

THE ALLEN & FLEMING

L. P. Hall (Town)

NELLORE.

శ్రీ. (6) కృష్ణలక్ష్మి

శ్రీ ధ్రువ ల చరిత్రము.

ద్వితీయ భాగము

మధ్యకాలపు కవులు

By

K. VEERESALINGAM

రాజమహేంద్రవరము


అవంతీ ప్రెస్ నందు ముద్రింపబడినది.

అక్టోబరు, 1949

విషయ సూచిక

	పుట
శృష్టదేవరాయలు	1
ఆల్లసాని పిద్దన్న	37
నంది తిమ్మన్న	50
1. ధూర్జటి కవి	59
2. మాడి శృంగారి మల్లన్న	64
6. తాళ్ళపాక చిన్నన్న	69
7. సంకుసాల నృసింహకవి	70
8. కాసె సర్వప్ప	74
9. బాస్కర పంతులు	76
10. బైచరాజు వెంకటనాథకవి	77
11. అయ్యలరాజు రామభద్రుడు	80
12. వెల్లంకి తాతంభట్టు	87
13. కుమ్మరి మొల్ల	88
14. పిడుపర్తి సోమనాథుడు	91
15. పిడుపర్తి బసవకవి	94
16. కోట శివరామయ్య	95
17. కుమార ధూర్జటి	96
18. దోమారి కోనేరుకవి	100
19. పింగళి సూరనార్యుడు	105
20. అద్దంకి గంగాధరకవి	117
21. పొన్నికంటి తెలగన్న	122
22. రామరాజ భూషణుడు	125
23. మల్లారెడ్డి	144
24. రామరాజు రంగప్పరాజు	147
25. మల్లు అనంతభూపాలుడు	150
26. ఎర్రన	154
27. శంకర కవి	159
28. కంచి వీరశరభకవి	162

29	తెనాలి రామకృష్ణుడు	
30	తిమ్మరాజు	
31.	తాళ్ళపాక తిరువెంగళనాథుడు	
32.	రాయసము వేంకటపతి	
33.	తరిగొప్పల మల్లన	
34	చర్రిగొండ ధర్మన్న	
35.	సారంగు తమ్మయ్య	
36.	తురగా రామకవి	
37.	చెన్నమరాజు చెన్నమరాజు	
38.	తెనాలి అన్నయ్య	
39.	సవరము చిననారాయణ నాయకుడు	
40	దామెర వేంకటపతి	217
41.	చిత్రకవి పెద్దన్న	218
42.	'యాదవామాత్య కవి	220
43.	కంసాలి రుద్రయ్య	223
44.	ఎలకూచి బాలసరస్వతి	230
45.	ముద్దరాజు రామన్న	233
46.	చిత్రకవి అనంతకవి	233
47.	లింగముగుంట రామకవి	234
48	లింగమగుంట తిమ్మన్న	236
49.	వెలగపూడి వెంగనార్యుడు	238
50	రెంటూరి రంగరాజు	240
51.	సింహాద్రి వేంకటాచార్యుడు	242
52.	చేమకూర వేంకటకవి	243
53	రాజలింగకవి	252
54	చిత్రకవి రమణకవి	254
55.	అందుగుల వెంకయ్య	258
56	కాకునూరి ఆప్పకవి	261
	పేర్లుతెలియని ఇతరకవుల గ్రంథాలు	265



శ్రీ. శ్రీ. కందుకూరి వీరేశలింగం పంతులుగారు

ఆంధ్రకవులచరిత్రము.



మ ధ్య క వు లు

కృష్ణ దేవరాయలు

ఇతఁ డాము క్తమాల్యదాయను నామాంతరముగల విష్ణుచిత్తీయ మనుప్రబంధమును రచించిన మహాకవి. ఇతఁడు కవిశ్వరుఁ డయి విద్వ స్స్సహాకవుల నాదరించుట వలననేకాక మహారాజయి యనేకదేశములను జయించుటవలనఁగూడ సుప్రసిద్ధుఁ డయినవాఁడు. దక్షిణహిందూదేశ మును పాలించినరాజులలో నింతదేశమును జయించి యేలినవాఁడును, ఇంత ప్రసిద్ధి కెక్కినవాఁడును, మఱియెవ్వఁడును లేడు. కాబట్టి యీతని చరిత్రమును వ్రాయుటకుముం దీతని పూర్వచరిత్రమునుగూడ సంక్షేపముగాఁ గొంతవ్రాయుట యుచితమని తోచుచున్నది. ఈతని రాజధాని బళ్ళారిమండలములోని యానెగొండికి సమీపమున తుంగ భద్రాతీరమునం దున్న విజయనగరము. ఈవిజయనగరముచకు విద్యా నగరమనియు నామాంతరము గలదు. ఈపట్టణము విద్యారణ్యాస్వామి యని మహాప్రసిద్ధిగన్న మాధవాచార్యులవారి యాజ్ఞచేతఁ గట్టఁబడి నది. ఈమాధవాచార్యు లాకాలమునందు బుక్కరాజువద్ద మంత్రిగా నుండెను. కంపభూపతి కుమారుఁడైన బుక్కరాజు క్రీస్తుశకము ౧౩౫౦ సంవత్సరము మొదలుకొని ౧౩౭౯ వ సంవత్సరమువఱకును రాజ్యము చేసెను. ఈరాజు హూణశకము ౧౩౩౬ వ సంవత్సరము మొదలుకొని ౧౩౫౦ వ సంవత్సరము వఱకునుగూడ తనయన్నయైన హరిహర రాజుతోఁ గలిసి రాజ్యము చేసెననియు, ఆకాలమునందుఁగూడ మాధ వాచార్యుఁడే ఖాళికి మంత్రియనియు, వారికిరాజ్యము మాధవాచార్యుని

వలననే వచ్చెననియు, కొందఱుందురుగాని యది యెంతవఱకు సత్యమో తెలియదు. బుక్కభూపాలుని తండ్రియైన సంగ (కంప) రాజౌకచిన్న సంస్థానాధిపతియైయుండి, మహమ్మదీయులు దండెత్తివచ్చి హిందూ రాజ్యమును నాశనముచేసి మోరుగంటి ప్రతాపరుద్రుని చెఱగొనిపోయిన కాలములో తనరాజ్యమును పోగొట్టుకొని యుండును. కొందఱుతఁడు గొల్లవాఁడని చెప్పుదురు. కాని యాతని పూర్వస్థితిని నిర్ధారణము చేయుటకుఁ దగినమాధారము లేవియు నిప్పుడు కానరావు. ఈ హరిహర బుక్కరాజులు సహిషము ప్రతాపరుద్రుని యవసానదశయం దాతని సేనలో దండనాథులుగా నుండిరని యొకానొకరు వ్రాసియున్నారు. ఏదియెట్లున్నను వీ రారంభదశలో రాజ్యహీనులయియుండి తమ ధైర్యసాహసముల వలనను తమ కులగురువైన మాధవాచార్యుని బుద్ధిబలమువలనను రాజ్యము సంపాదించి, స్వతంత్రులై మాధవాచార్యుని మంత్రిగాఁ జేసికొని యాతని యాలోచన ననుసరించి వర్తించుచుండినట్లుమాత్రము నిశ్చయముగా తెలియవచ్చుచున్నది. మాధవాచార్యులు తానొక దేవత నుపాసించి యాదేవతను బ్రత్యక్షము చేసికొని యామెవరముచేత బుక్కభూపాలునకు రాజ్యమిప్పించెనని కొందఱును, లక్ష్మీకటాక్షమునుబొంది సన్నిహితురాలయిన లక్ష్మీదేవిని త న్నైశ్వర్యవంతునిగాఁ జేయుమని కోరినప్పు డామె యాతని కాజన్మమునందు లక్ష్మీలభింపదని చెప్పఁగా జన్మాంతరతుల్యమైన సన్యాసమును స్వీకరించి వైభవములను బొందెనని కొందఱును వ్రాసియున్నారు. ఇవి యిటీసలివారి బుద్ధికల్పితములు. ఇటువంటి కథలను కల్పించుటలో హిందువులకుఁ గల సామర్థ్యము మఱియెవ్వరికిని గానఁబడదు. మాధవాచార్యులకుఁ బూర్వమునందు శంకరాచార్య పీఠమునకు వచ్చిన యతీశ్వరు లాదిశంకరుని వలెను, ఇతర సన్యాసులవలెను పాదచారులయి భిక్షాటనము చేయుచు, శిష్యపరంపరకు తత్వబోధను జేయుచువచ్చిరి. ఈ మాధవాచార్యులు

బుక్కరాజువద్ద మంత్రిగానుండి సమస్తవైభవముల ననుభవింపుచు సన్యసింపినవాఁడగుటచేతఁ దాను సన్యాసియయ్యును తొంటివిభవములను విడువఁజాలనివాఁడయి జనులకుఁ దనయందుఁగల గౌరవాధిక్యము వలనను, రాజానుగ్రహము వలనను, గజాశ్వాదోళనాది సమస్తరాజ చిహ్నములను ధరించి, వీరాధిపతుల కిట్టి యైశ్వర్యచిహ్నము లుండవచ్చునని నిబంధనముచేసి సమర్థించుకొనెను. ఏనుఁగులతోను, గుఱ్ఱములతోను, వాద్యములతోను పల్లకులలోనెక్కి సర్వసంగపరిత్యాగులయిన సన్యాసులు మహారాజ వైభవముతో సంచరించుట దేవతావరాయత్తమని స్పాధించుటకై మనవారీ లక్ష్మీకథను తరువాతఁ గల్పించియుండురు. సన్యాసాశ్రమమును స్వీకరించినప్పుడు మాధవాచార్యులవారు విద్యారణ్యులన్న నామమును స్వీకరించిరి. వీరికాలమునుండియే జగద్గురువుల మనుకొనెడు స్మార్తాచార్యపీఠస్థులయినయతుల కందఱకును గజాశ్వాదులును వాద్యములును పెండ్లిపల్లకులును పరంపరగా వచ్చుచున్నవి. ఈ మాధవాచార్యులవారు గొప్ప విద్వాంసులు. ఆదిశంకరుల తరువాత శంకరాచార్య పీఠమునకు వచ్చినవారిలో మాధవాచార్యులకుఁ బూర్వమునందుఁగాని పరమునందుఁగాని యింతటిపండితులు మఱియెవ్వరును లేరు. ఈయన పరాశరమాధవీయ మనుషేర పరాశరస్మృతి కొక్క గొప్ప వ్యాఖ్యానమును, కాలమాధవీయ మనునొక కాలనిర్ణయగ్రంథమును, శంకరవిజయమును, విద్యారణ్యమని ప్రసిద్ధిగన్న వేదభాష్యమును, నూటయెనిమిది యుపనిషత్తుల కొకవ్యాఖ్యానమును, స్వస్వస్థాన సంగ్రహమును, మాధవసదానమును రచియించెను. రాబోయెడు విజయనగర రాజుల చరిత్రమును దివ్యజ్ఞానముచేత ముందుగానే తెలుపుచు నీ మహావిద్వాంసునిచే రచియింపఁబడిన దన్న కాలజ్ఞానము పుస్తక మొకటి కలదు గాని యది విజయనగర సంస్థానము క్షీణించినతరువాత రచింపఁబడిన యాధునికగ్రంథ మయియుండును. మాధవాచార్యులవారు తుంగ

ఆంధ్రకవుల చరిత్రము

భద్రాతీరమునందున్న పంపానగరమునందు జన్మించిరి; వీరు బుక్కభూపాలునికి కులగురువులు; భారద్వాజసగోత్రులయిన తెలుగు బ్రాహ్మణులు, ఈయన తండ్రి మాయణుడు; అన్న సాయణుడు. అన్నయందును తండ్రియందునుగల గౌరవముచేత మాధవాచార్యుల వేదభాష్యములలోఁ గొన్నిటికి వారిపేరులు పెట్టెను. మాధవాచార్యులు తొంబదిసంవత్సరముల వ్రాయమున సిద్ధిపొందిరట, ఈయన ౧౩౬౮ వ సంవత్సరమునందు బుక్కరాజుమంత్రి యైయుండిన ట్లోకతామ్రశాసనమువలనఁ దెలియవచ్చుచున్నది. మాధవీమూదిగ్రంథములలో మాధవాచార్యులవారు తమవంశమును దెలుపుచు వ్రాసిన రెండు శ్లోకముల నిందుఁ జూపుచున్నాను—

శ్లో॥ యస్య బోధాయనంనూత్రం శాఖాయస్యచయోజుషీ

భారద్వాజకులంయస్య సర్వజ్ఞ స్సహిమాధవః

శ్రీమతీయస్యజననీ సుకీర్తి ర్మాయణః పితా

సాయణోభోగ వాధశ్చ మనోబుద్ధిసహోదరౌ.

బుక్కరాజుతరువాత నాతనికి కామాక్షి దేవివలనఁ బుట్టినహరిహరనాథుఁడు ౧౩౭౯ వ సంవత్సరము మొదలుకొని ౧౪౦౧ వ సంవత్సరమువఱకును రాజ్యము చేసెను. ఈ హరిహరరాజునకు మల్లాదేవివలనఁ గలిగిన పుత్రుఁడైన వీరప్రాథదేవరాయలు ౧౪౦౨ వ సంవత్సరము వఱకును, అతనిపుత్రుఁడైన విజయభూపతి ౧౪౧౮ వ సంవత్సరము వఱకును, అతనికుమారుఁడైన దేవరాయలు ౧౪౨౨ వ సంవత్సరము మొదలుకొని ౧౪౪౭ వ సంవత్సరమువఱకును రాజ్యము చేసిరి. శిలాతామ్రశాసనములవలనఁ దెలియవచ్చుచున్నది. కాని వీ రేయేసంవత్సరములయందు సింహాసన మెక్కిరో యేయేసంవత్సరములయందు పరమపదమును పొందిరో నిశ్చయముగాఁ దెలియదు. బుక్కరాజు

కాలమునుండియు వీరికి మహమ్మదీయులతో యుద్ధములు జరుగుచు వచ్చెను. ౧౩౬౮ వ సంవత్సరమునందు మొట్టమొదట బుక్కరాజు మహమ్మదీయులను యుద్ధములో జయించెను. అతని పుత్రుడైన హరిహరరాజును మహమ్మదీయులతో యుద్ధము చేసి ౧౩౮౦ న సంవత్సరమునందు తురుష్కులను గోవానగరమునుండి వెడలఁగొట్టెను. ఈ హరిహరరాజు హిందూదేవాలయముల కనేకములకు భూదానములు చేసెను. నారహరరాజుయొక్క కడపటిదినములలో సాళువగుండరాజు మంత్రిగా నుండెను. గుండరాజు జైమినిభారతము కృతించిన సాళువనృసింహ శాసితండ్రి. గుండరాజు మంత్రిగాను దండనాధుఁడుగాను ఉండి కొంత రాజ్యమును సంపాదించెను. తదనంతర మాతనిపుత్రుఁడు సాళువ నృసింహరాజు దేవరాయలు సంతానములేక మృతుఁడగుటవలననో మఱియేలాగుననో కర్ణాటకరాజ్యము నాక్రమించుకొనెను. నరసింహరాజునకు తిమ్మరాజున పేరుగల జ్యేష్ఠభ్రాత యొకఁడు గలఁడు. అతఁడే యీశ్వరరాజు తండ్రియైన సాళువతిమ్మరాజని శోచుచున్నది. సాళువ నృసింహరాజు భూదానములు మొదలయిన దానము లనేకములు చేసెను. ఇతఁడు చిత్తూరిమండలములోని వందవాసిగరమునకు పడమట నామడదూరములో నున్న వెల్లము గ్రామములోని దేవాలయమునకు శాలినాహనశకము ౧౩౯౧ వ సంవత్సరమునం దనఁగా హూణశకము ౧౪౨౯ వ సంవత్సరమునందుఁ గొంతభూమి యిచ్చెను; ఈతని రాజ్య కాలములోనే చిత్తూరిమండలములోని యావూరుగ్రామములోని శివాలయమున కొకరిచేత శాలినాహనశకము ౧౩౯౩ వ సంవత్సరమునకు సరియైన క్రీస్తుశకము ౧౪౨౧ వ సంవత్సరమునందుఁ గొంతభూమి యియ్యఁబడినది. ఈ నృసింహరాజు కాలమున తిమ్మరాజు పుత్రుడైన యీశ్వరరాజు దండనాధుఁడుగా నున్నట్లు వరాహపురాణ పీఠికవలనఁ దెలియవచ్చుచున్నది. ఈ నృసింహరాజు మరణానంతర మీశ్వరరాజుపుత్రుఁ

డయిన సరసింహారాజు రాజ్యమునకు వచ్చెను. ఇతఁడు ౧౮౮౭ వ సంవత్సరము వఱకును రాజ్యము చేసినట్లు శాసనములవలనఁ దెలియవచ్చుచున్నది. కొండఱితఁడు ౧౮౦౫ వ సంవత్సరమువఱకు మాత్రమే రాజ్యపరిపాలనము చేసె ననియు, ఆసంవత్సరము మొదలుకొని యాతని జ్యేష్ఠపుత్రుఁ డయిన వీరనృసింహరాయలు పరిపాలనము చేసెననియు చెప్పుచున్నారు. ఇదియే నిజమై యుండవచ్చును. పే రొక్కటియే యై యుండుటచేత శాసనములను పరీక్షించినవారు కొడుకునుగూడ తండ్రినిగా భ్రమించియుందురు. ౧౮౦౯ వ సంవత్సరమునంను కృష్ణదేవరాయల ప్రభుత్వ మారంభమైనది. కృష్ణదేవరాయలు రాజ్యమునకు రాకముం దాతని యన్నయైన వీరనృసింహరాయలు కొంతకాలము రాజ్యము చేసినట్లు కృష్ణదేవరాయల కంకితము చేయఁబడిన గ్రంథములయం దెల్ల సు జెప్పఁబడియున్నది:—

క. వీరనృసింహుఁడు నిజభుజ

దారుణకరవాలపరుషధారాహతవీ

రారియగుచు నేకాతన

వారణముగ నేలె ధర నవారణమహిమన్.

క. ఆవిభు ననంతరంబ ధ

రావలయముఁ దాల్చెఁ గృష్ణరాయఁడు చిన్నా

దేవియు శుభమతి తిరుమల

దేవియునుం దనకుఁ గూర్చుదేవేరులుగన్ — నునుచరిత్రము.

క. వారలలోఁ దిప్పొంబకు

మారుఁడు పరిపంధికంధిమంధాచలమై

వీరనరసింహరాయఁడు

వారాశిపరీతభూమివలయం బేలెన్.

శా. వీరశ్రీనరసింహశౌరి పిదపక విశ్వక్షమామండలీ

ధౌరంధర్యమున న్జనంబు ముద మంద చ్చాగమాంబానుతుం

డాదూఢోన్నతిఁ గృష్ణరాయఁడు విభుండై రాజ్యసింహాసనం

బారోహించె విరోధులు న్గహనశై లారోహముం జేయఁగన్.—

పారిజాతాపహరణము

శిలాతామ్రశాసనాదులవలనఁ దెలియవచ్చెడు పయివిధమునఁగాక
యీ వంశవిషయ ముయి పలువురు పలువిధముల పరస్పరనిరుద్ధముగా
వ్రాసియున్నారు. అందుక విధము నిందుక్రిందఁ గనఁబఱిచెదను.—

మొదలు — వఱకు

హరిహర రాయలు	1336—1350
బుక్క-రాయలు	1350—1379
హరిహర రాయలు	1379—1401
విజయబుక్క-రాయలు	1401—1418
పల్లబుక్క-రాయలు	1418—1434
గౌడ దేవరాయలు	1434—1454
రాజశేఖర రాయలు	1454—1455
విజయభూపతి	1455—1456
ప్రౌఢ దేవరాజు	1456—1477
వీరప్రతాపరాయలు	1477—1481
మల్లికార్జున రాయలు	1481—1487
రామచంద్రరాయలు	1487—1488
పిరూపాక్ష రాయలు	1488—1490
నరసింహ రాయలు	1490—1495
నరసరాయలు	1495—1504
వీరనరసింహ రాయలు	1504—1509
కృష్ణదేవరాయలు	1509—1530

ఈ పట్టిక యొక్క టియే చాలవఱకు శిలాతామ్రశాసనముల లోని కాలము ననుసరించి యున్నది.

కృష్ణ దేవరాయలు జన్మించినదిచముగాని సంవత్సరముగాని సరిగాఁ దెలియదు. కృష్ణరాయలజనన మొకరు ౧౫౬౫ వ సంవత్సరమునందనియు, ఇంకొకరు ౧౫౮౭ వ సంవత్సరమునందనియు వ్రాసియున్నారు గాని యందేది సత్యమయినదియు నిశ్చయించుట కాధారము లేవియు దొరకలేదు. ఇతఁడు శాలివాహనశకము ౧౩౮౭ వ సంవత్సరమునందనఁగా క్రీస్తుశకము ౧౫౬౫ వికృతినంవత్సర పుష్యబహుళ ద్వాదశీ శుక్రవారమునాఁడు పుట్టినట్టు తెలిపెడి యీక్రిందిపద్య మొకటి వాసుకలో నున్నది:—

ఉ. అందలి శాలివాహనశకాబ్దము లద్రివసుత్రిసోములకొ

వందిత మైనయవ్వికృతివత్సరమందలి పుష్యమాసమం

దుం దగుకృష్ణక్షతమున నుండెడిద్వాదశి శుక్రవాసరం

బం గుదయించెఁ గృష్ణుఁడు శుభాన్వితుఁ డానరసింహమూర్తికిన్.

ఇది యెంతవఱకు విశ్వసింపఁదగినదో బుద్ధిమంతులగువా రాలోచించుకొందురుగాక! అయినను, ఇది మొదటివారు చెప్పినకాలముతో సరిపోవుచున్నందున దీని సధికవిశ్వాసార్హముగా నెంచవచ్చును. ౧౫౮౭ వ సంవత్సరములో కావలి వెంకటరామస్వామిగారు కలకత్తానగరమునందుఁ బ్రచురించిన దక్షిణహిందూదేశకవుల చరిత్రములో కృష్ణరాయలు తన నలువదవయేట శాలివాహనశకాబ్దములు ౧౫౮౭ వ సంవత్సరమునందనఁగా క్రీస్తుశకము ౧౫౬౫ వ సంవత్సరమునందు మృతినొందినట్టు వ్రాసియున్నారు. దీనినిబట్టిచూడగా నీ రాయలవారు హూణశకము ౧౫౮౭ వ సంవత్సరమునఁ బుట్టిన ట్టేర్పడుచున్నది. అల్లసాని పెద్దన్న చెప్పినట్టు చాటుధారగా వచ్చుచున్న యీక్రింది పద్యములనుబట్టికూడ కృష్ణదేవరాయల మృతికాల మించుమించుగా దీనితో సరిపోవుచున్నది.

ఉ. బోరన యాచకప్రళతి భూరివిషదృశ నొందుచుండగా
 నారయ శాలివాహనశకాబ్దము లద్రియుగాబ్ధిసోములం
 దారణవత్సరంబున నిదాఘదినంబున జ్యేష్ఠశుద్ధ ౪
 స్తీరివివాసరంబున నృసింహుని కృష్ణుడు చేరె స్వర్గమున్
 ద్వారక నున్నకృష్ణుడు డవతారసమాప్తము నొందు కై వశిక్.

ఈషడ్వ్యమునుబట్టి శకాబ్దములు ౧౪౪౭ టికి సరియయినహూణ
 శకము ౧౫౨౪ వ సంవత్సరమున గృష్ణరాయ లంతరించినట్లు కానఁ
 బడుచున్నను, ౧౫౩౦ వ సంవత్సరమువఱకు నాతని దానశాసనములు
 విస్తారముగా నున్నందున శాసనములను బరీక్షించిన యిప్పటి వారతఁడు
 ౧౫౩౦ వ సంవత్సరమునందే మృతినొందెనని నిశ్చయించియున్నారు.
 ౧౫౨౩, ౧౫౨౪, ౧౫౨౫ వ సంవత్సరములయం దచ్యుతదేవరాయల
 దానశాసనములు సహితము లెందుమూఁగు కావచ్చుచున్నను, అవి
 కృష్ణరాయల జీవితకాలములోనే చేయఁబడినవి కావచ్చును. కృష్ణదేవ
 రాయలతండ్రియైన నరసింహరాయనికి తిప్పాంబ యనియు, నాగమాంబ
 యనియు, ఇద్దఱు భార్యలు గలరు. ఆ యిరువురలో తిప్పాంబ
 కుట్టపురాణియనియు, నాగమాంబ భోగకాంతయనియు, చెప్పవారు.
 కొన్ని శాసనములయందుఁగూడ నిట్లే కానఁబడుచున్నది. ఆయిద్దఱు
 భార్యలలో తిప్పాంబకు వీర్యసింహరాయలును, నాగమాంబకు కృష్ణ
 దేవరాయలును పుట్టిరి. నరసింహదేవరాయల కోబమాంబ యని
 గుంకొక భార్య యున్నట్లును, ఆమె కచ్యుతదేవరాయలు పుత్రుఁ
 డయిచ్చును, శాలివాహనశకము ౧౪౫౯ వ సంవత్సరమునకు సరియైన
 హూణాబ్దము ౧౫౩౭ హేవిభంబి సంవత్సరమున చిత్తూరిమండలము
 లోని నారాయణపురము కొక బ్రాహ్మణునికి దాన మిచ్చుచు నచ్యుత
 దేవరాయలు ప్రాసించిిన తామ్రశాసనములోని యీక్రింది వాక్య
 ములవలనఁ విలియవ ద్బుచ్చుచున్నది:-

తిప్పాజీ నాగలాదేవ్యో కాసల్యో శ్రీసుమిత్రయోః
జాతౌ వీరనృసింహేంద్ర కృష్ణరాయ మహీపతిః
అస్మాదోబాంబికాదేవ్యా మమ్యతేంత్రోపి భూపతిః.

కృష్ణదేవరాయలతండ్రి నరసింహరాజే మధుర శ్రీరంగపట్టణము
మొదలయినవానిని జయించి తద్దేశముల నాక్రమించివచ్చు వా రిజాతా
పహరణములోని యీక్రిందిపద్యమువలనఁ దేటపడుచున్నది—

సీ. కుంతలేశ్వరుఁడు చిక్కుపడంగవిద్యాపురంబుఁ గైకొని నిజప్రాధిపత్యపె
బారసేకునకు దుర్భరమానవశ్శృంగుఁ దొలఁగించె మానవద్గుసీమఁ
జోళవల్లభుఁడుసురవధూమధురాధరములిచ్చిమధురాపురంబుగొనియె
శ్రీరంగ పట్టణసీమ ఖడ్గనటీవినోదంబు హాసనేంద్రునకుఁ జూపె
నతఁడు నుతికెక్కె రామసేత్వంతరాళ
కలితపోడశ దానవిఖ్యాతయశుఁడు
మండలీకర మేఘమార్తాండబిరుదుఁ
డీశ్వరాధిపు నరసపృథ్వీశ్వరుండు.

౧౫౦౯ వ సంవత్సరమునకు సరియైన శాలివాహనశకము ౧౪౩౧
శుక్లసంవత్సర వైశాఖమాసమునందు సింహాసనమునకు వచ్చునట్లును
గల కృష్ణరాయనిచరిత్రము విశ్వాసార్హమైన దేదియు తెలియదు. వీర
నృసింహరాయని పై నిజాపు ప్రేమముకంటెఁ దండ్రి కృష్ణరాయనియెడ
నధికప్రేమమును జూపుచు వచ్చెననియు, అదిచూచి సహింపలేక వీర
నృసింహరాయని తల్లి తన సహత్నిపుత్రుని జంపింపఁ బ్రయత్నింపఁగా
మంత్రియైన తిమ్మరు సాజాడఁ గనిపెట్టి యాతనిని దాఁచి ప్రాణమును
రక్షించి కాపాడె ననియు, తరువాతఁ గొంతకాలమునకు నృసింహదేవ
రాయ లుబ్బుజబ్బుచేత బాధపడుచుఁ బ్రాణావసానకాలమునందుఁ గొంత
కులను బిలిచి తనవ్రేలియుంగరమును దీసికొన్నవాఁడు మహార్యుఁ డని

చెప్పినప్పుడూ తక్కినవారు తీయుట కుపాయముతోచక యూరకుండగాఁ గృష్ణరాయలు తనచేతిఖడ్గముతో జనకుస్రవేలు నటికి యుంగరమును గైకొనెననియు, అతని నాహసమునకు మెచ్చి తండ్రి యాతనినే షట్టాభిషిక్తుని జేయ నియమించి దేహవియోగమును బొందెననియు కథలు చెప్పుదురు. నరసింహరాయని యనంతరమున జ్యేష్ఠుడయిన వీరనృసింహరాయడే రాజ్యమునకు వచ్చినట్టు కృష్ణరాయని కంకితము చేయఁబడిన మనుచరిత్రాది గ్రంథములే చెప్పుచున్నందున, ఈ కడపటిసంగతి సత్యమయి యుండదు. కృష్ణదేవరాయఁడు సింహాసనమునకు వచ్చిన శీఘ్ర కాలములోనే యుద్ధయాత్రచేసి తన రాజ్యమును నానాముఖముల వ్యాపింపజేసెను. దాసీబ్రత్రుఁడుగుటచేత నాతనికి సత్కులీనులగు రాజులెవ్వరును గన్య నియ్యనంతున సింహాసన మెక్కుచుప్పటికి వివాహము కాలేదు. కృష్ణరాయలు ౧౫౧౩ వ సంవత్సరమునందు దక్షిణ దిగ్విజయ యాత్రకు బయలుపెడలి మహిసూరుదేశములోని యుమ్మటూరు, శివసముద్రము, శ్రీరంగక్షట్టణము లోఁబలుచుకొని గంగవంశరాజులను జయింపఁగా, అరువాత మహిసూరుదేశముతయు స్వాధీనమయినది. ఈ దేశమును జయించినసంగతి పారిజాతాపహరణములోని ద్వితీయాశ్వాసాంతమందలి యీ క్రిందిపద్యమునందు సూచింపఁబడినది:—

శా. సమ్మర్దక్షమధీనిబంధనవిధానంక్రందనాచార్య శూ
రమ్మన్యచలవజ్రపాత జగతీరిక్షాంబుజాక్షౌ శర
ధ్యన్మార్గస్థశాస్య రాజ్యము సహ్యాప్రోద్భవాతీరభా
గుమ్మత్తూరి శివసముద్రపుర వప్రోమ్మలనాడంబరా.

ఆ సంవత్సరమునందే కృష్ణదేవరాయలు నెల్లూరిమండలములోని యుదయగిరిమీఁదికి దండెత్తి, దాని కధికారిగావున్న వీరభద్రపాత్రుని పితండ్రియైన ప్రహరేశ్వరపాత్రుని జయించి యామర్లమును సాధించెను. అటుతరువాతఁ గృష్ణరాయల మంత్రియైన యప్పజీ యను నామాంత

రము గల తిమ్మరుసు (సాళువతిమ్మరాజు) నెల్లూరిమండలములోని కని
గిరి (కనకగిరి) కి రాజయినట్టియు, ఓరుగంటి ప్రతాపరుద్రుని సంతతి
వారిలోఁ గడపటివాఁ డయినట్టియు వీరరుద్రగజపతి కాతనికొమార్తెను
కృష్ణరాయల కిచ్చి వివాహము చేయునుని సందేశము పంపెను. అతఁడు
హీనకులుఁడైన కృష్ణరాయనికిఁ దనపుత్రిక నియ్యనని స్పష్టముగాఁ జెప్పి
యటువంటి బలవంతునితో విరోధము పెట్టుకొనుటకు సాహసింపఁజాలక,
కొమార్తె నిచ్చెద నని చెప్పి రాయలను మంత్రిసహితముగా రప్పించి,
అంతఃపురము చొచ్చినప్పుడు రాజప్రాణములు గొనఁ బ్రయత్నించెను.
కోటలోఁ బ్రవేశించిన తరువాత మంత్రియైన తిమ్మరు సీమోసమును
గసిపెట్టి రాజప్రాణములు కాపాడుటకై తాను రాజవేషమును వేసికొని
కృష్ణరాయనికి సేనకవేషమువేసి తన మోటఁగొనిపోయెను. కాని కృష్ణ
రాయనిచేతివేలినున్న ముద్రయుంగరమునుబట్టి యతఁడేరాజని యతః
పురములోనివా రానవాలు పట్టిరి. ప్రాణోపద్రవము సంభవించునున్న
యీ సమయమునందు నీమంతుఁడైన మంత్రియుపాయమువలన రాజు
తానును మంత్రియు నెట్లో ప్రాణములు దక్కించుకొని పాటిపోయి
స్వదేశమును జేరిననొడనే సేనలనుగూర్చి కనిగిరిమీఁద దండెత్తివచ్చి
వీరరుద్రునిరాజ్యమును, అతనిపుత్రికయైన చిన్నదేవినిగైకొని, క్రోహి
యైన యాతనిఁ జంపక కుటుంబసహితముగా వింధ్యపర్వత ప్రాంతము
లకుఁ బాఁజ్రదోలెను. వీరరుద్రునిశుద్ధాంతస్త్రీలు వింధ్యపర్వతము
పాలైన సంగతిని మనుచరిత్రమునం దల్లసాసి పెద్దం యారీతిగా వర్ణించి
యున్నాఁడు :—

మ. ధరకెంధూళులు కృష్ణరాయలచమూఢాటీగతి నివృఞ్చగ

హ్వరముల్దూఁగఁ జూచి తారచటఁ గాపై యుండుటం జాల న

చ్చెరువై యెఱ్ఱనివింతచీకటాలు వచ్చెం జూడరేయందు వే

సారిదిజూతురు వీరరుద్రగజరాట్టుద్ధాంతముగ్ధంగింప.

కృష్ణరాయలు ౧౫౧౫ వ సంవత్సరమునందు పూర్వదిగ్విజయ యాత్ర వెడలి, ఆ సంవత్సరమునందె కొండవీడు, బెల్లముకొండ, బెజ్జవాడ, కొండవల్లి, రాజమహేంద్రవరము మొదలయిన ప్రదేశములను జయించి, ౧౫౧౬ వ సంవత్సరమునందు విశాఖపట్టణమండలములోని భీమునిపట్టణమున కయిదుక్రోసులదూరములో నున్న పొట్నూరివద్ద రాతిజయస్తంభమును వేయించి, ఆమండలములోని వీరవల్లి తాలూకాలోని వడ్డూరి జయించి, ఉత్కలదేశములోని కటకపురమువఱకును బోయి కటకపురమును గాల్పఁగా, కళింగదేశాధిపతియై యోధ్రదేశమును బాలించుచుండిన ప్రతాపరుద్రదేవుఁడు తనకుమార్తెయైన దిరుమలదేవిని రాజున కిచ్చి వివాహముచేసి సంధి చేసికొనెను. అందుచేతఁ గృష్ణదేవరాయలు రాజమహేంద్రవరమువఱకును గల కళింగదేశమును మరలఁ బ్రతాపరుద్రదేవుని కిచ్చివేసి, ౧౫౧౬ వ సంవత్సరాంతమున కాంచీపురము ప్రవేశించెను. ఈతని ప్రథమభార్యయైన చిన్నదేవికి అన్నపూర్ణాదేవియనియు నామాంతరముగలదు. ఈతనికిఁ దిరుమలదేవియు నన్నపూర్ణాదేవియు నిద్దఱుభార్యలగుటను గృష్ణదేవరాయలు తాను విష్ణుచిత్రియమునం దిట్లు తెలిపియున్నాఁడు.—

క. ఆవిభు ననంతరంబ ధ

రావలయముఁ బూని తీవు రిహిమైఁ దిరుమ

లేనియును నన్నపూర్ణా

దేవియుఁ గమలాంబముఖులు దేవేరులుగన్.

ఈతఁడు పూర్వదిగ్విజయయాత్రలో సింహాచలమును దర్శించి నప్పుడు భార్యాసహితముగాఁ జేసినదానమునుగూర్చి సింహాచలదేవాలయములో నేడవస్తంభముమీఁదఁ జెక్కించిన యీ క్రిందియంశమును విశాఖపట్టణమండలచరిత్రమునుండి తీసికొనుచున్నాను

“శుభమస్తు శ్రీమత్ మహారాజాధిరాజ పరమేశ్వర మూరు
 రాయరగండ ఆదిరాయ విజయభాషాగీత ప్రవర రాయరగండ యవన
 రాజ్యసంస్థాపనాచార్య శ్రీవీరబ్రతాపకృష్ణ దేవమహారాజులు విజయనగరాన
 సింహాసనస్థుడై పూర్వదిగ్విజయయాత్రకు విచ్చేసి ఉదయగిరి, కొండవీడు,
 కొండవల్లి, రాజమహేంద్రవరము మొదలయిన దుర్గాలు సాధించి సింహా
 ద్రికి విచ్చేసి స్వస్తి శ్రీ విజయాభ్యుదయ శాలివాహనశక వర్షంబులు
 ౧౮౩౮ అగు నేటి ధాత సం॥ చైత్ర బ'౧౨ స్థిరవారాన సింహాద్రినాథు
 దర్శించి తమతల్లి నాగాదేవమ్మగారికిన్ని తమతండ్రి నరసరాయునిగారికిన్ని
 పుణ్యముగాను దేవునికి సమర్పించిన కంఠమాల ౧-కి ముత్యాలు ౯౯౧
 వజ్రమూణిక్యాల కడిమూలతోడు ౧-టి శంఖచక్రాల పతకం ౧-న్ని
 పయిడిపల్లెం ౧-న్ని తూకాలు ౫ ౪౪౨౯౨ కానిమాడలు ౫ ౨౦౦౦
 తమదేవి చిన్నాదేవమ్మగారిచేతను సమర్పించిన పతకం ౧-కి ౫ ౨౦౦
 తిరుమలదేవమ్మగారిచేతను సమర్పించిన పతకం ౧ కి ౫ ౫౦౦ యింత
 మట్టుకు సమర్పించిన ధర్మశాసనము.”

కృష్ణరాయలవిజయములనుగూర్చి పారిజాతాపహరణమునందును,
 మను చరిత్రమునందును జెప్పబడిన కొన్ని పద్యముల నీం దుదహరించు
 చున్నాను —

- చ. మునుకొని కొండవీటికడ మూఢత రుక్రుడు కృష్ణసుందను
 న్మనశిజునిన్ జయించె నది మారుషమే నరసేంద్రు కృష్ణరా
 యన్యపతి కొండవీటికడ నాహనభూమి బ్రతాపరుద్రుని
 దనుఁ డగువీరభద్రుఁ గరుణామతిఁ గాచె జగత్ప్రసిద్ధిగన్.
- చ. నెలకొని కృష్ణరాయధరణీవిభుఁ డుత్కలభూమిపాలుతోఁ
 గలన నెదిర్చి హస్తీకరకాండతఱు ల్మసకంఘఃబాములై
 మలసినచోటఁ గూడిన సమగ్రయశోవససంబు గప్పి తా
 వలవఁగఁ జేసె భూసతిని వశ్యవిధిజ్ఞుఁడుగాన నేర్పునన్.

సీ. ఉదయాద్రి వేగనత్యుద్ధతి సాధించెవినుకొండ మాటమాత్రన హరించె
 గూటము ల్సెదరంగఁగొండవీడగలించె బెల్లముకొండ యచ్చెల్ల జెఱిచె
 వేలుపుకొండ నుద్వృత్తి భంగము సేసె జల్లిపల్లె సమగ్రశక్తిఁగూల్చె
 గినుకమీఱ ననంతగిరి క్రిందుపడఁజేసె గంబంబుమెట్లు గ్రక్కునఁగదల్చె
 బలసికాయము కాలుముట్టల నడంచుఁ
 గటకమును నిక ననుచు సుత్యలమహీశుఁ
 డచుదినమ్మును వెఱచు నెవ్వనికి నతఁడు
 రాజమాత్రుండె శ్రీకృష్ణరాయవిభుఁడు :—చారిత్రాపహరణము.

సీ. తొలుదొల్ల నుదయాద్రిశిలఁదఁ కిటీండించు నసిలోహమున
 వెచ్చనయిజనించె
 మఱికొండవీ డెక్కి మార్కొని నల్మయెనయలకసవాపాత్రు నంటిరాఁజె
 నటసాగి జమ్మిలోయఁబడి వేగదహించె యోనబిట్టెర్యెఁగొట్టానఁదగిలెఁ
 గనకగిరిస్ఫూర్తి గరఁచె గౌతమిఁ గ్రాఁచె నవులనాపొట్టూరు రవులు
 కొనియె

మాడెములు వ్రేల్చె నొడ్డాది మసియొనర్యె
 గటకపురిఁ గాల్చె గజరాజు గలఁగిపఱవఁ
 దోకచిచ్చన నొర యుద్ధరతఁ గృష్ణ
 రాయబాహుప్రతాపజాగ్రన్మహాగ్ని.

చ. అభిరతిఁ గృష్ణరాయఁడు జయాంకములన్ లిఖించి తాళన
 న్నిభముగఁ బొట్టుచూరికడ నిల్వినకంబము సింహభూధర
 ప్రభు తిరునాళ్ళకుం దిగుసురప్రకంబు కళింగమేదిసీ
 విభు నపకీర్తికజ్జలము వేమఱుఁ బెట్టిపరించు నిచ్చలున్ :- మనుచరిత్రము.

పూర్వదిగ్విజయయాత్ర చేసి వచ్చినతరువాత మూడుసంవత్సర
 ములవఱకును కృష్ణదేవరాయలు యుద్ధము లేమియుఁ జేసినట్టు కానఁ
 బడదు. అతఁ డాకాలమునందంతటను విద్యావ్యాసంగమునందు ప్రౌఢు

పుచ్చుచుండెను. అల్లసానిపెద్దన తనస్వారోచిషమును చరిత్రమును, నంది
తిమ్మన తనపారిజాతాపహరణమును, ౧౫౧౩ వ సంవత్సరమునకు తరు
వాతను ౧౫౨౦వ సంవత్సరమునకు లోహలను కృష్ణదేవరాయనికంకితము
చేసిరి. ౧౫౧౯ వ సంవత్సరాంతమునందు బీజపురిమహమ్మదీయులతో
యుద్ధము చేసి, ౧౫౨౦ వ సంవత్సరమునంగు సుల్తానయినయేడిల్ ఖానుని
జయించెను. ఈయుద్ధవార్త పూర్వోక్తములైన రెండుగ్రంథములయందా
నుదహరింపఁబడకపోవుటచేత నవి యీ యుద్ధమునకుఁ బూర్వమునందే
రచియింపఁబడినట్లు నిశ్చయింపవలసియున్నది. అయినను గృష్ణదేవ
రాయలే తన యాముక్తమాల్యదయం దీయుద్ధవృత్తాంతము నీ క్రింది
పద్యముచే జెప్పియున్నాఁడు :—

మ. అలుక న్నోటకధట్టికాఖురిపుటీహాల్య న్గురాసాచిపు

చ్చలువోఁ దున్ని చలచ్చమూగజమదాసారపుత్తిన్ గీర్తిపు

ష్కలసస్యం బిడి యేకథాటి బళిరా కట్టించితో దృష్టి కే

దులఖానోగ్రకపాల మర్థపహరిదూభజాంగలశ్రేణికన్.

పయిపద్యమునుబట్టి యాముక్తమాల్యద ౧౫౨౦ వ సంవత్సర
మునకుఁ దరువాత రచియింపఁబడిన స్త్రోవుడుచున్నది. ఓరుగల్లు, గోల
కొండ మొదలయిన సంస్థానములనుగూడ జయించి యిదియె సురాజ్య
మును దక్షిణహిందూస్థానమునం దంతటను వ్యాపింపజేసెను. ఈదక్షిణ
దేశమును పాలించినరాజులలో నింతగొప్పరాజ్యమేలినరాజు మణియవ్వఁ
డును లేడు. ఒడ్డిరాజు లయిన గజపతులను, తురుష్కరాజు లయిన
యశ్వఁతులను, తెలుఁగురాజు లయిననరపతులను, జయించుటచేత నీత
నికి మూరురాయరగండఁడని బిరుదు కలిగినది. ఇటువంటి బిరుదులు
లనేకము లీయనకుఁ గలవుగాని యవి యన్నియు నింక వివరించుట
యనావశ్యకము. ఈతఁడు శ్రీరంగపట్టణము, మధుర, విరుచనాపల్లి,
మళయాళము మొదలయిన దేశములను పాలించుటకు తెలుఁగునాయకు

లను పాలకులనుగా నేర్పఱచెను. ఈతఁడే తుంగభద్రదానదికి విజయనగర మువద్ద వారైన కట్టెను. ఈతనికి తిమ్మరుసు మంత్రిగా నుండెనుగాని యతఁడు రాజునకంటె మూఁడు సంవత్సరములు ముందుగా మృతి నొందెను.

ఈకృష్ణదేవరాయలది తుఘవవంశము. ఇంటిపేరు సాళువవారు; పూర్వు లావఱకు వసియించిన గ్రామనామములనుబట్టి సంపెటవా రనియు, సెలగోలవా రనియు కూడ గృహనామము గలదు. ఈకడపటి రెండుపేరులును కరణములు వ్రాసియుంచిన కొండవీటికవితల చరిత్ర మునం గుదాహరింపఁబడి యున్నవి. ఇంతవఱకును రాజయొక్క విజ యములనుగూర్చి సుతేపముగా వ్రాసియున్నాను. ఇంక నీతనిపాండిత్య ప్రభావాదులనుగూర్చి కొంత వ్రాయవలసి యున్నది. పూర్వకాలము నందు భోజరాజు సంస్కృతభాష నాదరించివల్లే యితఁ డాంధ్రభాష నాదరించి కవులను సమ్మానించి గ్రంథరచన చేయించుటచేత నీతని కాంధ్రభోజుఁడని బిరుదనామము గలిగినది. ఇతఁడు కవుల నాదరించి కావ్యములు చేయించుటయేకాక తానుకూడ విద్వాంసుఁడై సంస్కృ తాంధ్రములయందు గ్రంథములను రచించుటకు సమర్థుఁ డయియుం డెను. ఈతఁడు సంస్కృతమునందుఁ బెక్కుగ్రంథములు రచించినట్లు విష్ణుచి త్రియమునందలి యీహద్యమునందుఁ జెప్పఁబడియున్నది.—

సీ. పలికి తుత్ప్రేక్షోపమల జాతిపెం పెక్క రసికులౌనన మదాలసచరిత్ర
భావధ్వనివ్యంగ్యసేవధిగాఁగఁ జెప్పితివి సత్యావధూప్రీణనంబు
శ్రుతిపురాణోపసంహిత లేర్చి కూర్చితి సకలకథాసారసంగ్రహంబు
శ్రోత్రఘచ్ఛటలు విచ్చుగరచించితిసూక్తి నై పుణిష్ఠానచింతామణికృతి
మఱియు రసమంజరీముఖ్యమధుర కావ్య
రచనమెప్పించుకొంటి గీర్వాణభాష

నంద్రభాష యసాధ్యంబె యందు నొక్క

కృతి వినిర్మింపు మింక మాకుఁ బ్రయముగాఁగ.

అయినను కృష్ణదేవరాయలు రచించిన యీసంస్కృత గ్రంథము లేనియు నిష్పడు గానరాకున్నవి. సంస్కృతముమాట యెటు న్నను కవులను బ్రోత్సహించితిమి కావ్యములను చేయించియు తాను జేసియు తెలుఁగుభాష కీయన మనహాపకారము చేసి యున్నాఁడు ప్రబంధరచనము క్రొత్తగా నీ కృష్ణదేవరాయల కాలమునందే యారంభ మైనది. అంతకుఁ బూర్వమునందున్న కవులు సంస్కృతమునుంచి యిహాసములను బురాణములనుమాత్రము తెనిగించుచు నచ్చిరి వారిలోఁ గేతన యనుకవి యాజ్ఞవల్క్యధర్మశాస్త్రమును, దండివిరచితమైన నశకు మారచరిత్రమును, శ్రీనాథుఁడనుకవి శ్రీహర్ష విరచితమైన నైషధకావ్య మును పద్యకావ్యములనుగాఁ దెలిగించిరి. బాణవిరచితమైన కాదంబరి యాంధ్రీకరింపఁబడినట్లు కానఁబడుచున్నదిగాని కొన్ని లక్షణగ్రంథముల యందుహరింపఁబడిన పద్యములుతక్క గ్రంథ మెక్కడిను పూర్ణముగా దొరకకున్నది.

ఏది యెట్లున్నను గృష్ణదేవరాయునికిఁ బూర్వకాలమునందలికవులు రచించిన యాంధ్రగ్రంథములన్నియు సంస్కృతమునుండి చేసిన భాషాం రములేకాని స్వబుద్ధికల్పితముగా రచించిన నూతనగ్రంథముం నొక్క టియుఁ గానరాదు. తెలుఁగునందు నూతనముగా ప్రబంధరచనచేసి తరు వాతివారికి దారిచూపినవాఁడు కృష్ణదేవరాయని యాస్థానకవియైన యల్లసాని పెద్దనామాత్యుఁడు. ఆతఁడు రచించిన మొదటిప్రబంధము స్వారోచిషమనుసంభవమను మనుచరిత్రము. ఈ గ్రంథమునందలి కథ మార్కండేయ పురాణమునుండి గ్రహింపఁబడినది. మొట్టమొదట నీమనుచరిత్రమును ప్రబంధరూపమున రచింపఁబట్టియే పెద్దనార్యున కాంధ్రకవితాపితామహుఁ డను బిరుదనామము కలిగినది.

కర్త కృష్ణదేవరాయలునుట కాశ్వాసాంతమునందును కృత్యాదియందును జెప్పబడుటమాత్రమే కాక “పలికితు త్పేక్షోషమల” నిత్యాది పద్యములో నుదాహరింపబడిన తద్రచిత గ్రంథనామములును తత్కర్తృత్వమును సాపించుచున్నవి.

ఈ కృష్ణరాయలు కవిత్వమునందు సమర్థుడని యాతనికాలమునం దాము కమాల్యదను రచించుటకుముందే యాతని యాసాన కవులు చెప్పియుండుటకూడ విష్ణుచిత్తీయము కృష్ణరాయకృత మగుటను స్థిరీకరించుచున్నది. ఈరాజు కవిత్వమునందు నిపుణుడగుటను సూచించుచు రాజునుగూర్చి “కవితాప్రావీణ్యఫణిశ” యను విశేషణము నుపయోగించిన పారిజాతాపహరణములోని నంది తిమ్మనార్యునిపద్యము నొకదాని నిందు క్రిందఁ బొందుపఱచుచున్నాను:—

క. శ్రీ వేంకటగిరివల్లభ

సేవాపరతంత్రహృదయ చిన్నమదేవి

జీనితనాయక కవితా

ప్రావీణ్యఫణిశ కృష్ణరాయమహీశా. ఆ ర.

అక్కడక్కడ వ్యాకరణ స్థాలిత్వము లున్నను కటువుగానున్నను మొత్తముమీఁద విష్ణుచిత్తీయముయొక్క కవిత్వము మిక్కిలి ప్రౌఢముగాను, అర్థగాంభీర్యము కలదిగాను, అలంకార బహుళమయి స్వభావ వర్ణనలు కలదిగాను ఉన్నది. అందుచేతనే రేఫ శకటరేఫములనిమిత్తమయి పెనఁగులాడిన యష్టకవిపంటివాఁడు సహితము యతిప్రాసములయందు ద్విరేఫమైత్రి నంగీకరించిన యీ కవిగ్రంథమును గుణభాహుళ్యమును బట్టి లాక్షణికమైనదానినిగా నంగీకరించి తన లక్షణగ్రంథమునం దాముకమాల్యదనుండి పద్యములను లక్ష్యములనుగాఁ దీసికొని యున్నాఁడు.

తాను బూర్వము దిగ్విజయయాత్రకు వెడలి బెజవాడయందుఁ గొన్నిదినములుండి కృష్ణామండలములోని శ్రీకాకుళమునందలి యాంధ్ర విష్ణుదేవుని సేవింపఁబోయిన హరివాసరమునాటి యాదేవుఁడు స్వప్నములోతోచి వేంకటేశ్వరుని కంకితముగాఁ దెనుఁగుగ్రంథమును జేయుమనఁగా విష్ణుచిత్తమును రచించినట్లు కవి తనగ్రంథమునం దీక్రింది వచనములతోఁ జెప్పియున్నాఁడు.

“...కళింగ దేశవిజగీషామనీషం దండెత్తిపోయి విజయవాటిం గొన్నివాసరంబులుండి శ్రీకాకుళ సకేతునుండగు నాంధ్రమధుమధను సేవింపఁబోయి హరివాసరోపవాసం బచ్చటఁ గావింప నష్టశ్శరాస్ర చతుర్థయామంబున.

* * * * *

కీ. తెలుఁ గదేలయన్న దేశంబు తెలుఁ గేను
దెలుఁగువల్లభుండఁ దెలుఁగొకొండ
యెల్లనృపులుఁ గొలువ నెఱుంగ నే బా పాడి
దేశభాషలందుఁ దెలుఁగు లెస్స.

క. అంకితమో యన నీ కల
వేంకటపతి యిష్ట మైనవే ల్పగుటఁ దదీ
యాంకితము చేయు మొక్కొక
సంకేతము కా కతఁడె రస న్నేఁ గానే.

కళింగదేశ విజయయాత్ర కయి వెడలి విజయవాటి (బెజవాడ) కి వచ్చినది హూణశకము ౧౫౧౫ వ సంవత్సర మగుటచేత రాజగ్రంథము నాసంవత్సరమునందుఁ జేయనుదేశించి ప్రారంభించియుండును. అయినను నుదహరించిన యుపోద్ఘాతములోని “అలుకన్ ఘోటక” ఇత్యాది పద్యమునందు వర్ణింపఁబడిన (౧౫౨౦ వ సంవత్సరమునందు జరిగిన) యేడిల్లా

నుని జయించినవర్ణన మిందుండుటనుబట్టి యీ గ్రంథము ౧౫౨౦ వ సంవత్సరమువఱకును ముగింపఁబడలేదు. ఈ పుస్తకమునందలి పద్యములు మొత్తముమీఁద శ్రుతికటువులుగా నున్నను, పెక్కు పద్యములర్థగాంభీర్యము కలవిగా నుండుటయే కాక మృదుమధురపదగుంభితములై కూడ నున్నవి. కవియొక్క ప్రాథమియు కవననైపుణ్యమును బెలియుటకయి కొన్ని పద్యముల నిందుదాహరించుచున్నాను :—

మ. శయపూజాంబుజము ల్ఫటిం దడఁబడం జన్దోయి లేఁగొనుపై
దయఁదప్ప న్బసుపాడి పాగడపుఁబాదం బొప్పు జెంగల్వడి
గ్గియనీ రచ్యుతమజ్జనార్థము కటిం గీలించి దివ్యప్రబం
ధయుగాస్య ల్ద్రివిడాంగన ల్నడుతు రుద్యానంబుతోత్రోవలన్. ఆ-౧

చ. బలసిన హల్లకచ్చటలపైఁ దమజంజురుముండ్లు రాయఁగాఁ
గలమములుండుఁ బండియెఱుగంబడి నీ రెడలింపఁ దృష్ణ లోఁ
దలకొన వంగి మున్ జలముఁద్రావెడు క్రిందటివేళ్ళు మీఁదట
న్నిలిపి మరందమానుకరణి న్నికటోపవనాసలాహతిన్. ఆ-౧

మ. తరుణు ల్లియొఱ న్నుచంబు లునుపం దచ్చైత్యము ల్దీములై
పెరరేపం జనుదెంచెఁగాక రవిదీప్తి గ్రుంకి పాతాళగ
హ్వరముం దూఱినవాచి నీయదుకుత్రాళ్ళా తెచ్చునా దీర్ఘత
చ్చిరకృష్టిం గనునట్టిశై త్య మలరించె న్నూతులం దత్తతీన్. ఆ-౨

మ. గృహసమ్మార్జనమో జలాహరణమో శృంగారపల్యంకికా
వహనంబో వనమాలికాకరణమో వాల్లభ్యలభ్యద్వజ
గ్రహణంబో వ్యజనాతపత్రధృతిమో ప్రాగ్దీపికారోపమో
నృహరీ వాదము లేల లేరె యితరు ల్నీలీలకుం బాత్రముల్. ఆ-౨

ఉ. నావుడు వార లమ్మనుజనాధున కిట్లని రుబ్బి నేఁడుగా
దై వము గల్గె వేగ గురుదక్షిణగాఁ జతుర్థివీవృత్తో

రీవలయం బశేషమును వేడుము భూవర మమ్మునందఱం
బ్రోవుము బాంధవాప్తజనపోషణకంటెను ధర్మ మున్నదే. ఆ-3

ఉ. హెచ్చినమైత్రిఁ బద్మినుల కెల్ల ఘనాత్యయకారకుండు సా
మ్మచ్చుపడంగఁ జేయుటకునై యలక్రౌంచనగంబుపేరిక
మ్మచ్చున నీడ్చు శర్వగిరియందలివెండిశలాకపిండు నా
వచ్చి మరాళమాలికలు వ్రాలెఁ గొలంకులఁ జక్రఘంకృతిన్. ఆ-౪

సే. వాతెఱ తొంటికై వడి మాట లాడదు

కుటిలవృత్తి వహించెఁ గుంతలంబు

లఱులు సిరులురా నరచూడ్కిఁ గనుఁగొనె

నాడించె బొమగొని యాననంబు

సనుగొమ ల్నెగయ వక్ష ముపేక్షఁ గడకొత్తెఁ

బాణిపాదము లెఱ్ఱవాఱఁదొడఁగె

సారెకు మధ్యంబు నాదిద్రవ్యములె చెప్పె

తొచ్చోర్వ కీటు లోఁగఁజొచ్చె మేను

వట్టిగాంభీర్య మొక్కఁడు వెట్టుకొనియె

నాభి నానాఁటి కీగతి నాఁటిపొందు

చవుకయెసట్టి యిచ్చటఁ జనదు నిలువ

ననుచు జాతినకరణి బాల్యంబు జాతె. ఆ ౫

శా. సైరంద్రు ల్పయి కెత్తి కజ్జలముఁ బట్టశ్రేణికం దీర్ప వా
లారుంగన్నుల మీఁదుఁ జూచుతఱి ఘాచాంచచ్చత్తుర్థీనిశా
స్ఫారేందుం గనె వక్త్ర మక్కనుటఁగా పర్వేందుఁ డాత్మవ్రభా
చోరుండుండఁగఁదన్నుఁదద్గతవిభా చోరంబనుకొలోకముల్ : ఆ ౫.

చ. విను మొకమాట రాత్రిచర వేగిర మేటికి ని స్వయంతు-
యనిమిషులై న భాజనగతాన్నము నేనిక నెందుఁగి యెది

నైవేద్యక ప్రాణరక్షణ ముపేక్షయొనర్చుట పాప మిందు కై
కనలకు నాకు మేనియెడఁకాంక్షయు లేదిది నోపుటయురుకాఁ: అ. ౬.

ఉ. బాసలు బండికంఠ మణి ప్రాణభయంబున లక్షచేసినం
గ్రాసము కృత్రులబ్ధ ముడుగ న్వశమే యిది నీకచెల్లె నో
భూసురవంశ్య పుణ్యజన పుణ్యజనాంకము తావకినమే
పో సమకూరెడిం గులముపొత్తున దైత్యుల కెల్ల సంకతకాఁ:-ఆ. ౬.

ఆముక్తమాల్యదనుబట్టి మే కృష్ణదేవరాయలు విష్ణుభక్తుడనియు
వైష్ణవ శిష్యుడనియు వేటుగఁ జెప్ప నక్కఱలేకయే తెలిసికొనవచ్చును.
అతఁడు విష్ణుభక్తుడైనను వైష్ణవశిష్యాగ్రేసరుడైనను, ఇతరదేవాల
యంఁకుఁగాని యితరమతములవారియందుఁ గాని వెషమును లేనివాఁ
డయి యుండెను. ఈ రాయలనారు విష్ణుదేవాలయములకు మాత్రమేకాక
శివాలయములు మొదలైన వానికేగూడ భూదానములు చేసియున్నాడు.
వైష్ణవమతాభిమానులను మాత్రమేకాక యితరమతావలంబులైన
విద్వాంసులనుగూడ నాదరించియున్నాడు. అతని యాస్థానములో నల్ల
సానిపెద్దన మొదలైన వైష్ణవమత పక్షపాతులైన కవులుమాత్రమేకాక,
స్మార్తుడైన శివభక్తుడైన నందితిమ్మనార్యుఁడును, కేవల శైవులైన
ధూర్జటియు, మాదనగారి మల్లన్నయు మొదలైన కవులునుకూడసమ్మాన
మును బొందియున్నారు. అష్టదిగ్గజములని పేరొందిన యెనమండ్రు
తెలుగుఁకవు లీరాజయొక్క యాస్థానమునందుండి ప్రసిద్ధి నొందిరని చెప్పు
దురు. అల్లసానిపెద్దన్న, నందితిమ్మన్న, అయ్యలరాజు రామభద్రుఁడు,
ధూర్జటి, మాదయ్యగారిమల్లన్న, పింగళిసూరన్న, రామరాజుభూష
ణుఁడు, తెనాలిరామకృష్ణుఁడు, అనెడి యెనమండ్రును అష్టదిగ్గజము లని
వాడుకగలదు. కాని యిండుఁ జెప్పఁబడినవారిలోఁ గడపటి ముగ్గురుచు
గృష్ణదేవరాయని కాలమునందున్నారో లేరో యని సందేహింపవలసి

యున్నది. మొదటి యెదుగురునుమాత్ర మాకాలమునం దున్నట్లు కొన్ని గ్రంథనిదర్శనములు కనబడుచున్నవి. వారిలో నల్లసాని పెద్దనార్యుడు తాను రచించిన మనుచరిత్రమును, నందితిమ్మన్న తాను రచించిన పారిజాతాపహరణమును, కృష్ణదేవరాయని కంకితములు చేసిరి. అయ్యల రాజు రామభద్రుడు కృష్ణదేవరాయల కాలమునందు మిక్కిలి చిన్న వాడై త్రొత్తగాఁ గవిత్వముచెప్పట్ల కారంభించినవాడు. ఇతఁడు కృష్ణరాయలు జీవించియుండఁగాఁ నతని యాజ్ఞాప్రకారముగా సకల కథాసారసంగ్రహము నారంభించి తరువాత ముగించెనుగాని యది రామాభ్యుదయమువలె నంత ప్రౌఢముగా నుండక వ్యాకరణదోషములు కలదిగా నున్నది. రామభద్రకవి తన్నఁ గృష్ణరాయలు కోరుటచేత సకలకథాసారసంగ్రహమును జేసినని వ్రాసియున్న భాగము నా గ్రంథ మునుండి యిందువాహరించుచున్నాను :—

సీ. చినుకుపూసల నొనర్చినబిత్తరపుదండ దండాలుగల వేల్పుతపసికొండ
కొండాటములను జిక్కులుపన్ను జడదారి, దారిగట్టులరాయు చీరులలుగు
లలుగుడింతికి వెన్నుఁ డిలకుఁ దెచ్చినచెట్టు చెట్టుగట్టుఁగఁజేయు
చెలువతోడు

తోడుచేడెలనేలుదొరకునుదోబుట్టు పుట్టులిబ్బుల తేని పొందుగాఁడు
గాడుపూరిని గాంచిన కన్నతల్లి | తల్లిబిడ్డలఁ బెండ్లాడు గొల్లమనికి
మనికితముదీర్చువిలుకానిఁజెనకువిందు | విందునీకీ రినరసింహవిభునికృష్ణ

వ. ఇట్లు కీర్తివిస్తారధురంధరుండగు కృష్ణరాయ నరపాలాఖండలుండు
నన్నుఁ బిలిచి శ్రీమచ్ఛీతారమణ చరణకమల పరిచరణాయమాన
మానసుండువు బహువిధ కవితా చమత్కారధుర్యుండవు సకల
పురాణేతిహాస ప్రబంధరచనాదక్షుండవు మన్మనోరథకార్య నిర్వా
హకుండవు నగుటంజేసి పురాతనమహాకవి విరచిత ప్రబంధంబు లన్నే

షించి భగవద్భక్తినిస్తాగరిష్టులగు రాజశ్రేష్టుల నృత్తంబులు ప్రసిద్ధంబు లగునట్లుఁగాఁ బ్రశస్తకథలు విన్యస్తంబులుగా సమకూర్చి సాహిత్యలక్షణచిత్ర కవితప్రభావంబు లొక్కొక్కచోటఁ గనంబడ రచియింపవలయునని ప్రార్థించి మఱియు నిట్లనియె.

చ. అటవెతగుబ్బచన్వలె బయల్పడనీకయు ఘూజ్జనారంగనా
గురుశుచయుగ్మమున్వలె నిగూఢముగాకయు నాంధ్రదేశపుం
గరితచనుంగవన్వలె నొకానొకయించుక గాఢపించినన్
సరసులు మెత్తు రక్కవిత జాణలకుం గడురంజకం బగున్.

వ. కావున నతిమధుర రసాయన ద్రాక్షౌపాకంబుగా శృంగారరసయుక్తం బగునట్లు సకలకథాసార సంగ్రహంబు గ్రంథవిస్తారంబు కాశండు నట్లుగా రచియింపుమని యీషన్యసించిన సంతోషామృతతరంగితాంతరంగుండ నగుచున్న సమయంబున.”

రాజశేఖర చరిత్రమును రచియించిన మాదయగారిమల్లన్న కృష్ణ దేవరాయల కాలములో నుండి యా రాజు గోలకొండ బిజాపురపు తురక సంస్థానములను జయించినప్పు డాతని కీర్తిని వర్ణించినట్లు కుమారధూర్జటి కృష్ణరాయపీఠయమునం దీక్రింది పద్యములతోఁ జెప్పియున్నాఁడు :—

గీ. అటులు జయలక్ష్మిఁ గైకొని యరులకరుల
హరుల ధనపంక్తులను దనపరముచేసి
వెలయు శ్రీకృష్ణరాయల విభవగరిమ
కాంచి కన్నులపండువుగాఁగ నవుడు.

గీ. సరససాహిత్యరచనవిస్ఫురణ మెఱయ
సారమధురోక్తి మాదయగారి మల్ల
నార్యుఁ డలయల్లసాసి పెద్దార్యవరుఁడు
ముక్కుతిమ్మన మొదిలైన ముఖ్యకవులు.

క. వినిపించిరపుడు వారికిఁ

గనకాంబరభూషణములు ఘనత నొసఁగి యా

జనవరుఁ డప్పాజిఁ గనుం

గొని యిట్టని పలికె నపుడు కుతుకం బలరన్. ఆ 3

ఈకుమారధూర్జటికవియే తాళహస్త మాహాత్మ్యమును రచి
యించి తనపెదతాత యైన ధూర్జటికవి కృష్ణదేవరాయలసభలోఁ బ్రసిద్ధి
పొందినట్లు కృష్ణరాయవిజయములో నీక్రింది పద్యముచేతఁ దెప్పి
యున్నాఁడు—

చ. స్తుతమతి యైనయంధ్రకవి ధూర్జటిపల్కుల కేలగల్గెనో

యతులిత మాధురీమహిమ నా మును మీ పెదతాత చాల స

న్నతిగనె గృష్ణరాయలమనోజ్ఞసభాన్విత మిపు నట్ల మ

త్కృతబహుమానవైఖరులఁ గీర్తివహింపుము ధాత్రిలోపలన్. ఆ. ౧

అప్రమహిషీకళ్యాణమును ద్విపదకావ్యముగా రచించిన తాళ్ళ
పాక చిన్నన్న యనుకని కూడ కృష్ణదేవరాయని కాలములో నున్నట్లు
కొండవీటిచరిత్రములో కృష్ణరాయల దానములనుగూర్చి చెప్పిన యీ
క్రిందివాక్యమువలనఁ దెలియవచ్చుచున్నది:—

“వినుకొండసీమలో మిన్నికల్లు తాళ్ళపాక చిన్నయ్యగారి కగ్ర
హార మిచ్చెను.”

“అద్దంకిసీమలో వలపల్ల అను గ్రామము తాళ్ళపాక చిన్నయ్య
గారి కిచ్చెను.”

వీరుగాక తక్కినకవులు కృష్ణదేవరాయల యాస్థానమునందుఁ
గాని యాతనికాలమునందుగాని యున్నట్లు తోచదు. రామరాజభూషణ
దులు కృష్ణరాయల యాస్థానమునం దున్నట్లనేక కథలు కానఁబడు
చున్నవి కాని యితరనిదర్శనములు లేక యవి విశ్వసింపఁదగినవి కావు.

ఆయా కవుల కాలమును గూర్చియు వారివారి విషయమయి చెప్పబడు
కథలనుగూర్చియు నామాకవుల చరిత్రములయందుఁ బ్రాయఁబడును.
ఆముక్తమాల్యదయందును, మనుచరిత్రమునందును గల యేకరీతి పద్య
ములనుగూర్చి సహిత మిచ్చట విస్తరించి వ్రాయుట యనావశ్యకము.
అయినను దృష్టాంతము చూపుటకయి యొక్క పద్యమునుమాత్ర మిం
దుదాహరించుచున్నాను:—

నీ, నీలమేఘముడాలు డీలుసేయఁగఁజాలు

మొలుఁగుఁజామశచాయ మేనిశోడ

నరవిందములకచ్చు లడఁగించుజిగి హొచ్చు

నాయితంబగు కన్నుదోయితోడఁ

బులుఁగురాయసి చట్టుపలవన్నె నొరవట్టు

హొంబట్టుజిలుఁగు రెంటెంబుతోడ

నుదయార్కబింబంబు నొత్తపువిడంబంబు

దొరలంగ నాడుకొస్తుభముతోడ

జయజయధ్వని మకాళి నంజలులుచేర్చు

శర్వ శతధృతి శతమచ్యు శమన శరధి

పాలకై లబిలాది దేవాళితోడ

నెడుటఁ బ్రత్యక్ష మయ్యె లక్షీశ్వరుండు :—

మనుచరిత్ర ఆ. ౬

మనుచరిత్రముయొక్క యాటవయాశ్వాసమునందు స్వారోచిష
మనువు విష్ణునిగూర్చి తపస్సు చేయఁగా నతఁడు ప్రత్యక్ష మయినట్లు
జెప్పబడిన పయిపద్యమునే దీర్ఘపాదముల నేమియు మార్పక యెత్తు
గీతమునుమాత్ర మిక్రిందిరీతిగా మార్చి యాముక్తమాల్యద ప్రథమా
శ్వాసమునందుఁ గృష్ణదేవరాయఁడు తనకు శ్రీకాకుళాంధ్రదేవుఁడు
ప్రత్యక్షమయినట్లు చెప్పినట్లుమునందు వేసికొనియున్నాఁడు. —

సీ. నీలమేఘముడాలు.....కౌస్తుభముతోడఁ

గీ. దమ్మి కే లుండఁ బెఱకేల దండయిచ్చు

లేము బుడిపెడు లేజూపు లేమతోడఁ

దొల్కు దయఁదెల్పు చిటునవ్వుతోడఁ గలఁద

దండ్రజలజాత్యుఁ డిట్లని యూనతిచ్చె :—

ఆముక్తమాల్యద. ఆ ౧

కృష్ణరాయలను గూర్చి బహుకవులు చాటుపద్యము లనేకములు కూర్చియున్నారు గాని గ్రంథవిస్తారభీతిచేత వానినన్నిటి నిందు వ్రాయక రెండుమూడు పద్యములనుమాత్రము చూపుచున్నాను :—

౧-శా. శ్రీలీలాత్మజ కృష్ణరాయ సమరోర్వి న్నిదునై రిక్షమా
పాలు ర్వీఁగి హయాధిరూఢు లగుచుం బాఱు వనీశాఖిశా
ఖాల్ని గాయతకేశపాశు లయి యూఁగన్ గేకిసల్గొట్టి యు
య్యాలో జొంపము లంచుఁ బొడువరు భిల్లాంభోజప్రత్యేక్షణల్.

౨-చ. పెనిమిటి చేయుపుణ్యజనపీడనవృత్తియుఁ దండ్రభంగమున్
దనయు ననంగభావమును దమ్మునికార్యముఁ జూచి రోసి న
జనపరిరక్షు శౌర్యనిధిఁ జారుశరీరుఁ గళాప్రపూర్ణు న
వ్వనసిధికన్య చేరె జితవై రిసికాయుని గృష్ణరాయనిన్.

౩-చ. కాయమువంగి తా ముదిసెఁగన్నులునుం బొరగప్పెఁ గాలు పే
దాయె నటంచు రోసి నరసాధిపనందన కృష్ణరాయ యీ
భూయువతీలలామ నినుఁ బొందిన నాదిభుజంగ భర్తకున్
బాయనిచింతచేతఁ దలప్రాణము తోఁకకు రాకయుండునే ?

ఈకడపటి పద్యముయొక్క కర్తృత్వమును తెలియరామకృష్ణుఁ
కారోపింతురు. రాజు మాత్రమేకాక కృష్ణరాయని కొమార్తెలును
సంగీతసాహిత్యములయందు నిపుణురాండ్రనియు, రామరాజభార్యయైన

మోహనాంగి యచనామె “మారీచిపరిణయ” మను నై దాశ్వాసముల శృంగారక్షబంధము రచియించెననియు, ఒకరు వ్రాసియున్నారు గాని మా కాగ్రంధము లభింపకపోవుటచేత ఇది యిట్లని నిశ్చయింపఁ జాల గున్నాము కృష్ణరాయని యల్లుఁ డయిన రామరాజు భార్యపేరు మోహనాంగి యెట్లునై తము గానఁబడకు. అయినను మోహనాంగి యని పేరు లేరుగులాంబకు నామాంతరమయి యుండవచ్చును.

మంత్రియైన తిమ్మరుసుయొక్క బుద్ధిబలముచేతను మంత్రిశక్తి చేతను కృష్ణదేవరాయని కధికవిఖ్యాతి కలిగెనని చెప్పుదురు. ఇంటిపేరు సాళువవా రయిన ట్లనేక శిలాతామ్రశాసనములవలనను కృష్ణరాజవిజయమువలనను దెలియవచ్చుచున్నందున, ఈమంత్రిశిఖామణి క్షత్రియుఁ డైనట్లు కొందఱు తలంచుచున్నారు. అయినను కృష్ణామండలములోని కొండకాపూరి దేవాలయములోని యొక శిలాదానశాసనములోమాత్ర మాతనిపేరు సాళువతిమ్మరుసయ్యంగారని వ్రాయఁబడియున్నది. అయ్యంగారని యిండుటనుబట్టి కొందఱు తాతఁడు బ్రాహ్మణుఁడని భ్రమపడినను, “సాళువ” యనెడి యింటి పేరునుబట్టియు నితరనిర్దేశములనుబట్టియు నతఁడు బ్రాహ్మణుఁడు కాఁడనియు “అయ్యంగా” రని గౌరవార్థముగా నుపయోగింపఁబడెననియు నిశ్చయింపవలసియున్నదని సూర్యయల్ దొర వారు వ్రాసియున్నారు. మావయ్యగారి మల్లన్న ‘యీమంత్రిశిఖామణి’ యల్లుఁ డగునప్పామాత్యున కంకిత మొచ్చిన రాజశేఖరచరిత్రమువలన నితఁడు బ్రాహ్మణుఁడే యనియు నాఱువేలనియోగి యనియు నిస్సందేహముగాఁ దెలియవచ్చుచున్నది. ఈసాళువతిమ్మరాజు కృష్ణరాయని తాతని యైన సరిసింహరాజుతమ్ముఁడని కొందఱు చెప్పిరి. ఈసంగతి యధార్థము కాకపోయినను, అతఁడు సృసింహరాయని యొద్ద మంత్రిగా నుండెను. ఈయ్యచేత సృసింహరాయని పట్టమహిషి సనతికొడుకైన కృష్ణదేవరాయనిఁ జూపింప యత్నించినప్పు డాతనిని దనయొద్ద నుంచు

కొని కాపాడిన దీనాళువ తిమ్మరుసే. ఈ హేతువునుబట్టియే కృష్ణదేవ రాయలు తిమ్మరుసు నప్పజీ యని పిలుచుచుండుటయు సుప్రసిద్ధము. ఈమంత్రిశిరోమణి ౧౫౧౨ వ సంవత్సరమునందు రాజు కొండవీటి మీదికి దండెత్తినప్పుడు తాను సేనాపతిగానుండి సేనలను నడిపి కొండ వీటిదుర్గమును జయించెను. ఈతఁడు కృష్ణదేవరాయలకంటె మూడు సంవత్సరములు ముందుగా ననగా హుణిశకము ౧౫౨౭ వ సంవత్సరమునందు మృతినొందెను. తిమ్మరుసు బ్రాహ్మణుడనియు చిన్నతనములో మిక్కిలి బీదవాడనియు విద్యలేక తిరుగుచుండెననియు చెప్పెడు కథ యొకటి కొంతకాలమునుండి పరంపరగా వచ్చుచున్నది. ఆకథ యొక్క సత్య మెట్టి దయనచు వినువారికి వినోదకరముగా నుండునని యెంచి యందు సంగ్రహముగా వ్రాయుచున్నాను:—

“తిమ్మరుసు నియోగిబ్రాహ్మణుడు. ఈతఁడు బాల్యమునందే తల్లిదండ్రులను బోగొట్టుకొని నిరాధారుడై చదువును సంధ్యయు లేక తిరుపతి సమీపమున పసులగాచి బ్రతుకుచు, పిమ్మట గుత్తికొబ్బాయి యచ్చటఁ బుల్లెలుకుట్టి కొంతకాలము జీవించి, తరువాత చంద్రగిరిలోఁ గొంతకాలము మాధుకరవృత్తిచే దినములుపుచ్చి, అనంతరము పెను గొండలో సత్రములో నుద్యోగము సంపాదించి తద్దుర్గాధీశ్వరుని తాంబూలపుత్తిత్తులు మోచి తదనుగ్రహమువలనఁ గ్రమక్రమముగా వృద్ధినొంది గొప్పయుద్యోగములు సంపాదించి కడపట తనబుద్ధిబలము వలన మంత్రిపదమును బొందెను. ఇతఁడు చిన్నతనములో తిరుపతి సమీపమునఁ బసులచు గాచుచు బడలి యొకనాటి మధ్యాహ్నసమయమున నొకచెట్టునీడను విశ్రమించెను. అంతట సూర్యుడు పశ్చిమ న వ్రాలుటచే సూర్యకిరణము లాతని మీదఁబడినను మెలఁకువ రాక యతఁడు మైమఱచి గాఢనిద్రను పొందుచుండుట చూచి యొక కృష్ణసర్పము చేరవచ్చి తనఘటమువిచ్చి యాచిన్నవాని ముఖము

కెండ సోకకుండ గొడుగువలె నడ్డముపెట్టెను. ఈయద్భుతచర్య నప్పుడు దారిపట్టిపోవుచున్న బట్టుమూర్తి యనుబట్రాజు చూచి యీతఁడు శీఘ్రకాలములోనే మహైశ్వర్యవంతుఁడు కాఁగలఁడని తెలిసికొని, సమీపమునకుఁ బోగా సర్పమాతనిని విడిచి పాటిపోయెను. ఆబట్రాజు తరువాత నాచిన్నవాఁడు మేల్కొనువఱకును వేచియుంచి లేచినతరువాత “అయ్యా! నీ కచిరకాలములోనే గొప్పయైశ్వర్యము పట్టును. అప్పుడు నన్ను మఱచిపోకుము” అని చెప్పి సెలవుగైకొని స్వగ్రామమునకుఁ బోయెను. అటుపిమ్మట తిమ్మరుసు పయిని జెప్పినరీతిని క్రమక్రమముగా వృద్ధి నొంది విద్యాబుద్ధులు సంపాదించి కొంతకాలమునకు మంత్రి పదము నొందెను. అప్పుడు బట్టుమూర్తి తిమ్మరుసుదర్శనార్థముపోయి యతఁడు తగినంత యాదరముచూపి గౌరవింపక యుపేక్షించుటచూచి,

శా. గుత్తిం బుల్లెలు కుట్టి, చంద్రగిరిలోఁ గూ డెత్తి, పెన్దొండలో
హత్తిన్నత్రమునందు వేడి, బలుదుర్గాధీశు తాంబూలపుం
దిత్తు లోసి, పదస్థులైన ఘనులకొ దీనించ

అనునంతవఱకుఁ బద్యము చెప్పునప్పటికి భయపడి తిమ్మరుసు తనకుఁ గృష్ణదేవరాయలు పట్టాభిషేకమహోత్సవసమయమునా దిచ్చిన పచ్చలపతకముచు బట్టుమూర్తి మెడనువేసెను. అదియందుకొని యాబట్టు తక్కిన పద్యభాగము నీరీతిని బూరించెను—

.....దీనించెదన్

మత్తారాతియమాతి నాగమసుతు స్మృతీశ్వరు, దిమ్మనక.

అని చదివి యప్పుడే యీ క్రింది పద్యమును గూడఁ జెప్పెను :—

క. అయ్య ననిపించుకొంటివి! నెయ్యంబునఁ గృష్ణరాయనృపపుంగవుచే
నయ్యా నిసరిచేరీ! తియ్యనివిలు కాడవయ్య తిమ్మరుసయ్యా.

అట్లు గారుత్మతహారమును బట్టున కిచ్చుటచే నాప్రధానచాంద్రుడు
 “బట్టుమూర్తికిఁ గిన్నకెట్టింపఁ బచ్చలహార మర్పించెఁ దిమ్మరునుమాని”
 యని ప్రసిద్ధిగాంచెను.

ఈతనికిని బట్టుమూర్తికినిగల కాలవ్యత్యాసమునబట్టి గూర్చి
 బయికథ విశ్వాస్థా మయినదికాదు. కృష్ణదేవరాయునికిఁ బుత్రులకా
 నము లేనట్లే యనేక స్థలములయందుఁ జెప్పబడియున్నది. అచ్యుత
 దేవరాయలే కృష్ణదేవరాయని పుత్రుడని యొక చోటను, సదాశివ
 దేవరాయలు కృష్ణదేవరాయని పుత్రుడని యొక చోటను, చెప్పబడియు
 గాని వానిసత్యమునుగూర్చి యొకను సందేహింపవలసియున్నది. కృష్ణ
 దేవరాయని మరణకాలమునం దాతని కీర్తలుకొమార్తలుండిరి. వారి కప్ప
 టికి వివాహముకాలేదు. ఆరువార తిరుమలదేవికొమార్తెను రామరాజును
 చిన్నాదేవికొమార్తెను ఏదనుజుడైన తిరుమలదేవరాయుడును పరిణయ
 మైరి. ఇట్లు కర్ణాటరాజ్యమును మహారాష్ట్రదేశమునందుంచి కృష్ణదేవ
 రాయలు శుక్లసంవత్సర వైశాఖమాసము మొదలుకొని వికృతసంవత్స
 రము వఱకును ఇరువదియొక్క సంవత్సరములు రాజ్యముచేసి హఠాః
 శకము ౧౫౩౦ వ సంవత్సరమునందుఁ గీర్తిశేషుడయ్యెను. అచ్యుతదేవ
 రాయ లా సంవత్సరమున రాజ్యమునకువచ్చి, పండ్రెండుసంవత్సరములు
 పరిపాలనముచేసి, తిరుపతి మొదలైన దేశములను జయించి పరలోక
 గతుడయ్యెను.

2. అల్లసాని పెద్దన్న

అల్లసాని పెద్దనార్యుడు సందవరీక నియోగిబ్రాహ్మణుడు; చొక్కానార్యుని పుత్రుడు; ఒళ్లారి ప్రాంతములయందున్న దూపాడు పరగణాలోని దొరాలగ్రామ మితని జన్మస్థలము; కృష్ణదేవరాయల యాస్థానకవీశ్వరులలో నెల్ల నీతఁడు ముఖ్యుడు. ఈతఁడు కృష్ణదేవరాయల యనంతరమునఁగూడ • కొంతకాలము జీవించియుండుటచేత, ఇంచుమించుగా ౧౫౩౫ వ సంవత్సరము వఱకును బ్రతికియుండెనని చెప్పవచ్చును. కృష్ణరాయలు మృతి నొందినతరువాత నీతఁడు చెప్పిన జాలిని పుట్టించెడి యీక్రింది పద్యమితఁడు రాయలయనంతరమున జీవించి యున్నట్లు తెలుపుచున్నది :—

నీ. ఎదురై నచోఁ దన మదకరీంద్రము డిగి

కే లూత యొసఁగి యెక్కించుకొనియె

మనుచరిత్రం బందుకొనువేళఁ బుర మేగఁ

బల్లకి తనకేలఁ బట్టియె

బీరుదై న కవిగండ పెండేరమున కీవె

తగు దని తానె పాదమునఁ దొడిగె

గోకటగ్రామా ద్యనే కాగ్రహారము

లడిగినసీమలయందు నిచ్చె

సాంధ్రకనితాపితామసా యల్లసాని

పెద్దనకవీంద్ర యని నన్నుఁ బిలుచునట్టి

కృష్ణరాయలతో దివి కేగలేక

బ్రతికియుండితి జీవచ్ఛవంబ నగుచు.

అంతేకాక కృష్ణదేవరాయలు లోకాంతరగతుఁడు కాఁగానే కట

కమురుండి గజపతి దండెత్తివచ్చియున్నాడు, అల్లసాని పెద్దన యీక్రింది

పద్యముచు వ్రాసిపంపఁగా నతఁడు సిగ్గుపడి మరలిపోయినట్లును జెప్పుచున్నారు :—

సీ. రాయరావుతుగండరాచయేనఁగువచ్చి

యూరట్లకోటఁ గోరామనాఁడు

సంపెటనరపాలసార్వభౌముఁడువచ్చి

సింహాద్రి జయశిలఁ జేర్చువాఁడు

సెలగోలుసింహంబు చేరి ధిక్కృతిఁ గంచు

తల్పులఁ గరుల డీకొల్పువాఁడు

ఘనతరనిర్భరగండపెండెర మిచ్చి

కూఁతు రాయలకును గూర్చువాఁడు

నొడ లెఱుంగవొ చచ్చితో యుర్వి లేవొ

చేరఁజాలక తల చెడి జీర మైతొ

కన్నడం బెట్లుచొచ్చెదు గజఙ్గతీంద్ర

తెఱచినిలుకుక్క చొచ్చిన తెఱఁగుతోఁప.

ఈ కవి రాజునొద్ద మిక్కిలి గౌరవముపొందినవాఁడయి, రాజు చెప్పుమన్నప్పుడు గాక తనయిష్టమువచ్చినప్పుడు మాత్రమే కవిత్వము చెప్పు స్వాతంత్ర్యము గలవాఁడనియు, రాజొకనాఁడు కృతి చెప్పుమని వేడఁగా నతఁడు చెప్పక యీక్రిందిపద్యమును జెప్పిననియు వాడుక గలదు :—

చ. నిరుపహతిస్థలంబు రమణీప్రియదూతిక తెచ్చియిచ్చుక

ప్పురవిడె మాతృ కిం పయినభోజన ముయ్యెలమంచ మొప్పుత

ప్పురయురనజ్ఞు లూహ తెలియంగలలేఖకపారకోత్తముల్

దొరకినఁగాక యూరక కృతు ల్రచియింపుమటన్న శక్యమే ?

ఈ కవియే కవిత్వ ముండవలసిన రీతినిగూర్చి యీక్రింది పద్యమును గూర్చినని చెప్పుదురు :—

చ. ఘనతరఘూర్జరీకుచయుగక్రియ గూఢముగాక ద్రావిడీ
సనగతిఁ దేటగాక యరచాటగునాంధ్రవధూటిచొక్కపుం
జనుఁగవలీల గూఢతయుఁ జాటుతనంబును లేకయుండుఁ జె
ప్పినయదెపో కవిత్వ మనిపించు నగిం చటుగాక యుండినన్.

ఈపద్యము వేంకటనాథకవికృత మగు పంచతంత్రమునందుఁ
గానఁబడుచున్నది. పెద్దనార్యుఁడు సంస్కృతాంధ్రములయం దసమాన
సాహిత్యము గలవాఁడు. ఇతఁ డొకనాఁడు కృష్ణదేవరాయలయాస్థాన
ములో సకలకవీశ్వరులు నుండఁగా రాజు కొరికమీఁద నుభయభాషా
సాండిత్యము వెల్లడి యగునట్లుగా నొక యుత్పలమాలిక నాశుకవిత్వ
ముగాఁ జెప్పి సభవారిసందటిని మెప్పించి కాలికి బిరుదందె వేసికొన్న
వాఁడు. రాజు కవిగండపెండేరమును బసిఁడిపల్లెరమున నునిచి, సంస్కృ
తాంధ్రములందు సమానముగా కవిత్వము చెప్పఁగలవారు దీసిని ధరింప
నర్హులని పలికినప్పుడు పెద్దనార్యుఁడు లేచి యీక్రింది యుత్పలమాలి
కను జదువఁగా రాజు మెచ్చి తానే యొకవిగండపెండేరమును కవిపాద
మునఁ దొడిగెనట—

ఉ. పూఁతిమెఱుంగులున్ బసరుపూపబెడంగులుఁ చూపునట్టివా
కై తలు జగ్గుసిగ్గు నెనగావలెఁ గమ్మునఁ గమ్మనన్వలెన్
రాతిరియున్ బవల్ మఱపురాఁహూయల్ చెలిమూరజుపుని
ద్దాతరితీపులంబలెను దారసిలన్వలె లోఁదలంచినన్
బాతిగఁ బై కొనన్వలెను బై దలి శత్రుకలోనిపల్లటి
కూఁత లనన్వలెన్ సొగసుకోర్కులు రావలె నాలకించినన్
జేతికొలందిఁ గోఁగిటను జేర్చినఁ గన్నియచిన్నిపొన్నిమే
ల్కూఁతలచన్నగోయివలె ముచ్చట గావలె బట్టిచూచినన్
డాకొడనున్న మిన్నలమిటారపుముద్దులగుమ్మ కమ్మనొ
వ్వాతెఱిదొండపండువలె నాచనిగావలెఁ ఒంట నూఁదినన్

గాతలఁ దమ్మిచూలిదొరకై నసపుంసవరాలి సిబ్బెపు
 స్సే తెలియబ్బురంపుజగినిబ్బరపుబ్బగుగబ్బిగుబ్బపా
 బూతలనున్నకాయసరిపోడిమి కీన్నెర మెట్లుబంతి సం
 గాతపు సన్నబంతి బయకారపుఁ గన్నడగౌళవంతుకా
 సాశతి తానతానల పసం దివుటాడెను గోటమిటు లల్
 మ్రోలలునుం బలెక హరువు మొల్లముగావలె నచ్చత్తెల్ల లీ
 రీతిగ సంస్కృతం బుపచరించినపట్టున భారతీవధూ
 టీ తపనీయ గర్భనికటీభవనానన పర్వసాహితీ
 భౌతికనాటకప్రకరభారతభారత సమ్మతప్రభా
 శీతనగాత్మజా గిరిశ శేఖర శీతమయూఖ రేఖికా
 సాతసుధాప్రపూర బహుభంగ సుమంఘము ఘుంఘుమార్భటి
 జాతకతాళయగ్ని లయసంగతి మంచునిషంచికామృసిం
 గాతలె తేహితె తేహితె హాసిత దింధణు ధాణాదింధిమి
 వ్రాత నయూనుకూలపద వారిగ హూద్వహ హరికింకి
 నూతన ఘల్లులాచరణ నూపురి ఝాళిర్ఘళీమరంద సం
 ఘాతవియద్ధనీ చకచకద్విక చౌత్పల సారసంగ్రహ
 యాతకుమారగంధవహ హరిసుగంధ విలాసయు క మె
 చేతము చల్లఁజేయవలె జల్లునఁ జల్లవలె న్మనోహర
 ద్యోతక గో సనీఫల మధుద్రవ గోఘృత పాయ సప్రసా
 రాతి రసప్రసార రుచిరప్రణిమంబుగ సారెసారెకున్ .

పెద్దనాథ్యుడు హరికథాసారము, స్వారోచిషమును చరిత్రము
 మొదలైన పెక్కుగ్రంథములను రచించెను. వానిలోకెల్ల మునుదిగ
 త్రము మిక్కిలి ప్రసిద్ధమై యెల్లయెడల వ్యాపించి యున్నది. ఈ గ్రంథము
 బూర్వమునం దున్నకవు లెవ్వరును స్వకల్పనమును విశేషముగాఁ దోడ్పె
 వ్రబంధములను రచించి యుండలేదు. వారు పురాణోత్తిహానాదాలను

మాత్రము తెనిగించిరి. ఈతఁడే మార్కండేయ పురాణమునుండి స్వారోచిష మనుసంభవ కథను గైకొని పెంచి స్వకపోలకల్పనతో మొట్టమొదట మనుచరిత్రమును బ్రబంధరూపమున రచియించిన కవి యగుట చేత నీతని కాంధ్రకవితాపితామహుఁ డన్న బిరుదనామము కలిగినది. ఈతనికాలము మొదలుకొని రామరాజభూషణుఁడు వసుచరిత్రము చేయు నటకును గల కవులందఱును జాలవఱకుఁ దమ ప్రబంధములను మనుచరిత్రరీతినే చేసిరి. ఈ కవి జన్మముచేత స్మార్తుఁడే యయినను, నడుమ వైష్ణవము పుచ్చుకొని వైష్ణవాగ్రేసరుఁడయి విష్ణ్వలయములకు భూదానాదులను జేసెను. ఈ విషయమే మెకంజీ దొరవారు సంపాదించి యుంచిన రాజకీయప్రాగ్దేశపుస్తక భాండాగారమునందలి వ్రాతపుస్తకములయందుఁ దెలుపఁబడియున్నది. అందున్న కోకటాగ్రహారమును గూర్చిన యంశము నిందు క్రింద వ్రాయుచున్నాను—

“అల్లసాని పెద్దయ్యంగారు బ్రాహ్మణుఁడు, నందవరీకుఁడు, చొక్కరాజుగారి కొమారుఁడు. కోకటగ్రామమును శ్రీకృష్ణదేవరాయలవారీ కపిశ్వరుని కియ్యఁగా, అతఁడు వైష్ణవము పుచ్చుకొని యీగ్రామము శ్రీవైష్ణవుల కగ్రహారము చేసియిచ్చెను. అప్పుడు దానికి పెట్టినక్రాంతిపేరు శరణోపపురము. ఈ కవి శాలివాహనశకవర్షములు ౧౪౪౦ బహుధాన్యసంవత్సర వైశాఖశుద్ధ ౧౫ లు నాఁడు ఈ గ్రామమునందు సకలేశ్వరస్వామికి ‘నైవేద్య దీపారాధనలకై రెండు పుట్లచేను ధారపోసియిచ్చి సదరు దేవాలయములో శిలోశాసనము వేయించినాఁడు. పయిసంవత్సరము కార్తికశుద్ధ ౧౨ శి నాఁడు చన్న కేశవస్వామికి నాలుగున్నర పుట్లభూమి ధారపోసి శాసనము వేయించినాఁడు.....కృష్ణదేవరాయలతర్వాత సదాశివదేవరాయల కాలములోను, రామరాయలకాలములోను, నంద్యాలరాజైన మట్లఅనంతరాజు కాలములోను కోకటాగ్రహారము బ్రాహ్మణులకుఁ జెల్లెను.”

ఈకవి కోకటాగ్రహారమునకు శరగోపపురమని పేరు పెట్టుటయే
కాక తన మనుచరిత్రమునోను హరికథాసారములోనుగూడ శరగోప
యతిని దనగురువునుగా స్తుతించి యున్నాఁడు—

క. కొలుతు న్మగ్గురు విద్యా
నిలయుం గరుణాకటాక్ష నిబిడవ్యోత్సా
దళితాశ్రితజనదురిత
చ్ఛలగాఢధ్వాంతసమితి శరగోపయతిక్.

మనుచరిత్ర

క. శరగోపయతికి శరతరు
కురారకోపమమతికిని గురుమతహృత్
ర్మరనిరతికిఁ జతురాగమ
పరనాయతనియతికి నజపాసంభృతికిక్.

హరికథాసారము

లక్షణగ్రంథములయం దక్కడక్కడ నుదాహరింపఁబడిన పద్య
ములు లభించుటయేకాని హరికథాసారము పూర్ణముగా దొరికినదికాదు.
హరికథాసారములోని యీరెండు పద్యములును రంగరాట్చందస్సునం
దుదాహరింపఁబడి యున్నవి—

క. అంబరముపగుల నార్చి ప్ర
లంబాసురుఁ డాగ్రహము వెలయఁ గదిరినవే
ళం బలరాముఁడు చేముస
లంబున వానితలఁ ద్రుంచె లావు మోఱయఁగిక్.

హరికథాసారము ఆ ౪.

క. తెంపరియై మది యింత చ
లింపక యనిలోనఁబెగియె నెవ్వఁ డతఁడు నై
లింప సభ నుండు ననుడుఁ బ
దంపడి యాచార్యుతోడఁ దా ని ట్లనియెక్.

హరికథాసారము

ఈకవియే మొట్టమొదటఁ దెలుఁగు గ్రంథములలో తురక మాటలు లోనగు నన్యభాషాపదములను స్వేచ్ఛముగాఁ బ్రయోగించినారంభించినాఁడు. ఆంధ్రకవితాపితామహుని యీక్రింది చాటుపద్యములోఁ దురుష్కభాషావాక్యమే వేయఁబడినది.

మ. సమరక్షోణిని గృష్ణరాయలభుజాశాతాసిచేఁ బడ్డ దు
ర్దమదోర్దండపుళిందకోటియవశవ్రాతంబు సప్తాశ్వ మా
ర్గమునం గాంచి శబాసహూ హరిహరంగాఖూబు ఖోడాకి తే
తుముకీబాయిల బాయిదేమలికియందు ర్హింటికిం బోవుచున్.

ఈతని జూచి యాకాలమునందలి యితరకవులును దమచాటు పద్యములలోను గ్రంథములలోను యవనభాషావాక్యములను జొప్పించిరి. అట్టివారిలో నొక్కఁ డగు నందితిమ్మన్న యొకచాటుపద్యములో-
శా. రాయగ్రామణి కృష్ణరాయ భవదుగ్రగ్రూరఖడ్గాహిచేఁ
గాయం బూడ్చి కళింగదేశస్థపతుల్ కానిర్ఘ్నరీపోషణీ
మాయాభీకుముటూకులోటుకుహుటూ మాయాసహ జాహరే
మాయాగ్నేయ మడే యటండ్రు దివి రంభాజారునిన్ యతునిన్.

అని చెప్పియున్నాఁడు. ఈలాగుననే పెద్దనార్యుఁడు గ్రంథములలో నన్యభాషాపదములను బ్రయోగించినందుకు మనుచరిత్రలోని యీక్రిందిపద్యమును దృష్టాంతముగాఁ జూపవచ్చును—

సీ. పచ్చనిహురుమంజిపనివాగెపక్కెర పారసిప్లంబు పట్టమయము
రాణ నొప్పారు పైరాణంబుసింగిణి తళుకులకోరీలతరకసంబు
మిహి పసిండిపరుంజు మొహదాకెలంకుల రావుగుజ్జరివన్నె కేవడంబు
డాకెలంకునసిరాజీకరాచురకత్తి కుఱుగటఁ గ్రొవ్వాడి గొఱకలపొది
పీలికుంచె తలాటంబు పేరొజంబు
మణుల మొగముట్టుఁ బన్ని సాహిణియొకండు

కర్తయెదుటికిఁ గొనివచ్చె గంధవాహ
బాంధవం బగునమ్మహాసైంధవంబు.

మనుచరిత్రము ఆ ౪

ఈయనను జూచి యాకాలపువాఁడయిన ధూర్జటికవియుఁ దన
కాళహస్తి మాహాత్మ్యమునం దీక్రిందిరీతి పద్యములం దన్యభాషాపద
ములు చేర్చి కూర్చినాఁడు—

సీ. బిజమాడుదేవర నిజకృపామహిమఁ జెన్నారూరాయిల్లు బిడారునీకు
నాకునీపాదార్చనముసేయనడలింగమూర్తి చేకుటెవచ్చిమూర్తమాడి
యొడయచిత్రేశ నాయునికి నీమజ్జనమాడు శివార్చన మాడుచేకు
విచ్చేయుఁ డిది బూదివీడియం బందుకో జంగమస్వామి నానదనమునకు
నోగిరంబులు మంచిమే లోగిరమున
నావటించెదఁ బదుఁడు మీ రారగింపఁ
బ్రతిదినంబును జంగమార్చనము లేక
దనువు వడనొల్ల రూపకందర్ప యనఁగ.

కాళహస్తిమాహాత్మ్యము.

ఈయన మనుచరిత్రమునుగూర్చి వ్రాయుచు నొకరు “కొన్ని
యెడల నైషధమార్కండేయ పురాణములయందలి వాక్యములకును
నిందలి వాక్యములకును సుంతయేనియు భేదమగపడక” యున్నదని
యించుక దోషారోపణము చేసియున్నారు. మార్కండేయ పురాణము
నంగు విపులముగాఁ జెప్పఁబడిన స్వారోచిషమను సంభవకథనే గ్రహించి
మారన తెనిగించిన యా పురాణమును జదివియే పెద్దన మనుచరిత్ర
మును రచించినందున నందలి కొన్ని వాక్యము లిందుఁ బడియున్నవి.
అంతేకాక యా కవి శ్రీనాథుని కవిత్వమునం దత్యాదరము కలవాఁడయి
యున్నట్లేతని గ్రంథపఠనమువలన స్పష్టముగాఁ గానవచ్చుచున్నది. మొట్ట
మొదట తెనుఁగు కవిత్వమునందు సాంస్కృతిక దీర్ఘసమాసములను

విస్తారముగా నుపయోగించినవాఁడు శ్రీనాథుఁడు. ఆతని కవచరచనయం దత్యాదరము కలవాఁడయి పెద్దన యాతని గ్రంథములను బలుమాఱు చదివి యొక్క చతుర్థాశ్వాసమునుదక్కఁ దక్కినపుస్తకము నంతను ఆతనివలెనే సంస్కృతపద భూయిష్ఠముగా రచించి యుండుటచేత శ్రీనాథుఁ డుపయోగించిన వాక్యములును గొన్ని మనుచరిత్రమునందుఁ బడినవి. అంతమాత్రముచేత నీతనియందు గ్రంథచౌర్యము నారోపించుట న్యాయముకాదు ఈతఁ డొక్కఁడు మాత్రమే కాక యితీవలీ కవులనే కులు కొన్నిచోట్ల పూర్వకవుల వాక్యములను దమకబ్బములయందుఁ జొప్పించియున్నారు. మఱియు సల్లసాని పెద్దనార్థుఁడు శ్రీనాథుని నైష ధమునుండి కొన్ని వాక్యములను గ్రహించుటయేకాక యాతని పద్యము లను జదివి యారీతి పద్యములనే పెక్కింటిని మనుచరిత్రమునందుఁ గూర్చియున్నాఁడు. అందుకు నిదర్శనముగా నొకటి రెండుపద్యముల నిందుఁ జూపుచున్నాను : —

సీ. నలినసంభవువాహనమువారువంబులు

కులమునాములు మాకుఁ గునలయాక్షి

చదలేటి బంగారుజలరుహంబులతూండ్లు

భోజనంబులు మాకుఁ బువ్వుబోడి

సత్యలోకముదాక సకలలోకంబులు

నాటపట్టులు మాకు నబ్జవదన

మధురాక్షరము లైనమామాటల వినంగ

నమృతాంధసులు యోగ్యులనుపమాంగి

భారతీదేవి ముంజేతి పలుకుచిలుక

నమదగజమీన సద్రబ్బహ్మచారి మాకు

వేదశాస్త్ర పురాణాదివిద్య లెల్లఁ

దరుణి నీయాన ఘంటాపథంబు మాకు—

నీ. చిన్ని వెన్నెలకంకు వెన్నుదన్నిసుధాబ్ధిఁ
 బొడమినచెలువ తోఁబుట్టు మాకు
 రహిపుట్ట జంత్రగాత్రముల తాల్లరఁగించు
 విమలగాంధర్వంబు విద్య మాకు
 ననవిల్లుశాస్త్రంబు మినుకు లావ ర్తించు
 పని వెన్నెతోడఁ బెట్టివది మాకు
 హయమేధ రాజసూయము లనఁ బేర్పడ్డ
 సవనతంత్రంబు లుంకువలు మాకు
 గనకనగసీమఁ గల్పవృక్షములనీడఁ
 బచ్చరాగట్టుగమి రచ్చపట్టుమాకుఁ
 పద్మసంభవవై కుంఠ భర్తసభలు
 సాముగరిడీలు మాకు గోత్రామరేంద్ర—

మనుచరిత్రము. ఆ ౨

ఉ. వానిఁ బ్రశంసచేయఁ దగు వాఁడు కృతార్థతముండు వానిచే
 నీనిఖిలంబు పావన మహీనకృపావిభవం బెల్లెన్ నె
 వ్యానిగృహంగణంబునకు వచ్చినత్రోవరజంబులందు నీ
 మానితపాదయుగ్మక మమర్చుఁ బ్రపుల్ల సరోజదామమున్—

నైషధ. ఆ. ౩.

ఉ. వానిది భాగ్యవై భవము వానిది పుణ్యవిశేష మెమ్మెయిన్
 వాని దవంధ్యజీవనము వానిదెజన్మము వేరునేయ కె
 వ్యానిగృహంతరంబున భవాదృశయోగిజనంబు పావన
 స్నానవిధాన్నపానముల సంతన మొందుచుఁ బోవు నిచ్చలున్—

మను. ఆ. ౧

ఇట్టివాని నింకను బెక్కులు చూపవచ్చును. పెద్దన చెప్పిన పద్య
 ములను గొన్నిటిని తెలియ రామలింగకవి యాక్షిపించిపట్లు కొన్ని

కథలు గలవుగాని యవి విశ్వాసార్హములు గావు. అయినను దీనిం జడువు వారికి వినోదకరముగా నుగడవచ్చునని యెంచి యందొక పద్యమును దానిమీఁది యాక్షేపణమును నిందుదాహరించు చున్నాను :—

క. కలనాఁటిధనము లక్కఱ | గలనాఁటికి గాఁచఁ గమలగర్భనివశమా
నెలనడిమినాఁటివెన్నెల | యలవడునే గాదెబోయ నమవసనిసికికా.

అనుపద్యమును పెద్దన రచియింపఁగా నందలి “యమవసనిసి” యన్నప్రయోగము నవ ప్రయోగమునుగా భావించి రామకృష్ణకవి యప భ్రంశపదములతోఁ గూడిన యీక్రిందిపద్యముచేత నాతని నాక్షేపించి యున్నాడని చెప్పుచున్నారు :—

క. ఎమితిని సెపితిని కపితము

బ్రమపడి వెఱిపుచ్చకాయ ఏడిఁ దిని సెసిత్తో

యుమెతక్కయ దిని సెపిత్తో

యమవసనిసి యన్నమాట యలసని పెదనా.

“అమవసనిసి” యన్నమాట తప్పు కాకపోవుటచేతను, రామ కృష్ణకవి యలసానిపెద్దన కాలములో నున్నవాఁడు కాకపోవుటచేతను. ఈకథ కేవలకల్పితమే కాని యిందు సత్య మెంతమాత్రమును లేదు. కృష్ణదేవరాయల యాస్థానమునకు వచ్చిన విద్వత్కవీశ్వరులను బరీక్షించు టకయి యాంధ్రకవితాపితామహుఁడె నియమింపఁబడుచు వచ్చెననియు, అతఁ డావచ్చిన కవీశ్వరులకు నానావిధము లయిన సమస్యలనిచ్చి వారు పూరించిన పద్యపూరణములనుబట్టి వారి సామర్థ్యమునను నిగ్గ యించుచు వచ్చెననియు జనశ్రుతి గలదు. ఒకనాఁడు రాధామాధవుఁ డనుకవి తిదాస్థానమునకు వచ్చినప్పుడు పరీక్షార్థముగా పెద్దన్న ‘నగరు’ ‘తగరు’ ‘కొగరు’ ‘వగరు’ అను పదములు ప్రాసస్థానములందుంచి రామాయణ శరముగాఁ బద్యమును గూర్చు మనఁగా నాకవి యిట్లు చెప్పెనట :—

చ. నగరు పగాయె నింక విపినంబుల కేగుడు రాజ్యకాంక్షకుం
దగరు కుమారులార యని తల్లి వగ ల్మిగులంగఁ దోఁపఁగాఁ
దొగరున రక్షఁగట్టి మదిఁ దోచక గద్దదళిన్నకంఠయై
వగరుచుచున్నఁ జూచి రిఘువంశవరేణ్యుఁడు తల్లి కిట్లునున్.

అని చేప్పఁగా సంతోషించి యీశ్రావణములతోనే భారత బాగ
వతపరముగాఁగూడఁ బద్యములను రచింపు మని యడుగఁగా నాకవీశ్వ
రుఁడు వరుసగా నీక్రింది రెండు పద్యములను జెప్పి తనశ్రావణ్యమును
జూపెనట.-

చ. తొగరుచి కన్నుదోయిఁ గడుదోచఁగఁ గర్ణుఁడు భీమసేన పైఁ
దగరు భరాధరంబుపయిఁ దాఁకినభంగిని దాఁకి నొచ్చి తా
వగరుచుచున్ వెసం బరుగువాటిన నచ్చటిరాజలోకముల్
నగరు సుయోధనాజ్ఞ మది నాటుటఁజేసి ధరాతలేశ్వరా.

చ. వగరుపుమాత్రమే వరుఁడు వశ్యుఁడుకాఁడు సఖినఖత్వ మె
న్న గరుడవాహనుండు మము నాఁ డటు డించుటయెల్ల నుద్ధవా
తగ రని కాక మోహపులతాతనువై న విడంగఁ జూతురే
తొగరుచి యోషధీశునకుఁ దోఁపఁగఁజేయునె నీడనాడఁగన్.

అల్లసానిపెద్దన్నది మృశులై లి; కవిత్వము సలక్షణముగాను
మధురముగాను నుండును. ఈవిషయమునే కృష్ణరాయలు “కృతి రచిం
పుము మాకు శిరీషకుసుమవేశల సుధామయోక్తులఁ బెద్దవార్య” యన్న
వాక్యము బోధించుచున్నది. మనుచరిత్రము శృంగారరస ప్రధానమయి
నదిగా నున్నది. ఆగ్రంథము సాధారణముగా సంస్కృతపద భూయిష్ట
ముగా నున్నను, కొన్నిచోట్ల మనోహరముగా సంస్కృతాంధ్రపద
ములు రెండును సమానముగాఁ గలిసినదిగాను నాలవచుగాశ్వాసము
కేవలాంధ్రపదభూయిష్టమైనదిగాను నున్నది. ఈతని కవిత్వమునందలి
పదవాక్యజటిలత్వము చుట్టి “యల్లసానివాని యల్లిక బిగియుచు” అను

ప్రసిద్ధి వచ్చినది. ఈయన కవితారీతిని దెలుపుట కయి మనుచరిత్రము నుండి కొన్ని పద్యముల నిం దుదాహరించుచున్నాను. —

చ. అటఁజని కాంచె భూమిసురుఁ డంబరచుంబిశిరస్సరజ్జ్వరీ
పటలముహూర్ముహూర్లదభంగతరంగమృదంగనిస్వన
స్ఫుటనటనానురూపపరిపుల్ల కలాపకలాపిజాలముక
గటకచరత్కరేణుకరకృపితపాలము శీతశైలమున్. ఆ. ౨.

మ. అకలంకౌషధసత్త్వముం దెలియ మామూ ద్వార కావంతి కా
శి కుదుక్షేత్ర గయీ ప్రయాగముల నే నేవింప ఁద్దండ గం
డక వేదండ వరాహ వాహరిపు ఖడ్గవ్యాఘ్ర మిమ్ముంచుఁ గొం
డకు రాఁజెల్లునె బుద్ధిజాడ్యజనితోన్మాదుల్లదా శ్రోత్రియుల్ ఆ. ౨.

ఉ. ఎక్కడియూరు కాల్నిలువ కింటికీ బోయెదనంచుఁ బల్కె దీ
వక్కడి మీఁకుటీరనిలయంబులకు న్నరిరాకపోయెనే
యిక్కడిరత్నకందరము లిక్కడినందచచాదనోత్కరం
బిక్కడి గాంగసై కతము లిక్కడియాలవలీరికుంజముల్. ఆ. ౨.

ఉ. చేసితిజన్నముల్ తపముఁ జేసితి నంటి దయావిహీనతం
జేసినపుణ్యము ల్భలముఁ జెందునె పుణ్యము లెన్నియేనియుం
జేసినవాని సద్గతియె చేకులు భూతదయార్ద్రబుద్ధి నో
భూసురవర్య యింత తలపోయవు నీచను వేల చెస్వమా. ఆ. ౨.

ఉ. ఎంతశపంబు చేసి జనియించినవాఁగొళి మర్త్యభామినుల్
కాంతఁ డవజ్ఞఁ జేసినను గాయముఁ బాయుదు రే నమర్త్యనై
చింతలవంతలం జివికి సిగరితి స్మృతిలేనినాడుచె
ల్వొంతయు శూన్యగేహమున కెత్తినదీపిక యయ్యె నక్కటా. ఆ.

ఉ. ఓయి దయావిహీనమతి యూరక యీపసిబిడ్డఁ గొట్టఁగాఁ
జే యెటులాడె నీకు నిది చేసిన దేమి వృధాశపింతురే

బోయవె యాఁడుతోడునను బుట్టవె శాపనిమిత్తమే తపం
బీయెడ నున్నశాంతిపరు లేమనువా రిఁక నీచరిత్రకున్. ఆ. ౪.

శా. తండ్రి నాకు ననుగ్రహింపఁగదె పై ద్యం బంచుఁ బ్రార్థించినన్
గండ్రల్లా నటు లాడి ధిక్కృతులఁ బోకాల్కంటి వోహా మదిం
దీండ్ర లల్లినవారి కేకరణినేని నివ్విద్య రాకుండునే
గుండ్రా డాఁచినఁ బెండ్లియేమిటికిఁ జిక్కుం గప్తముప్పింపచా. ఆ. ౫.

శా. నీవె శిష్యము తిట్టుల న్నెఱయునే నీకంటె నేఁ దక్కువే
యీవే కన్యక నీవుగాక మఱి మద్వృత్తాన్వయాచారముల్
నీవా పేర్కొనుపాటివాఁడ విటఁ గానీ నిల్తుఁ గాకేమి పో
పో విచిత్రమ సన్నుబోల నిఁక నల్పు లేరు దంభవ్రతా. ఆ. ౬.

3. నంది తిమ్మన్న

ఈకవి కృష్ణదేవరాయని యాస్థానమునం దుండి ప్రసిద్ధిగన్న
వారిలో నొకఁడు. ఇతఁడాఱువేల నియోగిబ్రాహ్మణుఁడు; అపస్తంబ
సూత్రుఁడు; కాళికగోత్రుఁడు; నంది సింగన్నఁడు తిమ్మాంబకును
పుత్రుఁడు; వరాహపురాణాది గ్రంథములను రచించి ప్రఖ్యాతి కెక్కిన
మలయమారుతకవికి మేనల్లుఁడు. ఈతఁడు శివభక్తుఁడు. అఘోర శివ
గురుని శిష్యుఁడు. ఈకవిని సాధారణముగా ముక్కుతిమ్మన యని
వాడుదురు

శా. నానాసూనవితానవాసనల నానందించుసారంగ మే
లా నన్నొల్లదటంచు గంధఫలి బల్కానం దపం బంది యో
షానాసాకృతిఁదాల్చి సర్వసుమనస్సొరభ్యసంవాసియై
పూనెం బ్రేక్షణమాలికామధుకరీపుంజంబు సర్వంకలన్.

అను ముక్కుచువర్ణించిన యీ పద్యమును తిమ్మకవి రచియించె ననియు, ఈ పద్య చమత్కృతిని జూచి మెచ్చి రామరాజభూషణుడు నాలుగువేల వరాలిచ్చి కొని తన వసుచరిత్రమునందు వేసికొనియె ననియు, ముక్కుమీఁది యీ పద్యమును రచించుటచేతనే యీ కవిని ముక్కుతిమ్మన్న యని యెల్లవారును వాడుచు వచ్చిరనియు, లోక ప్రవాసము కలదు కాని యిదియుఁ గవులను గూర్చి మనవారు సాధారణముగాఁ జెప్పుకొను కల్పనాకథలలోఁ జేరినదేకాని నిజమయినది కాదు. మొట్టమొదట రామరాజభూషణుఁ డీకవి కాలము లో లేనేలేడు, ఒక వెళ్ల నున్నాఁడనుకొన్నను వసుచరిత్రమువంటి మహాప్రబంధమును రచియించుఁ గలిగిన కవిగ్రామణి యితడూత్రపు కల్పనను నాసికా వర్ణనముఁగూర్చి చేయలేకపోయెననుట పరహాసాస్పదము. కాఁబట్టి యీ కథ యణుమాత్రమును పిశ్వాసచాత్ర మయినదిగాదు. కాకపోయినయెడల నందివారని యింటిపేరుగల యీ కవిని ముక్కుతిమ్మన్న యని జనులేలపిలుతురని కొందఱు అడుగ వచ్చును. ఈ కవికి ముక్కు పెద్దదనియు, అందుచేత నీతని నెల్లవారును ముక్కుతిమ్మన్న యని పిలుచుచు వచ్చిరనియు, ఇంకొక వాడుకగూడఁ గలదు. ఈతనిని ముక్కుతిమ్మన్నయని యాడుట కిదియే నిజమయిన కారణము కావచ్చును. ఈతనిపలుకులు ముద్దులు గులుకు చుండుటచేత నీతీవలివారు “ముక్కుతిమ్మనార్య ముద్దుసలుకు” అని గ్రంథములయందీతని మృదుపదరచనను శ్లాఘించియున్నారు. తిమ్మన కృతమయిన పారిజాతాపహరణము మృదుమధుర పదములతో రసిక జనహృదయరంజకముగాఁ గూర్పఁబడినది.

అల్లసానిపెద్దన చొక్కనివిడిచినపక్షమునఁ గృష్ణదేవరాయ లీతనినే యెల్ల కవులకంటె సధికముగా గౌరవించుచు వచ్చెనని చెప్పవచ్చును. పెద్దనకృతమైన వసుచరిత్రమువలెనే తిమ్మనకృతమైన పారిజాతాపహరణ ప్రబంధమును గృష్ణదేవరాయనికే యంకితము చేయబడినది. ఇంచు

మించుగాఁ బారిజాతాపహరణము మనుచరిత్రము రచియింపఁబడిన కాలమునందే రచియింపఁబడిన దగుటచేత హూణశకము ౧౫౨౦ వ సంవత్సరమునకుఁ బూర్వముననే పారిజాతాపహరణము ముగింపఁబడినది. తదనంతరమొకవి కొన్ని సంవత్సరములుమాత్రము బ్రతికి కృష్ణదేవ రాయఁడు జీవించియుండఁగానే మృతినొందెను. కాఁబట్టి యితఁడు దాదాపుగా ౧౫౨౬ వ సంవత్సరమువఱకును జీవించియుండెనని చెప్పవచ్చును. ఈ కవియొక్క జన్మస్థలము గణపవరమని యొకరు వ్రాసి యున్నారేగాని దానిసత్యమును నిర్ధారణము చేయుటకుఁ దగినయాధార మేదియుఁ గానరాదు. మఱియు నీతనిని గృష్ణదేవరాయనిభార్య తన పుట్టినింటి యరణపుఁ గవినిగాఁ దెచ్చెనని చెప్పుదురుగాని యదియు పుక్కిటి పురాణమే. ఈతని పూర్వులు మొదటినుండియు రాయలవారి పూర్వుల వద్దనే విద్యత్కృతులుగా నుండి వారికిఁ గృతు లిచ్చుచు వచ్చినట్లు గ్రంథ నిదర్శనములు గలవు. తిమ్మన పూర్వుడైన నందిమల్లనయు, మేళమామయైన మలయమారుతకవియుఁ గృష్ణదేవరాయల తండ్రియైన నరసరాయల యాస్థానమునందుండి యిద్దఱును గలిసి వరాహపురాణమునుఁ దెనిగించి నరసరాజును దానికిఁ గృతిపతినిజేసిరి. తిమ్మకవి తన పారిజాతాపహరణమునఁ బ్రథమాశ్వాసములోఁ గృష్ణుఁడు పారిజాతపుష్పమును రుక్మిణి కిచ్చుటవలన వచ్చిన కోపమును దీర్చుటకై సత్యభామకు మ్రొక్కెననియు, మ్రొక్కఁగా నాపడఁతి యెడమకాల్మిఁగ నాతనితల దన్నెననియు, అందుల కాతఁడలుగక ముండ్ల వంటి తనగగున్పొడిచిన తలవెండుకలు సోకి కాలు నొచ్చెనని యా ప్రియభార్య నూరాల్చెననియు, ఆమె యంతటితోను బ్రసన్నురాలుగాక నాథుని నిష్ఠురోక్తు లాడెననియు, ముద్దులు గులుకు పలుకులతో నీ క్రింది పద్యములయందుఁ జెప్పెను :—

ఉ. పాటలగంధి చిత్తమునఁ బాటిలుకోపభరంబుఁ దీర్చ నె
పాటను బాటుగామి మృదుఁల వకోమలతత్పదద్వయీ
పాటలకాంతి మహాళిమణిపజ్జీకి వన్నియపెట్ట నాజగ
న్నాటకసూత్రధారి యదునందనుఁ డర్మిలి మ్రొక్కె మ్రొక్కినకొ.

మ. దలజాతాసనవాసవాదిసుర పూజాబాజనంబై తన
ర్చులతాంతాయుధుకన్నతండ్రిశిర మచ్చో వామపాదంబునకొ
దొలఁగం ద్రోచె లతాంగి యట్లయగు నాధు త్నైరమలస్నేయఁ బే
రలుకంజెదినయట్టికాంత లుచితవ్యాపారము త్నైరురే ?

క. కోపనపదహాతిఁ గుహనా

గోపాలుఁడు గాంచి మెయి గగుర్పొడవఁగ ను

ద్దీశితమస్మధరాజ్య

ప్రాపితుఁడై పలికెఁ గూర్మి బయలుపడంగకొ.

చ. నను భవదీయదానుని మనంబున నెయ్యపుఁగిన్కఁ బూని తా
చినయది నాకు మన్ననయె చెల్వగునీపదఁల వంబు మ
త్తనుపులకాగ్రకంటకనితానము తాకిన నొచ్చు నంచు నే
ననియెద నల్క మానవుగదా యికనై క నరాళకుంతలా.

చ. అన విని మానిసీతిలక మప్పుడు మేయరదోచ నిక్కి వీ
డినకచపంక్తిఁ బల్కలు ముడి న్వెడఁగ్రోఁపుఁచుఁ బై చెఱంగు గ్ర
క్కునఁ జనుదోయిఁ జేర్చుచు మొగంబున లేజెమ రంకురింప జం
కెన నెఱచూపుచూచి పలికెం జనితాధరపల్లవాగ్రయై.

ఉ. ఈశయగారపుబ్రయము లీపస లీమొగమిచ్చమాట లే
లా నిను నమ్మియుండినఫలం బిదె తోడనె కల్గె నీకు నీ
యూన సుమీ ననుం జెనకి యాఱడివెట్టిన నవ్వవారలం
గాన వెఱుంగునే పసులకావరి భావజమర్మకర్మముల్.

ఉ. ఇంకిటు నిన్ను శమ్మ నను నేరుటికిం గెరిలించె దెంతయుం
బొంకముగాని యీవలనిబొంకులు మాచవిగావు రుక్మిణీ
పంకజాత్రనేత్రకును బ్రాణపదంబులుగాన వల్లవీ
కింకర చాలుఁజాలు నడకింపకు నింపకు లేనిహరుముల్.

ఉ. గట్టివచ్చేతెలుం బసలుఁ గల్లఁదనంబులు నీవు పుట్టఁగాఁ
బుట్టిన వెందు లేనిపలుఁబోక లమాయలు నీకు వెన్నఁజోఁ
బైట్టినవౌ పెఱింగియును బేలతఁబున నిన్ను నమ్మి నా
గుట్టును దేజము స్నిగులఁ గోల్పడిపోయితి నేమిచేయుదుక.

చ. మునిపతివచ్చి పూ వొసఁగి మోనముతోడ భవత్ప్రియంగాంచికొ
వినుతి యొనర్పఁగా వినినవిచల మాచవిగాని మాటలుకొ
వినవలసెంగదా యిప్పుడు నీ విటవచ్చుట పారిజాతవా
సనఁ బ్రకటించి నాకు నెకసక్తియు చేయనకాదె చెప్పనూ.

క. మానంబె తొడవు సతులకు

మానమె ప్రాణాధికంబు మాన మట్లు

మానములకు మూలం బగు

మానరహిత మైనబ్రదుకు మానిని కేలా?

ఈపద్యములను విన్నపిమ్మట లోకమున భార్యభర్తలలో నిట్టి
వినోదము జరుగుట స్వాభావికము కాదని యెచ్చి రాజిది స్వభావవిరుద్ధ
మని పలికెంటు ! కవి యప్పు డేమియుఁ బ్రత్యుత్తర మియ్యక యూర
కుండెనట ! అటుపిమ్మటఁ గొన్నిదినములకే రాజు ప్రణయకలహము
సంభవించినప్పుడు భార్యవలనఁ దనకు నిట్టిగౌరవమే సంప్రాప్తముకాఁగా
కామావేశపరవశుఁ డయి యానందించి వెంటనే సభకు వచ్చి పుస్తక
ములో నెల్ల నీభాగమే మిగుల స్వభావసిద్ధముగా నున్నదని త్లాఘించె
నట ! ఈకథనే కొందఱింకొకవిధముగా మార్చి పోలయలుకలో

నాడలు తెలియక భార్య తండ్రిరస్సును వామచాదముతో నలంకరింపఁగా
గోపించి రాజు భార్యతో సహశయ్యాసంభాషణములు మానివేసె
ననియు, కవి యీసంగతి తెలిసికొని యాదంపతులను మరలఁ గలుపు
టకై యీగ్రంథమును జేసి వినిపింపఁగా రాజు బుద్ధి తెచ్చుకొని కృష్ణ
సంతటివానికే యట్టి యావస్థ తటస్థించినప్పుడు తన కేమిలెక్క యని
మరల భార్యతోఁ గూడె ననియు చెప్పుచున్నారు

ఈకవియొక్క దాశ్యత్వమునగూర్చి యొక కథగలదు. ఇతఁడు
పారిజాతాపహరణమును రాజున కంకితము చేసినప్పుడు రాజు చతురంత
యానమహాగ్రహారములును మణికండ్లములును బహుమానము
చేసెను. ఆయమూల్యమణికండ్లములను ధరించి తిమ్మన వాకిటఁ
గూరుచుండి యుండఁగా నొకబట్టు వచ్చి యాతని కవననైపుణి నిట్లు
స్తుతించెనట !

క మాకొలఁది జానపదులకె | నీకవితారీవి ? యబ్బునే కూపనట

దేభేకములకు గగనధునీ | శీకరములచెమ్మ ? నంది సింగయతిమ్మా !

స్తుతింపఁగానే యతఁడు తనయొద్ద నప్పుడు మతోఽయు నమూల్య
వస్తువు లెకపోవుటచేత వెంటనే తనచెవి నున్నయమూల్యరత్నకుండల
మొకటి చూపింపకవి కిచ్చెనట ! మఱునాఁడు తిమ్మకవి యొంటిచెవి
కుండలముతోనే రాజాస్థానమునకుఁ బోయి యుండఁగా నచ్చటి కాబట్టు
కవియు వచ్చెనట ! అప్పుడు ప్రస్తావవశమున రా జాకుండలదానవృత్తాం
తమును బట్టు చెప్పిపద్యమును పేసి,

క. మాకొలఁది జానపదులకె | నీకవితారీవి ? యబ్బునే కూపనట

దేభేకములకు నాకధునీ | శీకరములచెమ్మ ? నంది సింగయతిమ్మా !

అని 'గగన' యనుటకు మాఱుగా 'నాక' యని యుండినదో
మరింతసరసముగా నుండునని నెల విచ్చెనట ! అప్పు డాపద్యమునకు
వన్నెచెచ్చితిరవి చెప్పి తన చెవికండ్లమును బట్టుకవియు, తనచెవికుండల

మును తిమ్మకవియ, రాజుముందఱఁ బెట్టి సమర్పించిరట ! రాజు వారి
యశాదార్యమునకును సరసత్వమునకును మెచ్చి యిరువురకును నర్హ
బహుమతులుచేసి సత్కరించి హంపెనట !

రాయల మాస్థానమునందుఁ గొంతకాల మొక బట్టుకవి ప్రబలుఁ
డుగా నుండి యితరకవులను సరకుగొనక యవమానించుచుండఁగా పెద్ద
నాది కవులందఱును గూడి యొకనాడుఁ తిమ్మకవి వాకిటఁ గూరుచుండి
యాలోచించుచుండిరనియు, అప్పుడాబట్టి మార్గమునఁ బోవుచు వారిని
జూచి వారికి వినఁబడునట్లుగాఁ దనభటుడైన మాధవునితో

క. వాకిటికావలి తిమ్మని | వాకిటికవికోటి మాధవా కిటికోటే

అనిపలికి పరిహసించెననియు, అదివిని గుపితుడయి ఆంధ్ర
కవితా పితామహుడైన యల్లసాని పెద్దన

క. ప్రాకృత సంస్కృత ఘుర్గుర | మూక్తికకుకవితుంగముస్తాతికన్
వాకిటికావలి తిమ్మన | వాకిటికవికోటి మాధవా కిటికోటే.

అని పద్యమును బూరింపఁగా బట్టుకవి సిగ్గునడిచిలవలచుకొని
పోయెననియు ఒక కథను జెప్పుచున్నారు. వాకిటికావలి తిమ్మన నందె
తిమ్మన కాడనియు అతఁడు రాజనాద సేనాధికారిగానుండి దుర్గాసంరక్ష
ణము చేయుచుండు పుటియొక తిమ్మనయనియు, అతఁడొకనాఁడు
రాజభవనమువాకిట రాజిచ్చిన యమూల్యవస్త్రమును గిప్పుకొని కావలి
కాచుచుండఁగా రాజదర్శనార్థము లోపలికిఁ బోవుటకయి యచ్చటికిల్ల
సాని పెద్దనయు, ముక్కుతిమ్మనయు, బట్టుమూర్తియు, తెనాలి గామ
కృష్ణుడును వచ్చి యీతనిజూచి వారిలోఁ బెద్దన మొనట

క. వాకిటి కావలితిమ్మా

అని పద్యము నారంభించి లోపలికిఁ బోయెననియు, అది విన్నట్లు
నందితిమ్మన

ప్రాకటముగ సుకవివరుల పాలిటి సామా

అని రెండవచరణమును పూరించి లోనికిఁ జనియెననియు, తది
వాత బట్ట మూర్తి

నీ కిదె పద్యము గొమ్మా

అనిపలికి లోపలి కరిగెననియు, కడుపుట వికటకవియైన రామ
కృష్ణుఁడు

నా కీపచ్చడమెచాలు ఫయమున నిమ్మా.

అని పద్యము పూర్తిచేయఁగా నతఁడు మెట్టనే తనపచ్చడమును
రామకృష్ణునిమీఁద వైచెననియు, రాకావార్తినిఁ బూతని సాహసాదా
ర్యములకు మెట్టి గొప్ప బహుమానమిచ్చెననియు ఇంకొకకథను జెప్పు
చున్నారు. ఇటువంటి కథలనేకము లున్నవి. ఒకనాఁడు రాయలవా
రాస్థానిమునఁ గొలువుండి తన పార్శ్వములనున్న తిమ్మన్నను పెద్దన్నను
బట్టునూర్తిని జూచి వరుసగా తామరాకులోని నీటిబొట్టును కుక్కుట
మురు వరాహమును దిరస్కరించుచుఁ బద్యములను జెప్పుడని
వేడఁగా వా రాశుకవిత్వముగా నీమూఁడు పద్యములను జెప్పిరంట :—

ఉ. స్థాననిశేషమాత్రమునఁ దామర పాకున నీళిబొట్ట పకా
బూనిక మకాకి కంబనుచుఁ బోల్చినమాత్రనే గర్వ మేటికిన్
మానవతీశిఖామణులమాలికలంబును గూర్చివత్తువో
కానుక లియ్యివత్తువో వికాసముఁ దెత్తువో మేలు దెత్తువో.—

ముక్కుతిమ్మన

శా. రెంతు ల్మానుము కుక్కుటాభను దరిద్రత్తుద్రహూద్రాంగణ
ప్రాంతో లూఖలమూలలండులకణగ్రాసంబుచేఁ గ్రొవ్వి దు
ర్దంతాధీలవిచక్షణాధినాంతర్మాంససంతోషిత
న్వాంతుండైన ఖగేంద్రుకట్టమట నిజంఝూటము ల్సొంగునే—

పెద్దన్న

ఉ. తక్కక నేల ముట్టెగొని త్రవ్వగనేరు నటంచుఁ దాఁకు తా
వొక్కఁజెజాతయంచు ముద మొందకు బుద్ధిని వెట్టిపంది నీ
వెక్కడ యాదిఘోణియన నెక్కడ యద్రుముద్రహర్గధూ
ర్భాక్కుతలంబు నొక్కయరపంట నె మింటికి నెత్త నేర్తువే—

బట్టమూర్తి

ఈ తిమ్మకవి కవిత్వము శ్రుతికటువుగాక యర్థగాంభీర్యమును
కవాలిత్వమును గలదయి సలక్షణ మయినదిగా నున్నది ఈయన
శయ్యాలిత్వమును జూపుటకుఁ బూర్వోదాహృతము లైన పద్యములే
చాలియున్నను బారిజాతాపహరణములోని మఱికొన్ని పద్యములను
గూడ నిందుఁ బొందుపఱచుచున్నాను :—

చ. అతులమహానుభావ మని యవ్వరిఁ దానొకపెద్ద చేసి య
చ్యుతునకు నిచ్చకం బొదవ నూడిద యిచ్చిన నిచ్చెఁగాక తా
నతఁడు ప్రియంబు గల్గునెడ కర్పణచేసినఁ జేసెఁగాక యా
మతకరివేలుపుందపసి మమ్ముఁ దలంపఁగనేల యచ్చటన్— ఆ. ౧.

ఉ. ఓచెలి శౌరి కిచ్చెనట యొక్క లతాంతముఁ దెచ్చి నారదుం
డాచపలాఠీ కిచ్చెనట యాతఁడు నవ్విరి యిట్టిమాట లా
హా చెవుల స్వినంబడియుఁ బ్రాణము దాల్చెద మేన నింతగా
నోచితి నింక నెట్టిని కనుంగొని నెమ్మొయి నున్నదాననో— ఆ. ౧.

చ. అరదమునెక్కి కేతనపటాంచలచంచల మైనతాల్మీఠోఁ
దురగజవంబు ము న్నడవఁద్రోచి కడం గెడుత తరంబుఠోఁ
దిరిగెనుబండికండ్ల పగిదిన్ భ్రమియించు మనంబుఠోడ నా
హరి చచుదెంచె సత్యసముదంచితకాంచనసాధవీధికిన్— ఆ. ౧.

మ. ఎలదేటు ల్తమవాఁడుగన్గవలపై నిందీవరభ్రాంగిచే
మెలఁగం జేరలఁ గప్పుకో నలవిగామిం జీడఱుం శౌరి యి

చ్చలఁ గాంక్షించిరి నిర్నిమేషజలజాస్య ల్మానుషత్వంబు ల
య్యళిభీతి న్ముకుళీకృతాక్షి యగుసత్యాకాంత నీక్షించుచున్. ఆ ౨

ఉ, తానటె పారిజాతవసుధారుహముం గొనిపోవువాఁడు క
న్దానఁడు యాదవుం డనుచుఁ గన్నులువేయుచు జేవురింప వై
శ్వానర ధర్మ దైత్యవర వారిధి పానిల యక్షనాయ కే
శానులదిక్కు చూచి కులిశంబు కరంబునఁ బూన్చి పట్టినన్. ఆ. ౩.

ఉ. సొమ్మన నెద్ది యే ననఁగ సొమ్మున కెవ్వఁడఁ గర్త వీవు నీ
సొమ్ములప్రపంచమును శూరకులంబు నలంకరించు నీ
వమ్మహి నుండు సంతకు సనన్యమరాపము పారిజాతభూ
జమ్మును నుండు నన్న వికసన్ముఖుడై హరి వీడుకొల్పుచున్. ఆ ౪

4. ధూర్జటి కవి

ఇతఁడు సాకనాటి యాణువేల నియోగిబ్రాహ్మణుఁడు ; భర
ద్వాజగోత్రుఁడు; ఆంధ్రసూత్రుఁడు; కాళహస్తిపుర నిలయుఁడు; శివ
భక్తుఁడు. ఈతఁడు కృష్ణదేవరాయలకాలములో నున్నందున దాదాపుగా
౧౫౨౦ - ౩౦ వ సంవత్సర ప్రాంతములం దున్నవాఁడని చెప్పవచ్చును.
ఇతఁడు కాళహస్తిమహాస్మ్యమను నాలుగాశ్వాసములుగల పుస్తకమును,
కాళహస్తిశ్లోక శతకమును రచించి కాళహస్తిశ్లోక కంఠితముచేసెను.
ఈయన కవనము సలక్షణ మయి మిక్కిలి మధురముగా నుండును.
ఈతని కవిత్వ మాధుర్యమున కాశ్చర్యపడి కృష్ణదేవరాయ లొకనాఁడు
సభలోఁ గూర్చుండి తన యాస్థానకవులకు

చ. స్తుతమతి యైనయంద్రకవి ధూర్జటిపల్కుల కేల కల్గెనో
యతులిత మాధురీమహిమ—

అని సమస్య యిచ్చినట్లును వారిలో నొక రీ క్రిందిరీతిని సమస్యా
పూరణము చేసినట్లును చెప్పుచున్నారు :

చ. స్తుతమతి యైనయంద్రకవిధూర్జటిపల్కుల కేల గల్గెనో
యతులిత మాధురీమహిమ ? ఈ థేలిసెన్ భువనై కమోహనో
దత సుకుమారవార వనితాజనతా ఘనతాపహారి సం
తత మధురాధరోదితసుధారసధారలు గ్రోలుటంజుమీ.

పయిపద్యమునుబట్టి చూడగా ధూర్జటికవి సంతత వేశ్యాస్త్రిను, డయిన రసికపురుషు డయినట్టు కనుపట్టుచున్నాడు. అట్టి యఖండా శివ పూజాధురంధరుడైన భక్తాగ్రేసరుని పట్టి జారత్వగోష మేల నింపకుం డెనో యూహింపఁజాలకున్నాము. మనదేశముయొక్క చౌర్యాగ్యము చేతఁ జిరకాలమునుండి యిచ్చట విశుద్ధచరిత్రము మతమునుండి విడిపోయి నది. ఎట్టి దుశ్చరిత్రముగలవాఁ డయినను విభూతి, రుద్రాక్షలు మొదల యిన బాహ్యాచిహ్నములను ధరించినమాత్రమున భక్తాగ్రేసరుఁడుగాఁ బరిగణింపఁబడుచున్నాడు. అయినను క్రమముగా నిష్పడిప్పుడు మతము నకు సత్ప్రసర్తన మావశ్యకమన్న సత్యము జనుల మనస్సులలో నాటు కొనుచున్నందున శెంతయు సంతసిల్లవలసి యున్నది. ఈ మహాకవియొక్క కవితాధార తెలియుటకయి కాళహస్తిమహాత్మ్యములోని కొన్ని పద్యముల నిం దుదహరించుచున్నాను:-

చ. అమితము లైనజంతువుల కక్కడ నుత్తమ మధ్య మాధమ
త్వము లరయంగఁ గాన మపవర్గరమాసతిఁ బెండ్లియాడునో
సమతయెకాని తత్పురముసాటిగ నన్యపురంబు లెన్నఁగా
నమరు నటన్న నాస్తిమశకాంతర మంతియ వాసి చూచినన్, ఆ ౧

చ. శరిచితబంధనై పుణి నపారకళానుభవప్రసక్తి నా
దరసవివేకసంపద సహాశుకవాక్యసుధానుభూతి మో
హారహితవృత్తిః బ్రహ్మరదనంగరహస్య విచారబుద్ధి న
హ్వరమునః గామినీజనులు పొల్తుడు యోగిజనంబుపోలికన్. ఆ. ౧

శా. ఆ వేశం బురపల్లవప్రకరనేత్రానందబాహ్వాంబుధా
రావర్షాగమచంచలాలతిక దుర్వారప్రసూనాస్త్ర తే
జోవై శ్వానరసామధేసి రశనాసూత్రస్థితస్వర్ణ పే
టివిన్యస్తకపర్ది యొక్క కలకంఠీరత్న మేతెంచుడున్. ఆ. ౧

మ ప్రణతు లేచుదుః గాంచెఁ గుంభజుఁడు లోపాముద్రతోఁగూడి ద
క్షిణకైలాసము నంబికాహరకృత శ్రీచాదుకాన్యాసమున్
మణిమంత్రోషధవాసమున్ భవమహామాయావిపర్యాసమున్
గణనాతీత నామవిలాసము సమగ్రశ్రీసముల్లాసమున్. ఆ. ౧

చ. పుంజులు శురంగముల్ కరటిసోతము లేకులు మన్నుబిళ్ళు దు
ష్టులు కణ్ణతుల్ కీటుల్ చెవులసోతులు కొర్నవగండ్లు భల్లుకం
బులు చమరీమృగంబు లెఱుగోతులు కస్తూరిపిల్లు లాదిగాఁ
గల మృగరాజు బెక్కుచిహగంబులఁ గానుక లంపెఁ దండ్రికిన్ ఆ. 3.

5. మాదయ్యగారి మల్లన్న

ఈతఁడుకూడ కృష్ణరాయని కాలములో నున్న లక్షణికుఁడయిన కవులలో నొకఁడు. ఆపఱకు మల్లన్నయని మఱియొక కవి యుండి యుండుటచేత నీతనిని తండ్రి పేరితోడఁగూడఁ జేర్చి మాదయ్యగారి మల్లన్న యని చెప్పుదురు. ఇతఁడు శైవబ్రాహ్మణుఁడు. కొంతసేపు పురమందుండినవాఁడు. ఈతనికిఁ బూర్వమునందుండి యేకాదశీమా హాత్య మనునామాంతరము గల రుక్మాంగదచరిత్రమును రచించిన మల్లన్న ప్రౌఢకవి మల్లన్న యనఁబడును. మాదయ్యగారి మల్లన్న రాజశేఖరచరిత్రమును మూడాశ్వాసముల గ్రంథమును యశావరాధిపదశయందే రచించెనట ! ఈరాజశేఖరచరిత్రము నాదిండ్ల యస్స మా మాత్యుస కంకితము చేయఁబడినది. ఈకవి కృష్ణరాయల యనంతరము గూడ జీవించియుండుటచేత నొచుమించుగా హూణశకము ౧౫౪౦ న సంవత్సరప్రాంతమువఱకును బ్రతికియుండెనని చెప్పవచ్చును. ఈకవి కవిత్వము మృదుమధుర పదగుంభనము కలదయి మనోహరముగా నున్నది. ఈ కవి చరిత్రమునుగూర్చి మఱియేమియుఁ దెలియకపోవుటచేత రాజశేఖర చరిత్రమునుండి కొన్ని పద్యముల నుదాహరించుచు విరమించుచున్నాను —

ఉ. చొచ్చినఁ బోకుపోకు మనుచున్ నృపకేసరి నేడు డిగ్గి నీ
నెచ్చటి కేగిన స్విడుతునే పటుబాణపరంపరాహతిన్
బచ్చడి చేయువాఁడ నని ఫాలనటద్భృగటకరాళుఁడై
యిచ్చ నొకింతయేని చలియింపక తద్బిలనీధి దూఱఁగన్—ఆ. ౨.

ఉ. సాహసికాగ్రగామి నృపసత్తముఁ డట్లు తదీయ ఘోరనూ
యాహమికల్ హరింపుచు నిరంకుశ విక్రమకేళిఁ జూప ను

- త్సాహము తక్కి యాత్మపురిచక్కటి నొప్పెడుకాళికా
గేహముచొచ్చి తద్దనుజకీటము పాటిలుభీతి పెంపునన్—ఆ. ౨.
- మ. కలమాన్నంబు ఘృతంబుఁ బాయసము శాకవ్రాతము ల్పిండివం
టలుఁ బా త్రేనియ జున్న వెన్నయిడి మూనా లుక్కెర ల్చుక్కెరల్
ఫలము ల్పానకము బ్రసాయనము లంబ హూరుఁబిండ్లూరుగా
యలు ఒజ్జ ల్దధిపిండఖండిములు నం దావిర్భవించె న్వేసన్—ఆ. ౩.
- శా. కేళికాంచనసాధవీధికలచక్కిన్ దొట్లలోఁ బెట్టి యో
ప్రాలేయాచలకన్య కాధనకృపాపారంగతా నిద్రవో
వే లానన్యపయోనిధి యనుచు నావిర్భూతమోదంబుతో
లోలల్పాపమ రక్కుమారకునకున్ శుద్ధాంత కాంతామణిల్ ఆ. ౪.
౫. రాహువుఁగాను నిన్నరగరాచిఁ శూలినిగాను నీతను
గ్రోహముచేసినట్టియలరోహితండ్రినిగాను ద్విజ
నోహిసి నీలనీలకచ ముద్దులచక్కెరబొమ్మఁ గూర్ప క
య్యో హరిణాంశ తావకమయూఖముఖంబుల నేచ నేటికిన్—ఆ. ౬.

వెనుకటి కూర్పులయందుఁ బయివిధమునఁ బ్రకటించినతరువాత,
ఈ పేజీల నాకు రాజకేళిరచరిత్రము సమగ్ర మయిన ప్రతియొకటి దొరికి
నది. అందుఁ బాశ్చాత్యసాధ్యంతముల యందుండిన ఈ క్రిందిపద్యములను
బృ. కృ. విషయ యింటిపేరు నాదిండ్ల వారనియు, పేరప్పమాత్యుఁ
డనియు, అతఁ డాతఁడేల సియోగిబ్రాహ్మణుఁ డనియు, కృష్ణమాంబా
శామూరుఁ డనియు, వాగ్రామియు దింపనాధుఁడు ననియు, తెలియవచ్చు
చున్నది.—

౬. నైదిగచక్కిఁ బాదాదావనవవోనె గుంత్య సాతత్యస
త్సాహముచొచ్చి తద్దనుజకీటము పాటిలుభీతి పెంపునన్—ఆ. ౭.
౭. రాహువుఁగాను నిన్నరగరాచిఁ శూలినిగాను నీతను
గ్రోహముచేసినట్టియలరోహితండ్రినిగాను ద్విజ
నోహిసి నీలనీలకచ ముద్దులచక్కెరబొమ్మఁ గూర్ప క
య్యో హరిణాంశ తావకమయూఖముఖంబుల నేచ నేటికిన్—ఆ. ౮.

ఝూలిని. హరిచరణపయోజధ్యానసంధానమార్గా

స్థిరమతిగుణధారా శిక్షితాఘటచారా

సురసురభివీర్ణి స్తోత్రపాత్రప్రకారా

గిరిచరదరివీరా కృష్ణమాంబాకుమారా! — ఆ. ౧.

క. శ్రీరమణీరమణీయవి | ఈరాయితమాత్మనోజనాంభోజయుగా

దోరమితిక్తి ర్నిరసిత | తారకుభృత్కాశ యప్పదండాధీశా — ఆ. ౨.

సుగంధి. పారవప్రభావిభాసిభద్రక్తిర్తివాహినీ

పూర దానధూలదివ్యభూజకామధేను మా

ర్వారి యాటువేలవశినార్థిపూర్ణచంద్రమా

సారబుద్ధిజాలనీతశత్రుభూమిభృద్రిమా — ఆ. ౩.

క. శ్రీచక్రచారుకుచయుగ | సూచకగాఢోపగూహనూచితపులక

ప్రాచుర్య తత్త్వితల్పర | యూచకసంస్తుత్య ముత్రియస్పామాత్యా —

ఈ యస్పామాత్యుడు కృష్ణదేవరాయని మంత్రియైన తిమ్మరుసున కల్లుడు. మాదయ్యగారి మల్లన్న తా సఘోరిశివశిష్యుడయి, బ్లాక్వా సాంతగద్యమున నిట్లు తెలిపికొనియున్నాడు :-

“ఇది శ్రీమ దఘోరిశివాచార్యగురు కరుణావిశేషలబ్ధ పారపార, ౧౦

మాదయామాత్యపుత్ర మల్లయనామధేయ ప్రణేహ నేన రాజభిఖరి

చరిత్రంబను మహాప్రబంధంబునందు సర్వంబును దృఢీకృత్యము.”

ఈ యస్పామాత్యుడు కవిని,

ఉ. శంకరపాదసేవ సవశంవదమాంబ సుకజాత ని

శృంకవదోవిలాస రుచిసారవినిర్జితపూర్ణపూర్ణమై

ణాంక దురక్షరాన నభయంకర శౌనకగోగ్రహితాదు

య్యంకిపురాగ్రహణవిభవాకర మారయనాల్లనగ్రావీ.

అని సంబోధించి యుండుటచేత మల్లన్న తొంకిగోత్రసంహారకవియు, అయ్యంకిపురాగ్రహణస్వామి యనియు తెలియవచ్చుచున్నది. అయ్యంకి

కృష్ణామండలములోని చల్లపల్లిసంస్థానములో మచిలీబంధరునకు పక్షునా
లుగు మైశ్వదూరములో నున్నది. దీనినిబట్టి కవి కృష్ణామండలములోని
వాడగుట స్పష్టము. ఈకవిశ్రేష్ఠుడు కృత్యాదియందు

గీ. సరససంస్కృతపుష్పగుచ్ఛప్రభూత
మగుతెనుంగనునెత్తావి కఖిలదిశలఁ
దరుణపమానమగు కవిత్రయవిశేష
చతురవాచానిరూఢి కంజలి యొనర్చి

అని పూర్వకవిస్తుతి చేసి

క. చెప్పఁదగుఁ గవిత రసముల్
చిప్పిల నప్పప్ప ఒలిబళి యన లేదా
యెప్పుడుఁ జేయకయుండుటె
యొప్పుఁజూమీ సుకవి కెంతయుచితజ్ఞుడొక్కో.

శా. గాఢార్థప్రతిపాదనక్రమకళాకౌశల్యము లేక వా
చాఢక్కార్భటితోడఁ దామ తము మర్ఘ్నాయంచుఁ గై వారముల్
ప్రౌఢింజేయుచుఁ బ్రాజ్ఞుల న్నగుచు గర్వగంధులైయుండు న
మూఢస్వాంతుల మెచ్చకుండుటయె సమ్మోదంబు మాబోంట్లకున్.

సుకవియగువాఁడు కవిత్వముఁ జెప్పినచో రసము లుప్పతిలు
నట్లుగాఁ జెప్పవలయును లేదా యూరకుండవలయు ననియుఁ జెప్పి కేవల
వాగాడంబరమును జూపువారియెడఁ దిరస్కృతినిజూపెను. కవి కృతిపతి
మామగారును కృష్ణదేవరాయనిమంత్రియు నయిన తిమ్మరుసును వర్ణించి,
అస్పామాత్యుఁడు తిమ్మరుసు కూతురైన తిరుమలాంబను బెండ్లియొన
వార్త నీక్రిందిపద్యములలోఁ జెప్పెను -

నీ. ఏమంత్రిమణి నిజస్వాయికార్యక్రియారత్నరమానసోత్సాహశాలి
యేమంత్రిమణి మిత్రహితబాంధవాశ్రితప్రకరక్షణకళాప్రౌఢబుద్ధి
యేమంత్రిమణి వచోహేలాతినైర్మల్యశీతలతాధూతశీతరోచి

ఆంధ్రకవుల చరిత్రము

యేమంత్రముణి సుధాధామశాంభవధామధాశధశ్యసుతుల్యధవళకీర్తి
యట్టి మంత్రకులోత్తంస మహితనృపతి
పటలమృతాగ్రఘటితపత్పద్మయుగళి
సకలకర్ణాటరత్నోవిచక్షణుండు
దీనసురశాఖ సాళువతిమ్మమంత్రి.

గీ. అమ్మహామంత్రి కతనియర్థాంగలక్షీణ
సకలపుణ్యాంగనాజనశ్లాఘనీయ
లక్ష్మమాంబకు నుదయించి లలినిమెఱయు
తిరుమలాంబికఁ బెండ్లియై తేజరిలై.

కృతిపతియొక్క తమ్ముఁ డైనగోపనయు గుత్తిదుర్గమునకు దండ
నాధుఁడయి యుండినట్లు కవి యీక్రిందిపద్యమునఁ జెప్పియున్నాఁడు—

ఉ. ప్రాపితరాజ్యవై భవ నిరాకృతిపాకవిరోధియైన యా
గోపనమంత్రి ధర్మధనగోపనసమ్మతిగుత్తిదుర్గల
క్షీణరిపాలనక్రమసమిద్ధభుజాబలశాలి రూపరే
ఖాపరమిత్యలొంఛనుఁ డయావహాకార్యధురంధరుం డిలన్.

కృతిపతియైన నాదెళ్లయప్పమాత్యుని ముత్తాతతమ్ముఁ డైన
చిట్టిగంగన్న కృష్ణదేవరాయని తాతయగు నీశ్వరరాజునకుఁ బ్రభువుగా
నుండినట్టియు జైమిసిభారతకృతిపతి యయినట్టియు సాళువనారసింహ
రాజునొద్ద మంత్రిగానున్నట్లు చెప్పిన యీక్రింది పద్యము కవికాలనిగ్ధయ
మునకుఁ దోడుపడునదియే యయినను దీనిసాహాయ్య మక్కఱలేక యే
కృతిపతి తిమ్మరుసుజామాత యగుటచేతనే కవికాలము ముగకుఁ దెలియ
వచ్చినది—

ఉ. సాళువనారసింహమనుజప్రభుకార్యకళాధురంధరుం
డై లవణాబ్ధివేష్టితధరాధిపదుర్మతమంత్రమంత్రితాం

డాలవితానకేచరి యనంగ ననంగసమానరూపరే

ఖాలలితాంగుఁ డట్టిచిటిగంగన యొప్పు గుణానుషంగుఁడై .

రాజశేఖర చరిత్రమునందలి పద్యములు మృశమధురవాగ్దంభ నము కలవయి ముద్దుపలుకులచే పీనులకు విందు గొలుపుచున్నవి. రాజ శేఖర చరిత్రమునుండి యీవఱ కుదాహరింపఁబడిన పద్యములన్నియు ద్వితీయాశ్వాసములోనివే యైనందున మఱికోన్ని పద్యముల సందుదాహ రించుచున్నాను :—

ఉ. చందురువంటి నెమ్మొగము చక్కటిదూలఁగఁ బుట్టువెండుకల్

కెందలిరాకుఁబాదములఁ గీల్కొనఁ జేసినయట్టిచిన్నిపైఁ

దండెలు గల్లుగల్లుమన నాడుచు నల్లన జేరవచ్చి నా

ముందఱనాడ నెన్నఁడొకొమ్మద్దియముద్దుఁగుమారుఁగాంచుటల్—ఆ. ౧

శా. రాజచ్చంద్రశిలాతలాంతరలతారమ్యప్రదేశంబులకొ

గాజుం గుప్పెలలోనియచ్చతరగఁగావారి నోలార్చి యా

రాజుకొదేవులు మంత్రపూతముగ హేరాశంపుఁబూగుత్తులం

బూజ లేసెనుదు రిచ్చలం జెలఁగి ముప్పుటం బురారాతికికొ—ఆ. ౧

ఉ. పాలిక మేలుకొల్పి నరపాలశిఖామణి వింటివే వినీ

లాలక నిన్నరేయి యొకయచ్చెరు వాశ్రితపారిజాత మ

బృలశశాంకమాలి మనపాలిటికొంగుపసిండి మందమం

దాలసలీల వచ్చె దరహాసవిభాసిముఖారవిందుడై—ఆ. ౧

ఉ. ముంపటి రాజ్యగర్వమున ముందఱఁగానవుగాక ధాత్రిఁ బా

లింపరొ తొంటిరాజులు దిలీపవసుఖుల్ మునికోటికూఁత లా

లింపరొ నొంపరో మనవిలీఢకరోరనిశాటఝూటముకొ

నింపరొ దిక్కటాహముల నిర్మలకీర్తిసుధాంశుచంద్రికల్—ఆ. ౨

శా ఓరోరీ కలగంటివో బ్రమసిత్తో యుగ్రాహవాటోపదు

ర్వారప్రక్రమమామకీనభుజగర్వం బెన్నరో కాక నా

పే రెవ్వారు నెఱుంగరో యకట నిర్భీతి న్నరుండెవ్వఁడేన్
జేరన్వచ్చునె నన్ను బెబ్బులిపయిం జింబోతునుం బంచునే— ఆ. ౨

ఉ. రమ్మ నృపాల నీదగుపరాక్రమ కేళికిఁ జాలమెచ్చి మా
యమ్మ భవాని సంయమికులగ్రాణికురిమిబిడ్డ నిచ్చి రాఁ
బామ్మన వచ్చితిన్ శిఖిరిపుత్రిక సేవకురాల నాదుగే
హమ్మన నున్న యప్పడుచు నప్పనఁచేసెద నంచుఁ బల్కినన్—ఆ. ౨

ఉ. ప్రన్ననిపాదముల్ చిలుకపాటినఁ గందెడు మేనుదీఁగెయున్
వెన్నెలవారునెమ్మొగము నిద్దపుముద్దుమెఱుంగుజెక్కులున్
గ్రొన్నెలవంటి నెన్నుదురుఁ గోమలబాహుమృణాళయగ్గమున్
గన్నులఁగట్టినట్లు పొడగానఁగనయ్యెడు నాకు నెచ్చెలీ—ఆ. ౨

చ. అగునగునయ్య యచ్చెలియ యట్టిద యెంత నుతింప నంతకున్
దగుఁదగు మర్త్యలోకవనితావినుతాంగి యానన
ద్విగుణితచంద్రమండల తదీయసిశాతకటాక్షపాతముల్
తగిలిన మారుఁ డెవ్వరి హాహాహళిసేయఁడు వాఁడిఱుపులన్—ఆ. 3

మ. కులనిర్మూలనకారణంబు ప్రతిభాకుట్టాక ముద్వేగకో
పలతాదోహద మాజవంజవసుఖప్రత్యూహ మాత్మవ్యధా
జ్వలనజ్వాలిక కామినీనయనవీక్షాపాతసరోధి ని
త్యలఘుత్వాశ్రయభూమి లేమి యది యాహా యేమి గావింపజే—ఆ. 3

ఉ. రామలు కేళికాననధరాస్థలికిన్ మును క్రీడసల్ప రా
రో మనసారఁ గమ్మనివిరు ల్తమనేర్పులఁ గోసికొంచుఁ బో
రో మదవృత్తి నీగతి మరుల్గొని పోరినవారిఁ గాన మొం
డేమనువారమమ్మ తరళేక్షణ వ్రాతఫలం బిటుండఁగన్—ఆ. 3

చ. కలితసుధారసంబు దొలకన్ సరసస్రియబాహుంబులం
బలికిన శీతకాలమగుఁ బల్ల వసాదములె తి లీలమె

మెలఁగ వసంతకాలమగు మించుఁగనుంగవఁ దేఱఁజూచినన్
 దలఁకొనుకారుకాలమగుఁ దస్వివిలాసవిచిత్ర మెన్నఁగన్—ఆ. 3
 శా. డాకేల న్నిజకన్యకామణులకంరశ్రేణిఁ గీలించి పీ
 యొకంజాతము లాత్మపాదనఖరేఖందార్చి సంగీతపీ
 య్యాకౌశల్యము గానరా మతికి నాహ్లాదంబు సంధిల్ల గౌ
 రీకళ్యాణముఁ బాడిరప్పుడు పురంద్రీరత్నము త్వడుకన్—ఆ. 3

6. తాళ్ళపాక చిన్నన్న

అష్టమహిషీకళ్యాణ మనుద్విపదకావ్యమును రచించిన
 యీ కవి కృష్ణదేవరాయల కాలమునందున్నవాఁడు.

గీ. చిన్నన్న ద్విపద కెరఁగును
 బన్నుగఁ బెదతిరుమలియ్య పదమున కెరఁగున్
 మిన్నంది మొరసె నరసిం
 గన్నకవిత్వంబు పద్యగద్యశ్రేణిన్.

అని యప్పకవి తెనాలిరామకృష్ణమ్మ చెప్పినట్లుగా నుదాహరిం
 చిన పద్యమువలన నితఁడు ద్విపదను నిర్దుష్టముగాను మనోహరముగాను
 రచించినట్లు కనుపట్టుచున్నది. అక్షణగ్రంథములయం నుదాహరింపఁ
 బడిన చిన్నముక్కలుదక్క నీతనిపుస్తకము నాకు లభింపలేదు. ఈక్రింది
 రెండు పంక్తులు నప్పకవీయమునం నుదాహరింపఁబడియున్నవి.

ఇంతుల మేల్బంతి యిడినసేవంతి
 బంతి చేదోయి నుపాయన మిచ్చి అష్టమహిషీకళ్యాణము.

రంగరాట్టండమునం దీక్రిందిపంక్తు లుదాహరింపఁబడినవి—

ఉన్నాఁడు తడవుగా నున్నాఁ డతండు

మన్నాఁడు మమ్ముఁ చెమ్మన్నాఁ డటన్న.—అష్టమహిషీకళ్యాణము.

7. సంకుసాల నృసింహకవి

ఇతఁడు కవికర్త రసాయన మను మాంధాత్యచరిత్రమును రచి
యించిన మహాకవి. ఈ కవి కృష్ణదేవరాయనికాలమునం దుండె నను
టనుగూర్చి యొకకథ గలదు. దానినిచ్చట సంక్షేపించి చెప్పుచున్నాను.
పెద్దన్న మనుచరిత్రమును రచించినతరువాత నృసింహకవి కష్టపడి కవి
కర్త రసాయనమును జేసి, దానిని కృష్ణదేవరాయని కంకితము చేయఁ
దలంచి, విజయనగరమునకువచ్చి తదాస్థానకవియై పెద్దన్నను దర్శించి,
తనగ్రంథము నామూల్యముగా నాతనికి వినిపించి, రాజదర్శనము
చేయింపవలెనని వేడెనట! ఆంధ్రకవితాపితామహుఁ డాగ్రంథచమ
త్కారమున కద్భుతపడి, అట్టిగ్రంథమును రాజునకుఁ జూపినయెడలఁ దన
మనుచరిత్రముమీఁది గౌరవము తగ్గునయ్యెంచి, తన్నుచేత నాతనికి
రాజదర్శనము కానియ్యక 'యిదిగో, అదిగో' అని చిరకాలము గడపి
యూరక పంపివేసెనట! అతఁడు రాజాస్థానమున లాభప్రాప్తి లేకపోగా
మీఁదు మిక్కిలి తనవెంటఁ చెచ్చుకొన్న కాసుసేసములను సహితము
వ్యయపెట్టుకొని, దినభుక్తి జరగక తనపుస్తకముగోని కొన్నివ్య
ములను విక్రయింపవలసినవారై డయి, తుదకు విసిగి రాజులను కూర్చొ
చుచు లేచిపోయి తనగ్రంథమును శ్రీరంగనాథున కంకితముచేసి కృష్ణార్థుఁ
డయ్యెనట! అప్పుడు విక్రయింపబడిన పద్యములలో నొకటి కం
డెట్లో కృష్ణదేవరాయల కూతురైన మోహనాంగిచేతిలోఁ బడెనట!
కృష్ణరాయనికి మహావిదుషియై మోహనాంగి యనుకూతురు గల
దనియు, ఆమె యనుషమానసాహిత్యము కలదయి మారీచిఫరిణయ
మనుశృంగారప్రబంధమును రచించె ననియు, రామరాజుభార్య
యనియు కొందఱు వ్రాసియున్నారు. ఆగ్రంథము నాకు లభించినది
కాదు. రామరాజు భార్యపేరు తిరుమలాంబ, అయినను తిరుమలాంబకు

మోహనాంగి యనునామాంతర ముండిన నుండియుండవచ్చును. ఆచిన్నది యొక్కనాడు తండ్రితో చతురంగ మాడుచు, తనబలము లోని బంటాకటి మంత్రియొక్కయు, నేనగుయొక్కయు పగచేత తొలగవలసి వచ్చినప్పుడు “ఉద్ధతుల మధ్యమునఁ బేద కుండఁదరమె” యని చదివెనట! అదివిసి రాజు పద్యమంతయుఁ జరువుమని పుత్రి పడుగఁగా నామె కవికర్ణరసాయనములోని మూడవమాశ్వాసమునందలి మూపద్యము నిట్లు చదివెనట—

గీ. ఒత్తుకొనివచ్చుకటికుచోద్వృత్తిఁ జూచి

తరుణితనుమధ్య మెచటికో తలఁగిపోయె

నుండె నేనియుఁ గనఁబడ కున్నె యహహా !

యద్ధతులమధ్యమునఁ బేద కుండఁదరమె ?

అప్పుడు రాజాపద్యముయొక్క చమత్కృతి కానందించి మెక్కడి దని యడిగి తెలిసికొని పెద్దన్నచేసినమోసము నెఱిగి భేద పడెనట !

రాజసంస్థానమునందుఁ దనకుఁ గలిగినయనాదరణచేత కుపితుఁ డయియే నృసింహకవి తనమాంధాత్మచరిత్రమునం దీకింది రాజదూషణ పద్యమును జొప్పించెనని చెప్పుదురు —

1. ఆందోళికలయందు సంతరచరు లై ససవికృతాకృతులపిశాచజనులు
పరకరాశంబులై ప్రార్థింపఁ గనుఁగోక వాయె త్తకుఁడుజీవచ్ఛవములు
వాలవీజనములఁ గ్రాలుచు నీగకు నంటినిఖరవర్తులాడసములు
వేత్రపరంపరావిలకంటకావృతిఁ జేరఁ బోరానిబహ్మగరిరులు
శంఖనాగస్వరస్వరశ్రవణసమద
విస్ఫుటచ్ఛత్రవిస్ఫారితస్ఫటాక
విష్టవిష్టవైద్యవశేవర్తి దుష్టఫణులు
ప్రభుదురాత్ముల నెవ్వఁడు ప్రస్తుతించు.

అయినను పయికథ యిటీవలివారిచేత నెవ్వరిచేతనో కల్పింపఁ బడినట్లు తోచుచున్నది. ఆంధ్రకవిత్వాపితామహుఁ డైన యల్లసాని పెద్దన్న యంత యనూమూగ్రస్తుఁ డగుటకుఁ దగినకారణ మేదియుఁ గానరాదు. కవికర్త రసాయనము మొత్తముమీఁద మృచిదే యయినను, పెద్దనార్యకృత మయిన మనుచరిత్రముకంటె నేవిషయమునందును గుణా తిశయము గలదికాదు.

గీ. యతి విటుఁడుగాకపోవు లె స్థస్థదీయ

కావ్యశృంగారవర్ణ నాకర్ణ నమున ?

విటుఁడు యతిగాకపోరాదు వెన మదీయ

కావ్యవై రాగ్యవర్ణ నాకర్ణ నమున.

అని సృసింహకవి తన కవిత్వసామర్థ్యమును గూర్చి గ్రంథాద్యం దాత్మస్తుతి చేసికొని యున్నాఁడు. మఱియుఁ దక్కిన కవుల వలెఁగాక కుకవిదూషణయుఁ బెక్కుపద్యములతోఁ జేసియున్నాఁడు. కాఁబట్టి యితఁడు స్వాతిశయభావము గలవాఁ డయినట్లు కనుపట్టు చున్నాఁడు. ఇతఁడు నియోగిబ్రాహ్మణుఁడయినను భట్టపరాశరాచార్యుల శిష్యుఁడై వైష్ణవమతమునం దధికాభిమానము కలవాఁడై యుండెను. మాంధాతృచరిత్రము విశేషభాగము దీర్ఘసమాస సంస్కృతమున భూయిష్టముగా నున్నను బహుస్థలములయందు తెలుఁగుపదములతోను చక్కని లోకోక్తులతోను గూడఁ గూడియున్నది. చేసినవర్ణనము లచేక ములు హృదయాస్పదకరములుగా నున్నవి. కవిత్వమునం దిక్కడక్కడఁ గవిత్రయము వారి ప్రయోగములకు విరుద్ధములైన ప్రయోగములు కానఁబడుచున్నవి. ఈ కవియొక్క కవనై ఘోషిని శూల్రులకయి కవికర్త రసాయనములోని కొన్ని పద్యముల నింగుదాహరించుచున్నాను—

శా. ఏణీలోచన లాత్మవక్త్రుచిచే నేణాకసౌభాగ్య మ

క్షీణప్రాధి హరింప సాధకరిసంక్షేంద్రనీలోకల

శ్రేణీనిర్మలకుట్టిమంబులపయిన్ శీతాంశుడంబేదయై

ప్రాణాచారము పడయట్ల ప్రతిబింబవ్యాపి చూడందగున్—ఆ. ౧

ఉ. గర్భమునిల్చి కుడి యధికంబుగఁ గానఁగవచ్చి గ్రక్కునన్
దుర్భరతీవ్రవేదనలఁ దూలుచు సోలుచు నేల వ్రాలఁగా
నర్భకుఁ డొక్కఁ డయ్యినకులగ్రణిగర్భ మగల్చికొంచు నా
విర్భవ మొందె భూజనులు విస్మయమగులుగాఁగ నయ్యెడన్—ఆ. ౧

క. కా కేమి తన్నుఁ దిట్టెనె?

కోకిల తన కేమి ధనము కో కొమ్మనెనే?

లోకము పగ యగుఁ బరుసని

వాకునఁ జుట్ట మగు మధురవాక్యమువలనన్—ఆ. ౨

ఉ. ప్రోడవుగాన నీ పలుకు పోలదు కాదనరాదుగాక యీ
వీడినతాపవేదనల వేఁగెడుచెన్నటిమేనఁ బ్రాణముల్
కూడి వసింపనోర్వ వివిగో చనుచున్నవి యేల ప్రీడయుం
గ్రీడయు నాకు హారమును గీరమీఁ జూతము గీతముం జెలీ— ఆ. 3

మ. పటికి న్నార్చినలీలఁ జందనముఁ బైఁబైఁబూయ నంగారక
చ్చటలం గాచు తెఱంగునం జిగురుసెజ్జిం బొర్లఁగా నప్పట
ప్పటికిం జేరఁగనిల్చిన ల్లాడలిపైఁ బన్నీరు చల్లంగ ను
త్కటమయ్యెం బెనుకాక బంగరుసలాకంబోలు నబ్బలకున్— ఆ. 3

గీ. తొట్టుకొను నడ్లులును వెడద్రొక్కుపల్కు

లుల్లముల సి గైఱుంగమియును ఘటించి,

జవ్వనులకును మరల శై శవముఁ దెచ్చె

వారుణియు నెట్టిసిద్ధౌషధీరసంబొ—ఆ. ౪

ఉ. లజ్జకుఁ బావు శీలముఁ గులంబు వడి నివిడిపించు సూన్యతం

బుజ్జననేయఁ జేయు మొగమోటమఁ దూలుచుఁ బాతకంబులన్

మజ్జన మార్చు నార్చు నభిమానము రోతల కియ్యకొల్పు నీ
ముజగ మైనఁ ద్రిప్పు దుదిముట్టదు తా ధనకాంక్ష యేరికిన్ - ఆ. ౧
ఉ. ఏకడఁజ్ఞాచ్చునో సుకృత మెచ్చటడాఁగునొ తృప్తి యెప్పుడో
పోకడ శాంతి కెం దడఁగిపోవునొ సౌఖ్యము మాన మేమియకా
నో కృప యెట్లు మాయ మగునో యశ మేగహనంబుదూఱునో
లోకమునం దెఱుంగ మొకలోభ మెదిర్చినమాత్రఁ జిత్రమై - ఆ. ౨
ఉ. ఖండసుధాకరాలికలు గాఢవిరక్తిఁ దపస్విశిష్యులై
యుండిరి పూవుదప్పుటకు నుల్లము రోసి రతీశుఁ డిక్షుకో
దండముఁ బుష్పబాణములతండముఁ బాఱఁగవై చి చేతులన్
దండమునుం గమండలువుఁ దాలించి మస్కరి గాకయుండునే - ఆ. ౩

8. కా సె సర్వ పు

ఇతఁడు సిద్ధేశ్వరచరిత్ర మనునామాంతరముగల ప్రతాపచరిత్ర మును ద్విపదకావ్యముగా రచించెను. ఈకవికాల మెప్పుడో నిశ్చయ ముగాఁ దెలియదుగాని యితని గ్రంథము మిక్కిలి పురాతన మైనదనుటకు సందేహములేదు. ఇతఁడు ప్రతాపరుద్రుని యనంతరమునఁ గొంత కాల మయినతరువాత నుండినవాఁడు. ఈతని కవిత్వమునందు లక్షణ విరుద్ధము లై నప్రయోగము లనేకములు గానఁబడుచున్నను, చరిత్ర ముగా నీగ్రంథము మిక్కిలి యుపయుక్త మయినది. ఈతని గ్రంథము నుండియే కూచిమంచి జగ్గకవి తనసోమదేవరాజీయమునందు విశేష భాగము గ్రహించి యున్నాఁడు. తిక్కన సోమయాజి చరిత్రమునం దీగ్రంథమునుండి కొంతభాగ ముదాహరింపఁబడినందున, ఇందుండి యిప్పుడు గొన్నిపంక్తులు మాత్రమే గ్రహింపఁబడును.

ద్వి. గణపప్రసాదతః గలిగిననుతుని
 గణపతినామంబు ఘనముగాఁబెట్టి
 తూర్పుదేశం బేగి తూర్పురాజులను
 నేర్పుతో సాధించి యోర్పుమీఱంగఁ
 బాండుదేశాధీశు బాహుబలాఘ్యఁ
 గాండంబులనుగొని గం డడఁగించి
 చండవిక్రమకళాసారదుర్వార
 పాండిత్య ధనురస్త్రుభద్రుఁ డారుద్రు ఓఁ.

* * * *

ఇది శ్రీసకలవిద్వదిభసాదకమల
 సదమలనేవన సభ్యసంస్మరణ
 భాసురసాధుభావనగుణానూన
 భూసురాశీర్వాద పూజనీయుండు
 కాసె మల్లనమంత్రి ఘనకుమారుండు
 వాసిగాఁ జెప్పె సర్వప్రచునతఁడు.

—

9. భాస్కర పంతులు

ఈకవి కన్యకాపురాణమనెడి యెనిమిదాశ్వాసముల పద్యకావ్యమును రచించెను. రాజరాజనరేంద్రుని తండ్రియైన విష్ణువర్ధనమహారాజు గోదావరీమండలములోని పెనుగొండలోనుండిన కుసుమసెట్టియను కోమటియొక్క కొమార్తెను కామించి యామెను తన కిమ్మని యడుగఁగా తండ్రి యియ్యనన్నట్టును, అందుమీఁద విష్ణువర్ధనుఁ డాకన్యను ఒలాత్కారముచేత గ్రహించుటకుఁ బ్రయత్నింపఁగా కుసుమసెట్టియు కఠోరును నూటరెండు గోత్రముల యితరవైశ్యులును నగ్నిహోత్రములోఁబడి మృతులయినట్టును, కోమట్లలో నూలుకట్టుంబములు పడమటకును, ఎనుబది కుటుంబములు తూర్పునకును, ఇమ్నూలు కట్టుంబములు దక్షిణమునకును, నూటముప్పది కట్టుంబములు త్తరమునకును పాటిపోయినట్టుచు, కన్యకాశాసముచేత విష్ణువర్ధనుఁడు శిరస్సు వ్రక్కలయి చావఁగా నాతనిపుత్రుఁ డయిన రాజనరేంద్రుఁడు వైశ్యులను శాంతపఱచి కుసుమసెట్టి కొడుకైన విరూపాక్షుని పనునెనిమిదిపట్టణముల కధికారినిజేసి మిగిలిన కోమట్లను పెనుగొండలో నుండునట్లు చేసి నట్టును ఇందుఁ జెప్పఁబడినది. ఇప్పటికిని పెనుగొండ కోమట్లకు ముఖ్యస్థలము. అక్కడ కన్యకాపరమేశ్వరిపేర దేవాలయము కట్టఁబడి వైశ్యులచే మిక్కిలి గౌరవముతో చూడఁబడుచున్నది. గ్రంథకర్తయైన భాస్కరపంతు లచుబ్రాహ్మణుఁడు పెనుగొండ, కొండవీడు, రాజమహేంద్రవరము మొదలయిన ప్రదేశములయందుండిన కోమట్లకు గురువయియుండి కన్యకాపురాణమును రచించి, వైశ్యులవిషయమయి కొన్ని కట్టుపాటలుజేసి, నూటరెండు గోత్రములవారి నాకట్టుఁబాటకు లోఁబఱచి, తనయేర్పాటులను మీఠినవారిని వృద్ధాప్తులనుగా బహుష్కరించి తనకు వశ్యులయినవారికిఁ దా నాచార్యుఁడును ఘోషితుఁడును

సయ్యెను. గ్రంథసామగ్రి తక్కువగుటచేత నీతనికాలమిదియని నాకిప్పుడు నిశ్చయముగాఁ దెలియక పోయినను, ఇతఁడు పదునాఱవ శతాబ్దమునకు బూర్వఁడని తెలియవచ్చుచున్నది. ఈతని కన్యకాపురాణమునుండి రెండు పద్యముల నిం దుదాహరించుచున్నాను.—

ఉ. అంతట నింగితజ్ఞుఁ డగునాకుసుమాఖ్యుఁడు నాదరంబునన్
గాంతను జూచి పల్కె ననుకంప దలిర్పఁగ నీమనంబునన్
జింత వహించి యిట్లునికి చెప్పుము నీకు మనోరధార్థముల్
సంతసమంద నిత్తును విచారము మానము దైవ్య మేటికిన్. ఆ. ౧.

చ. జలనిధి మేరదప్పిన నిశాకరబింబము త్రోవదప్పినన్
బలుపిడి ధాత్రి క్రుంగినను భాస్కరుఁ డిట్లుదంపకుండినన్
గులగిరి సంచలించినను గూర్మము భూమి భరింప కుండినన్
బలికిన బొంకనేరరు కృపాసిధులై తగువై శ్యు లెప్పుడున్. ఆ. ౨.

10. బైచరాజు వేంకటనాథకవి

ఇతఁడు పంచతంత్రమును పద్యకావ్యమునుగా రచించెను. ఈ కవి క్షత్రియుఁడు ఈతని తాతయైన బైచరాజునుబట్టి యీ కవి కీయింటిపేరు కలిగినట్లు తోచుచున్నది. కవి తనవంశక రయైన బైచరాజు నిట్లు వర్ణించియున్నాఁడు :—

ఉ. ధీరత రాజవంశజలధిం బ్రభవించె మహావిరోధిసం
హారవిహారి సాశ్వబిరువాంకుఁడు బైచనృపాలుఁ డద్ధరి
త్రీరమణీమనోహరునితీవ్రయశస్సృతికిన్ హారాద్రినీ
హారవసుంధరాధరము లయ్యె సమగ్రవిహారశైలముల్.

ఈ కవికాలమును సరిగా నిర్ణయించుటకుఁ దగిన యాధారము లేవియు దొరికినవికావు. తమనిఘంటువునందు బ్రౌణ్ దొరవా రితఁడు ౧౫౦౦ న సంవత్సరప్రాంతముల యందుండినట్లు వ్రాసియున్నారు. ఇందుకు విరుద్ధములైన ప్రమాణములు కనఁబడు వఱకును మన మాకాలమునే సిద్ధాంతముగా గ్రహింపవచ్చును. ఈ వేంకటనాథుఁడు పూర్వకవి వృత్తము నీ క్రిందిపద్యమునఁ జేసియునాఁడు—

మ. హృదయబ్రహ్మరథం బతిప్రియతమం బెక్కింతుఁ జేత్రోమరు
త్సదనాస్థానికే దెత్తు మానసనభస్సంచారిఁ గావించు హృ
ద్విదితక్షీరసముద్రభేలనమునం దేలించు నుత్కృష్టవ
స్తుమలం బ్రాజ్ఞులఁ దిక్కయజ్ఞ నమరేశుఁ సోము శ్రీనాథునిన్.

ఇందు శ్రీనాథుఁడు పేర్కొనఁబడియుండుటచేతఁ గవి ౧౫౫౦ న సంవత్సరమునకుఁ బూర్వపువాఁడు కాఁడనుట నిశ్చయము. కవి కత పెదతండ్రినిగూర్చి “లింగక్షోణిపాలుండు యవనసైంధవకాననానలుండు” అని వ్రాసియున్నందున నతఁడు మహమ్మదీయులకును హిందువులకును దక్షిణహిందూస్థానములో యుద్ధములు జరుగుచున్న కాలములో నుండి యుండవలెను. ఇతఁడు తన గ్రంథమును హరిహరనాథున కంకితముచేసి, ఆ విషయమున నిట్లు వ్రాసికొనియున్నాఁడు—

క. ఏచనవు గలకు హరిహర | సాచివ్యము నొంద నన్యజనులకు మది నా
లోచింపఁ దిక్కయజ్ఞకు | నాచనసోమునకు మఱియు నాకుందక్కన్.

హరిహరనాథునకుఁ గృతియిచ్చుటచే నితఁడు నెల్లారిమండలము లోనివాఁడని తోచుచున్నది. అప్పకవిగాని మఱి యే యితర లక్షణ కర్తగాని యీతనిపద్యములను లక్ష్యములనుగాఁ జేకొనియుండ లేదు. ఆ హేతువునుబట్టి యితఁడాధునికుఁడని యూహించుటకంటె నీతని గ్రంథమునందు లక్షణవిరుద్ధములయిన ప్రయోగము లుండుటచేత నుదహ

రింప మాసిరని తలఁచుట మేలు. ఇతఁడు కవిత్వ మెట్లుండవలెనో యీ క్రిందిపద్యమునఁ దెలిపియున్నాఁడు—

చ. ఘనతరఘూర్జరీకుచయుగక్రియ గూఢముగాక ద్రావిడీ
స్తనగతిఁ దేటగాక యరచాటగునాంధ్రవసూటిచొక్కపుం
జనుఁగవఁబోలి తేటయును హటుదనంబును గాకయుండఁ జె
ప్పినయదెపో కవిత్వ మసిపిందు నగిం చటుగాకయుండినన్.

వ్యాకరణదోషము లనేకము లున్నను మొత్తముమీఁద నీతని కవిత్వము పయినిజెప్పినట్లే యుండి ప్రౌఢమయి హృదయూహ్లాదజనకముగా నున్నది. పర్వతరాజపుత్రుఁడయిన యీ వేంకటనాథకవి పంచ తంత్రములోని కొన్ని పద్యములను సింహదాహరించుచున్నాను—

చ. పలికినమాట నిల్వఁ డెడపందడపం జెడనాడు వచ్చుమె
చ్చుల దిగమ్రింగుఁ దొల్తోలుతఁ జూచినచూపులఁ జూడఁ డేర్పడం
జులకదనం బొనర్చు నెరసుల్లు టియించు నదల్చివై చుఁ గే
వలన్మపసంశ్రయంబు పగవారలకు న్వల దివ్వసుంధరన్—

మిత్రభేదము.

చ. ఇట ననుడించి యేమిగత మేగెను చెప్పఁగదన్న యెట్టులె
క్కటిని జరింతు నన్న తృటికాలము ని న్నెడఁబాసియున్ని దు
ర్ఘటముగదన్న నాకడను గల్గిన యీధృతి యెందుఁ బోయె ని
ప్పటికి విచిత్ర మన్న విధి భద్రవిరోధిగదన్న యెన్నఁగన్—

సుహృద్భయము

చ. సురియ కరంబునం గొనక శూరుఁడు నీతికళావిలాసభా
సురుఁడు వధించు వైరి విరసున్ దవుదవ్వులఁ జెంత నుండియున్
సురియ ధరించియున్ మగువచొప్పున నేమియుఁ జేయలేడు త
నైరలఁగఁజేయ మానవ నికృష్టుఁడు మాటలు వేయునేటికిన్—

సం విగ్ర.

ఉ. చెప్పిన నంతరంగమున సింగఁడుబూరఁడునై ప్రియంబు సాం
పుష్పతిలంగఁ బల్కెనది యోయి కృతఘ్నుఁడ నీవు కావె య
పుష్ప సుహృత్తముం డయినయాయన నింటికిఁ దెచ్చి వెల్పు నే
చొప్పునఁ గొల్తు రట్లు పరిశుద్ధసపర్యలఁ గొల్చు టొప్పదే-

లబ్ధినాశము

ఉ. చావిని బ్రాహ్మణుండనియె నన్నఁ బ్రయత్న మెల్లర్పఁ బట్టికిం
గావలిపెట్టి పుట్టినిలు గాల్పఁగ నీ వటుపోవ నేను నా
'లో' వివరంబుమాలి మృగలోచన ముంగిస నే కిశోరర
త్నావిధి కొప్పు నేర్పఱచి జాటితి మందిరబాహ్యాభూమికిఁ—

అసంప్రేక్ష్యకార్షితము

11. అయ్యలరాజు రామభద్రుఁడు

ఈకవి యాఱువేల నియోగిబ్రాహ్మణుఁడు, తిప్పయార్యుని ప్రపౌత్రుఁడు, పర్వతన్నపౌత్రుఁడు; అక్కయార్యుని పుత్రుఁడు. ఈతఁడు కడపమండలములోని యొంటిమెట్ట గ్రామములో, బుట్టి పెరిగినవాఁడు, పరసన్న ముమ్మడి పరదాచార్యునకు శిష్యుఁడయి వైష్ణవమతాభిమానమును గలిగియుండినవాఁడు. ఇతఁ డొంటిమెట్టలో నున్న కాలముగో నచ్చటి వీరరాఘవస్వామిమీఁద నొకశతకమును జేసెను. ఇతఁడు మెట్ట మొదటఁ గృష్ణదేవరాయల యంతిమదశలో విజయనగరములోఁ బ్రవేశించి కృష్ణదేవరాయనిచేతఁ దద్విరచితమయిన సకలకథాసారసంగ్రహమును తెలియింపఁ గోరఁబడెను. కాని గ్రంథపూర్తి కాకముందే కృష్ణదేవరాయలు పరమపదము నొందినందున రామభద్రకవి గ్రంథము నాతని కంకితము చేయక యవతారికయందుఁ కృష్ణదేవరాయల ప్రార్థనచేతఁ దానాగ్రంథమును రచించితినిని మాత్రము వ్రాసెను. ఈసకల

కథాసారసంగ్రహము శ్రీరామ పురూరనశ్చరిత్రాదులనుగల తొమ్మిది
యాశ్వాసముల గ్రంథముగా నున్నది. ఈగ్రంథమునందును రామభద్ర
కవి సూక్ష్మబుద్ధి గలవాడని యూహించుటకుఁ దగినమార్గము లనేక
ములు గానఁబడుచున్నను, కవిత్వము ప్రౌఢముగాక వ్యాకరణదుష్ట
మయి బాలవిరచిత మని సూచించుచున్నది. ౧౫౩౦ వ సంవత్సరమున
కొకటి రెండేండ్లుముం దీకవి గ్రంథరచన తారంభించినట్లు తోచు
చున్నది. ఈకవి సకల కథాసారసంగ్రహముయొక్క యవతారికయందుఁ
బాను గ్రంథరచన చేయఁబూచుటనుగూర్చి యీక్రిందిపద్యమును వ్రాసి
యున్నాఁడు—

ఉ. నన్నయ తిక్కనాదికవినాథులు చెప్పినయట్లు చెప్పలే
కున్నఁ దమ త్రాండ్రకవు లూరకయుండిరె తోచినట్లు ని
త్యోన్నతబుద్ధిఁ గల్గియులు యోజ రచింపక యందు జ్ఞానసం
పన్నులకావ్యముల్ హరిసమర్పణమైఁ జెలువొందు నెందునున్.

ఈబాలకావ్యమయిన సకలకథాసారసంగ్రహమునుగూర్చి యిందు
విస్తరించి వ్రాయక యంగలి పద్యములను మాత్రము రెంటిమూటి నిం
గుదాహరించుచున్నాను—

సీ. కానకకన్న సత్సానుండు నేటికిఁ

గానకకన్న సత్సానుఁ డయ్యె

బుణ్యజనోత్కర్ణ పురుషుండు నేటికిఁ

బుణ్యజనోత్కర్ణ పురుషుఁ డయ్యె

ద్విజముఖ్యులనుగూడితిరుగుబాలుఁడు నేడు

ద్విజముఖ్యులనుగూడి తిరుగుటయ్యె

గోత్రపావనుఁ డైనకొమరుండు నేటికి

గోత్రపావనుఁ డైనకొమరుఁ డయ్యె

మత్తగజదానధారార్ద్ర)మార్గములను
దరులనీడల నెప్పుడు, దిరుగువాడు
మత్తగజదానధారార్ద్ర)మార్గములను
దరులనీడల నెప్పుడు, దిరుగుటయ్యె.

- చ. చదువు వివేకమూల మని సద్గురుసన్నిధి ధర్మశాస్త్రముల్
చదివి సుధాకరుండు నిజసద్గురుపత్నిని దా రమించుటన్
జదు వవివేకమూలమయి సంభవ మయ్యె నదేమనందు నా
మదనమహత్త్వ మెన్న నసమానపరాక్రమ మెన్నిభంగులన్.
- చ. వినుతనిజాంఘ్రముల ని్వడిచిపెట్టక పట్టుక నేలవ్రాలి లే
వనిగయుకు న్నరుండు బలుబౌసల నమ్మిక లిచ్చి గూదరం
బునఁ గరమంది తేవనిడి భూతదయాంచితమానసోన్నతిక
దనరినయాత్మవంశకధనంబు వచించిన లేచె వాఁడొగిన్.

సకలకథాసారసంగ్రహమును ముగింపకమునుపే కృష్ణదేవరా
యలు మృతినొందినందున, ఆదరించుప్రభువులులేక బీదవాడయిన రామ
భద్రకవి యందగుడు, దిరిగి గుత్తియప్పలరాజు మొదలై నవారి నాశ్ర
యించి వారిమీఁదఁ జాటుపద్యములను జెప్పుచు, గొంతకాలము జీవ
నముచేసి, కడపటఁ కృష్ణదేవరాయని యల్లుఁ డయిన రామరాజయొక్క
మేనల్లుఁ డగు గొబ్బూరి నరసరాజువద్దఁ జేరి తాను తరువాత రచియిం
చిన రామాభ్యుదయము నారాజున కంకితము చేసెను. ఈకవి గుత్తి
యప్పలరాజుపయిని జెప్పిన చాటుపద్య మొకటి యింగు క్రిందఁ
బొందుపఱుచుచున్నాను—

రాజమనోజా! వీద్యా! భోజా! దీనార్థికల్పభూజా! రిపుసం
భాజా! వైభవవిజితబీ! డౌజా! రవిశేజ! గుత్తి యప్పలరాజా!

ఈకవి చిరకాలము జీవించి బహుసంతానవంతుఁ డగు దారి
ద్ర్యముచేత బాధపడినవాఁడు. ఈతని సంతానాధిక్యమును, ట్టి యింకను

జనులు పిల్లల రామభద్రయ్య యనియు పిలిచెడువాడుక గలకు.
 ఇతఁడు కృష్ణదేవరాయని యాస్థానకవి యన్నపేరే కాని యీతనికాల
 మంతయు నించుమించుగా నారాయనియనంతరముననే గడపఁబడినది.
 ఇతఁడు కొంతకాలము పింగళి సూరన్నకును, తరువాత రామరాజ
 భూషణునకును సమకాలికుఁడుగానుండి కృష్ణదేవరాయల మరణానంతర
 మున నించుమించుగా నలుబది యేబది సంవత్సరములు బ్రదికి ౧౫౮౦వ
 సంవత్సరప్రాంతమునందు మృతినొందెను. ఈతఁడు చేసినగ్రంథము
 రామాభ్యుదయము ముఖ్య మయినది. ఇది మిక్కిలి ప్రౌఢమయిన
 కవితాధోరణి కలదయి, పదగుంభనమునందు పాండురంగ మహాత్మ్యమును
 బోలి యమకానుప్రాసములను గలదిగానున్నది. ఈకవి ప్రారంభదశ
 యందుఁ గృష్ణదేవరాయల దర్శవార్ధముగా విజయనగరము వచ్చినప్పు
 డూరిబయల రామరాజభూషణునిశిష్యు లొకపద్యమును గుర్వాజ్ఞాను
 సారముగాఁ జెప్పఁబూని కుదురక యాలోచించుచున్నట్లును, వారు
 చలిచేత వడఁగుచు నచ్చటకు రాఁ దటస్థించిన యీ కవికి చలిమంట
 వేసి కప్పుకొన బట్ట నిచ్చి యతనిచేత

సీ. మోహాపదేశ తమోముగ్రితము లై న

కనుదమ్ముల హిమాంబు లునుపరాదు

శ్రమబిందుతార కాగమఖన్నకుచకోక

ములఁ జంద్రనామంబు దలఁపరాదు

శీర్షదాశావృంత శిథిలతాసులతాంత

మసియాడ వీవన ల్విసరరాదు

పటుతాపపుటపాక పరిహీణతను హేమ

మింకఁ బల్లవపుటా ర్చిడఁగరాదు

లలన కానంగకీలికీలాకలాప

సంతతాలీఢ హృదయపాత్రాంతరాళ

పూరితన్నహపూరంబు పొంగిపొరలఁ

జల్లనిపటీరసలిలంబు చల్ల రాదు.

అనుపద్యమును చేయించి తాము రచించిన పద్యముగాఁ జెప్పి తమగురువునకు సమర్పించినట్లును, రామరాజభూషణుడొకపద్యముయొక్క చమత్కృతికిసంతోషించి దానిని తనవసుచరిత్రమునందు వేసికొన్నట్లును, ఒక పుక్కిటపురాణము కలదు గాని యది యెంతమాత్రమును విశ్వాస పాత్ర మయినదికాదు. కృష్ణదేవరాయలకాలములో రామరాజభూషణుడు కవిత్వమును జెప్పట కారంభించినట్లే కనఁబడక పోవుటచేత నాతని కప్పటికే శిష్యబృంద మున్నదన్నవార్త యసందర్భ మగుటను బట్టియు, వసుచరిత్రము కృష్ణదేవరాయల యనంతరమున ముప్పదియైదు సంవత్సరములపాటును బ్రకటింపఁబడక పోవుటచేత నంతటి మహాప్రౌఢ గ్రంథమును రచించిన రామరాజభూషణుఁ డొక్కపద్యమును రచించుట కశక్తుఁ డయి యంతకాలమునకు తిరువాత నితరకవియొక్క పద్యమును దనదిగాఁ దనపుస్తకమునందుఁ జేర్చుకొనె ననుటకంటె హాస్యాస్పద మయినమాట వేఱొకటి లేకపోవుటనుబట్టియు, ఈగ్రంథ చౌర్యకథ కల్పననిపుణులదేకాని కవిది కాదనుట స్పష్టము.

రామభద్రకవియొక్క కవితాపటిమనుజూచి రామరామభూషణుడు మాత్సర్యగ్రస్తఁ డయి యతఁడుచేసిన రామాభ్యుదయము యొక్క ద్వితీయాశ్వాసములోని “సింహ నఖాంకురచ్ఛిన్నే” త్యాది పద్యమునుజదివినప్పుడు ‘పృథుల షడ్జస్వరోద్ధితభిల్లపల్లవాధిరాగీతికాక్షణ నాతిభీతిపరవశాత్మపటీరకోటరకుటీరలీనఫణి’ యనుచో వీణారాదము నకు ఫణులు బెడరుట స్వభావవిరుద్ధమని తప్పునట్టె ననియు, దాని పయిని రామభద్రకవి నెమలియొక్క షడ్జస్వరముచేతఁ బాములు భయపడుట స్వభావసిద్ధమే యని సమాధానముచెప్పి యీతని గర్వ

భంగము చేసె ననియు, మఱియొకకథ చెప్పుదురు. కొంచెము మంచి గ్రంథమును రచించిన కవికెల్ల నతని యిష్టదేవతయో సరస్వతియో వచ్చి గ్రంథగచనము చేసిపెట్టినట్లుగా మనలోఁ జెప్పుకొనెడు వాడుక ప్రకారముగా రామభద్రకవికిని రాజునొద్ద దా నాఱునెలలలో గ్రంథమును జేసి తెచ్చెదనని ప్రతిజనుపట్టి తేలేక పోయినప్పుడు మితిపెట్టిన కడపటి దినమురాత్రి యాతని యిష్టదేవతయైన శ్రీరామమూర్తియే రామాభ్యుదయమును జేసిపెట్టి కనియొక్క మానము కాపాడెనని జనప్రతీతి యొకటికలదు. సకలకథాసారసంగ్రహమునందున్న రీతి పద్యములలో ననేకము లీరామాభ్యుదయమునందుఁ గానఁబడుచున్నవి. వానిలోనొక్క దాని నిం దుదాహరించుచున్నాను—

సీ. కానకకన్న సంతానంబుగావునఁ

గానకకన్న సంతానమయ్యె,

నరయ గోత్రనిధానమై తోచుగావున

నరయ గోత్రనిధానమయ్యె నేడు,

ద్విజకులాదరణవర్ధిష్ఠుండు గావున

ద్విజకులాదరణవర్ధిష్ఠుఁ డయ్యె,

వివిధాగమాంతసంవేద్యుండు గావున

వివిధాగమాంతసంవేద్యుఁ డయ్యెఁ

గటకటా దాశరథి సముత్కటకరీంద్ర

కటకలితదానధారార్ద్రకటకమాగ్ని

గామి యెట్లుచరించు నుత్కటకరీంద్ర

కటకలితదానధారార్ద్రకటకతటుల.

ఈకవి రేఫ శకటరేఫములభేదమును పాటింపక యశ్రిశాసము లండు యధేచ్ఛముగా మైత్రి కలుగఁజేసినవాఁడు. ఈతని కవిత్వరీతి బెలుపుట కయి రామాభ్యుదయమునొని కొన్ని పద్యముల నిందు న్రాయుచున్నాను —

చ. ప్రమద మెలర్ప నుగ్రమృగబాధ హరింపఁగ వేటమై నర
 ణ్యమునకు రా నఘం బొదవె నక్కట! ధర్మముఁ చాలుఁ గుక్కఁ2
 ట్టు మనుట యెంచి విల్లటు తటుక్కన ధారుణి వై చి సారమే
 యముల మరల్పఁ బంచె మృగమాక్రియ పూని విభుండు ఖిన్నుఁడై .
 అ ౨.

ఉ. అక్కట' కోసలక్షీతివరాత్మజ కానకకన్నముద్దులే
 జక్కనిమంచిరాకొమరుఁజందురు 'డెక్కడ ? యధ్వరావనం
 బెక్కడ ? దైత్యసంహరణ మెక్కడ ? ఘోరవనాంతరశ్రమం
 బెక్కడ ? యెట్లు లంపుమనియె న్ముని ? నో రెటులాడె నితఁకు ?
 అ ౩

ఉ. వింధ్య మధిత్యకాకటకవిస్ఫుటపాదపపుష్పగుచ్ఛసౌ
 గంధ్యమః హేమధాతుమయకల్పితసంధ్యము బద్ధమేరుసా
 గంధ్యము చండకేసరనికాయనిరాకృతభద్రదంతిద
 ర్వాంధ్యముఁ గ్రుంగఁద్రొక్కితి మహాగుణభూషణ సత్యభాషణా.
 అ ౪

ఉ. చూచుటలే దశోకవనిఁ జొచ్చి యటుంజని చూచెదంగదా !
 యాచపలాక్షీ మజ్జినని యచ్చటనుండినయేని లెస్స లే
 దా చతురాననుండు మొదలైన సుపర్వు లెఱుంగఁ జిచ్చులో
 వై చెడఁగాక యీయొడలు వానరవీరులమ్రొల వై తునే?
 అ ౫

12. వెల్లంకితాతంభట్టు.

ఇతఁడు కవిచింతామణి యనులక్షణగ్రంథమును జేసిన గొప్ప కవి. ఈతఁడు నైదికబ్రాహ్మణుఁడు; ఈతని తండ్రి యబ్బయ్య; తల్లి యెఱ్ఱమ్మ. ఈకవి కృష్ణరాయని రాజ్యారంభకాలమునం దుండిన వాఁడు. కొందఱీతఁడు కృష్ణదేవరాయని కాలమునకుఁ జూర్వమునందే యుండెనని చెప్పుదురుగాని యితఁడు తనకవిచింతామణిలో నైషధము, భోగినీదండకము, జైమినిభారతము మొదలగు గ్రంథములనండి యుదాహరణములు గైకొని యుండుటచేతను, జైమినిభారతమును రచించిన పిల్లలమఱి పిఁవీరన్న కృష్ణదేవరాయని తండ్రితాతలకాలములోనే యున్నవాఁడగుటచేతను, తాతంభట్టు- కృష్ణరాయనికాలమునకుఁ జూర్వమునం దుండినవాఁడయినట్లు తోచదు. ఇతఁడు కవిచింతామణి యందు వ్యాకరణమును, ఛందస్సును, కావ్యలక్షణమునుగూడఁ గొంత వఱకుఁ జెప్పియున్నాడు. ఈలక్షణవేత్త కవిచింతామణియందుఁ దన్నుఁ గూర్చి వేసికొన్న పద్యము నిందుదాహరించుచున్నాను. —

సీ. శుచి యెఱ్ఱమాగర్భశుక్తిముక్తామణి యబ్బధీమణిసూచుఁడనఘబుద్ధి,
పావనవళితశాలావతగోత్రుఁడహార్యధైర్యుండు రామార్యతమ్ముఁ,
డప్టభాషాప్రక్రియాలబ్ధవర్ణుండు సన్నతసాహిత్యచక్రవర్తి,
యనవద్యసర్వవిద్యాపారదృశ్యుండు విద్యజ్ఞనవ్రాతవిశ్రుతుండు,

సకలహరిదంతరాశవిశ్రాంతవిశద
క్తార్తికచంద్రికాయతకిర్తి శాంతి
హరినిభుండాప్యవాణీవిహారవసతి
తామసోల్లంఘి వెల్లంకితాతసుకవి.

ఈతఁడు రచియించినది లక్షణగ్రంథముగుటచేఁ గవిత్వనైపుణినిగూర్చి

వ్రాయుట యుచితముకాదు. అయినను గవిత్వరీతిఁ జెలుపుట కయి
కవిచింతామణినుండి రెండుపద్యముల నిం దాదాహరించుచున్నాను—

క. ఆది బురాణాగమములు

వేదంబులు నోరఁగాయవేయక నుడువక,

వాడేలా కవినరులకు

మేదిని నెవ్వారు సాటి మించినగరిమకొ.

శా ని న్నాడింపఁగవచ్చు గోపతనయుల్ నెయ్యంబున న్వేదిపై
నున్నా రీకడిఁగొమ్ము జోగులు కరాళోన్మతులై వచ్చెదన్
వెన్నా మీగడయున్ ఫలం బొసఁగెదక వేగంబె రా రమ్ము మా
యన్నాయంచును వ్రేతపెట్టు హరి యో యమ్మా నగు న్మాటికిన్.

13. కు మ ర మొ ల్ల.

రామాయణమును తెనుఁగున రచించిన యీ మొల్ల వాఁడె
కూరి కేసనస్వామికూతురు. ఈమె తనపుస్తకమునం చెక్కడను దని
వంశమునుగూర్చి చెప్పుకొనకపోయినను, ఈమె కులాలవంశజులయని
పరంపరగా వాడుకవచ్చుచున్నది. ఈమె నివాసగ్రామము పశుగుపా
డినియు, ఈమెయు తిక్కన సోమయాజులు భారతమును వెనిఁగించి
నప్పుడు లేఖఁజుగానుండిన కుమ్మరిగురునాథుఁడును, సోమనాథుల
తండ్రియైనకొమ్మనకూరంగప్ప యనుగుంభకారునిపుత్రివలన జన్మించి
రనియు, కొందఱు వ్రాసియున్నారుకాని యావ్రాణి సమాధానముగా
నది. ఈ మొల్ల తిక్కనసోమనాథకాలములోనే జన్మించి దక్షిణ
పక్షమున,

“స్తుతగుణోద్దాము నాచన సోము భీము
నవ్యమంజులవాగ్ధుర్య సన్నపార్య
రసికుఁ డై నట్టి శ్రీనాథు రంగనాథు”

అని తనరామాయణమందలి కవిస్తుతిలో, దిక్కనసోమయాజి కించుమించుగా నిన్నూఱుసంవత్సరములతరువాత నున్న శ్రీనాథుని స్తుతించుట సంభవింపనేరదు. కాబట్టి మొల్ల శ్రీనాథునికాలమునకుఁ దరువాత నున్నదనుటకు సందేహము లేదు. ఈమె కృష్ణదేవరాయల కాలములోని యల్లసాని పెద్దనాదుల నెవ్వరిని స్తుతించి యుండక పోవుటచేత మొల్ల యాకాలమున కెంతో తరువాతిది కాదనియు స్పష్టపడుచున్నది. ఈమె కృష్ణదేవరాయల కాలములోనే యున్నట్లు కథలనేకములున్నవి. మొల్ల యాకాలమునందలిది కాదని సంశయించుటకు హేతువులేనియు గానరానందునను, ఆకాలపుకవులను స్తుతింపనందునను, ఆమె కృష్ణదేవరాయలకాలమందే యున్నదని నిశ్చయింపవలసి యున్నది. ఇప్పుడున్న తెలుఁగుగ్రంథములను బట్టిచూడఁగా, ఆంధ్ర కావ్యములను జేసినస్త్రీలలోనెల్ల నీమెయే ప్రాచీనురాలుగాఁ గానఁబడుచున్నది. ఈమె తన రామాయణములో,

“... ..గోప
వరపుశ్రీకంఠమల్లేశువరముచేత
నెఱిఁ గవిత్వంబు చెప్పంగ నేర్చినాను”

అని చెప్పుకొనుటచేత నీమె నివాసస్థలము నెల్లూరిమండలము లోని గోపవర మని తెలియవచ్చుచున్నది. ఈమె కవిత్వమునుజూచి తెనాలిరామకృష్ణుఁ డింటిపేరును గూర్చి యడిగి యాక్షేపించిన ట్లొక కథ కలదుగాని యది యిం దుదాహరింపఁదగినదికాదు. అక్కడక్కడఁ గొన్నివ్యాకరణదోషము లున్నను మొత్తముమీఁద నీమెకవిత్వము మిక్కిలి మృదువయి మధుర మయి రసవంతముగా నున్నది. ఈరామా

యణమును గొంతకాలముక్రిందటివఱకును వీధిబడులలో బాలురకు నారమునుగాఁ జెప్పుచుండిరి. ఇది పురుషులుచెప్పినగ్రంథములలో ననేకములకంటె మనోజ్ఞమై ప్రౌఢమై యున్నది. మొల్ల రామాయణము నందలి కొన్నిపద్యముల నిం దుదాహరించుచున్నాను —

ఉ. రాజులు కాంతియందు, రతిరాజులు రూపమునందు వాహినీ
రాజులు దానమందు, మృగరాజులు నిక్రమకేళియందు, గో
రాజులు భోగమందు, దినరాజులు సంతతతేజమందు, రా
రాజులు మానమందు, నగరంబున రాజకుమారు లందఱుకొ.

దాంకొంపి

చ. సుడిగొని రాముపాదములు సోకినధూళి వహించి రాయి నే
ర్పడ నొక కాంత యయ్యెనట పన్నుగ నీతపపాదరేణు ని
య్యెడ వడినోడసోకి నిది యెట్లగునోయని సంశయాత్ముడై
కడిగె గుహుండు రాముపదకంజయుగంబు భయంబుపెంచునన్.

అమోఘ

శ. చించెదదై త్యసంఘములఁ జందఱ వందఱ చేసి బ్రహ్మ బా
ధించెద లోకపాలకులఁ ద్రెళ్ళఁగ నేసెద భూతలంబు గ్ర
క్కించెద శైలజాలములఁ గీటడఁగించెద భూమివందనన్
గాంచెదఁ దల్లడిలకుము కంజహితాస్వయవార్ధిచంద్రమా.

అరిష్టరాం.

ఉ. సాలముపొంత నిల్చి రఘుసత్తముఁ డమ్మరివోసి శబ్దవి
న్మూలముగాఁగ విల్దివిచి ముష్టియు దృష్టియుఁగూర్చి గోత్ర భృ
త్కూలము వజ్రపాతహతిఁ గూలువిధంబునఁ గూలనేసె న
వ్వాలిఁ బ్రతాపశాలి మృదువందనశీలి సురాలి మచ్చుగిన్.

కీషిలంచాకా.

శా. వీరాలాపము లాడ నేల వినుమీ విశ్వప్రకాశంబుగాఁ
బారావారముఁ గట్టి రాఘవుఁడు కోపస్ఫూర్తి దీపింపఁగా
ఘోరాజి న్నినుడాసి లావుకలిమిన్ గోటీరయు క్తంబుగాఁ
గూరాశ్రుంబుల మస్తముల్ దునిమి భుక్తులైట్టు భూతాళికిఁ.

సుందరకాం

మ. అనఘం డుజ్జ్వలచాపదండమున బ్రహ్మాశ్రుంబుసంధించి యొ
య్యనఁ గర్ణాంతముగాఁ గడుం దివిచి ప్రత్యాలీఢపాదస్థుఁడై
దనుజాధీశ్వరుబాహుమధ్యము వడిం దాఁకంగ లక్ష్యంబుగాఁ
గొని బిట్టేసె నదల్చి తీవ్రతరమకాకోపంబు దీపింపఁగన్.

యుద్ధకాం

14. పిడుపర్తి సోమనాథుఁడు

ఇతఁడు శైవబ్రాహ్మణుఁడు ; పిడుపర్తి బసవనారాధ్యుని పుత్రుడు. ఇతఁడు పాల్కురికి సోమనాథుఁడు రచించిన ద్విపద బసవపురాణమును తెనుఁగున నేడాశ్వాసముల పద్యకావ్యముగా రచించెను. పాల్కురికి సోమనాథుఁడు రచించిన పండితారాధ్యచరిత్రము మొదలయిన గ్రంథములను శ్రీనాథాదు లీకవికిఁ బూర్వమునందుఁ బద్యకావ్యములనుగాఁజేసిన స్త్రీబసవపురాణపీఠికయం దీకవి యీక్రింది పద్యముచేఁ జెప్పియున్నాఁడు. —

నీ. విరచించె న్నేమిని వేదపాదస్తవం బొకపాదమున వేదయుక్తినిలిపి
హరిభక్తి వైదికిం బసి శ్రుతు లిడి చెప్పెఁ బ్రతిభ సోమేశుఁ

దారాధ్యచరిత

సరవి శ్రీనాథుఁ డాచరిత పద్యప్రబంధముచేసె ద్విపదలు తఱుచునిలిపి
 యాతంఁడె పద్యకావ్యముచేసె నై ధన్య ముంచితహర్ష వాక్యములఁ బెట్టి
 సోమగురువాక్యములు పెట్టి భీమసుకవి
 గరిమ బసవపురాణంబు గణనఁజేసెఁ
 గానఁ బూర్వకావ్యము వేఱుగతిరచించు
 వారి కాదికావ్యోక్తులు వచ్చినెగడు.

“సోమగురువాక్యములు పెట్టి భీమసుకవి... బసవపురాణంబు...
 చేసె” నన్న పయివాక్యమునుబట్టి వేములవాడ భీమకవి నన్నయభిప్రాయ
 కుని కాలములోనివాఁడుగాక పాల్కురికి సోమనారాధ్యున కెంతో తరు
 వాత నుండినవాఁ డయినట్లు విస్పష్టమగుచున్నది. ప్రతాపరుద్రుని కాల
 ములో ప్రతాపరుద్రుని మంత్రులలో నొకఁడును తన శిష్యుఁడును నయిన
 యిందుటూరి యన్నదండనాథుని సాహాయ్యముచేత పాల్కురికి సోమ
 నార్యుఁడు గ్రంథకర్త పూర్వులకు దోకిపర్తియను నగ్రహారమిప్పించెను.
 ఈయగ్రహారమునకుఁ దరువాత భంగము కలుగఁగా గ్రంథకర్తయొక్క
 ముత్తాతియైన సోమనారాధ్యుఁడు ప్రౌఢదేవరాయసి రాజ్యకాలములో
 దానిని మరల సంపాదించెను. ఈసంగతి బసవపురాణములో నీక్షించి
 పద్యమునందు జెప్పఁబడినది.

క. ఆదిన్ బ్రతాపుఁ డిచ్చిన

యాదోకిపురంబు నడుమ నంకిలి హడిగఁ

మోదమునఁ బ్రౌఢరాయమ

హీదయితునివలనఁ దెచ్చె నెల్లరు నెఱుంగఁ.

కృతికర్తయైన సోమనాథునితండ్రి బసవయ్య, బసవయ్యగొండి
 దేవయ్య, దేవయ్యతండ్రి సోమనాథుఁడు. కాఁబట్టి ప్రౌఢదేవరాయసి
 రాజ్యకాలములో దోకిపర్తి యగ్రహారమును మరల సంపాదించిన

యీ సోమనాథుడు కవికి ముత్తాత. ప్రాథదేవరాయుడు హూణశకము ౧౪౨౨ వ సంవత్సరము మొదలుకొని ౧౪౪౭ వ సంవత్సరమువఱకును రాజ్యము చేసినందున, అతని రాజ్యకాలములో నుండిన సోమనాథుని మునిమనుమడు తరువాత నటువది దెబ్బది సంవత్సరముల కుండి యుండును. కాబట్టి యీ కవి ౧౪౧౦ వ సంవత్సరప్రాంతములఁ గృష్ణ దేవరాయని రాజ్యారంభకాలములో నున్నాడని చెప్పవచ్చును. బసవ పురాణకథానాయకుడైన బసవేశ్వరుడు శ్రీశైలమునకు పశ్చిమమున నుండు హింగుళేశ్వరాగ్రహారమునందు వాసము చేయుచుండిన శివభక్తుడయిన మండంగి మాదిరాజును బ్రాహ్మణుని పుత్రుడు. ఇతఁడు శివుని వాహనమైన నందియొక్క యంశముచేత భూమిమీఁద ననతిరించెనని శైవులు నమ్ముచున్నారు. తల్లిదండ్రు లీయన కుపనయనము చేయఁ బోయినప్పుడు చేసికోక తాను శివునిదప్ప నేటొకని గురువునుగా నంగీకరింపనని నిరాకరించెను. ఇతఁడు పెద్దవాడయిన తరువాత పదునొకండవ శతాబ్దమునందు కళ్యాణపురాధీశ్వరుడుగా నున్న బిజ్జలరాజునొద్దఁ జేరి యాతని దండనాయకుని గూఠురయిన గంగాంబను వివాహము చేసి కొని కడపట బిజ్జలరాజునకు మంత్రియయ్యెను. ఈతఁడే యీ దక్షిణ హిందూస్థానమునందు వీరశైవమతోద్ధారణము చేసినవాడు. ఈతని మేనల్లుడయిన చెన్నబసవన్న కూడ వీరశైవమును దేశమునందంతటను వ్యాపింపజేసెను. బసవపురాణమునందు బసవేశ్వరుని మహిమ లనేకములు చెప్పబడియున్నవి.

సోమనాథకవియొక్క కవిత్వరీతిఁ జూపుటకయి కొన్ని పద్యముల నిందుదాహరించుచున్నాను :—

ఉ. ఖండశశాంక శేఖరు నఖండమహాత్వమెకాని యాత్మ వే

తొండు దలంపఁ డెన్నఁడు పయోజభవాన్వయదుగ్ధవార్ధిచం

ద్రుండు దురత్యయోరుభవవోషవిదూరమనఃప్రచారుః డై
మంకఃగి మాదిరాజు గుణమండితవందితుః డొప్పు నప్పురిన్ — ఆ. ౧

ఉ. పట్టకు పట్ట కింక వృషభం బది మాటలు చెల్లినప్పుడే
పెట్టితి లింగముద్ర యదె బీరము తప్పఁగఁ బట్టి తేనియున్
గొట్టుకునీశిరంబు ధరఁగూలఁగ మాబసవన్నయీన చే
పట్టులఁ గాచుటెల్ల శివభక్తులకుఁ బిరుదంబుగావునన్ — ఆ. ౫

శా. ఆనందాశ్రుపయోధి నిట్టవొడువన్ హర్షోఽర్హోమాంచన
శ్రీ నెమ్మేసికి భూషణంబుగ లసద్గ్రీవోద్గమద్గద్గ
ఛానమ్ముల్ గురుకర్ణ సత్వములుగాఁ దాత్ప్ర్యమున్ భక్తియున్
లోనన్ గీల్చొనియున్న యాత్మసుతు నాలోకించి మై పెంచుచున్ — ఆ. ౭

15. పిడుపర్తి బసవకవి

ఇతఁడు శైవబ్రాహ్మణుఁడు. బసవపురాణమును పద్య కావ్య
ముగా రచించిన సోమనాథుని తమ్ముడయిన పాలనార్యుని పుత్రుఁడు.
కాబట్టి యీ కవియు సింహుఁడగుగా సోమనాథుని కాలమునందు
యున్నవాఁడగుటచేత ౧౫౨౦ వ సంవత్సరప్రాంతమునం గున్నవాఁడని
చెప్పవచ్చును. ఇతఁడు పాల్కురికి సోమనాథుఁడు రచించిన ప్రభు
లింగలీలను తెనుఁగున నైదాశ్వాసముల పద్యకావ్యముగా రచించెను.
ఈ బ్రగు లింగలీలయందు బసవేశ్వరునికిని బసవేశ్వరుని మేల్గుఁగల
చెన్నబసవన్నకును గురువయిన యల్ల మహాభుండను జంగమునైనదియొక్క
కథ చెప్పబడియున్నది. పిడుపర్తి బసవకవియొక్క కవనవిధము
యట్లకై ప్రభులింగలీలనుండి రెండుమూడు పద్యముల నుదాహరించు
చున్నాను. —

- ఉ. ఊరును నిల్లుఁ బల్లియలు నొల్లక స్థలలితాంతరంగులై
ఘోరతరాటవిఁ ఘననికుంజములన్ సెలయేళ్ళచేంత శృం
గారవంబులన్ భయదగహ్వారసీమఁ దపంబుఁ జేసి పెం
పారుమహామునీశ్వరులయాశ్శిలుఁ దత్తట మందె నత్తఱిక్. ఆ. ౧.
- ఉ. చిత్తసరోజ మిష్టమునఁ జేరిచి చూపులు ప్రాణలింగముక్
హతఁగఁజేసి భావమున కంచితత్వ ప్తి యొసంగి సంగముల్
రిత్తులు చేసి యెందును జరింపఁగ నేరిచి తేని నీవ య
త్యుత్తమలింగమూర్తి వివి యొప్పుగఁ జేకొను సిద్ధరామనా. ఆ. 3.
- ఋ. బసవయ్యా భవదీయమందిరమునక్ భక్తిక్ సదాభోజనం
బసలారంగ నొనర్చుజంగమము లాత్యాసక్తి నాఁకంటిచే
విసువంగా నిక నేల తామసము రీవిక్ వారిఁ నోడ్తెచ్చి మీ
రిసనూనస్థితి వారగింపఁ గదర చూప హాయిగా నేటికిక్. ఆ. ౫.

16. కోట శివరామయ్య

ఈకవి సానందోపాఖ్యాన మను చాలుగాశ్వాసముల పద్యకావ్య
మును రచించెను. ఇతఁడు శూద్రుఁడు, కాశికగోత్రుఁడు, కోట బాప
సయ్య పుత్రుఁడు; కాళహస్తిపుర నివాసుఁడు. ఇతఁడు తాను కృష్ణ
దేవరాయల కాలములో నున్నధూర్జటికవి శిష్యుఁడ నని గ్రంథములో
జెప్పుకొని యుండుటచేత ౧౫౨౫ - ౧౫౫౦ వ సంవత్సరములకు మధ్య
నుండియుండును. సానందోపాఖ్యానమునందు లక్షణవిరుద్ధము లైన
ప్రమాదములు కొన్ని కాలబహుచున్నవి. కవిత్వము మృదువుగానే
యున్నది. ఈ గ్రంథమునందలి రెండు మూడు పద్యముల నిందుగాహ
రించుచున్నాను.

- ఉ. గారెలు బూరె లిడ్డెనలుఁ గమ్మనిదోసెలుఁ జక్కిలంబులుఁ
జారులుఁ గూరలుఁ ఫలరసంబులుఁ దేనెలుఁ బానకంబులుఁ
సారెలుఁ బాయసాన్నములుఁ జక్కెర లప్పడంబులుఁ
బేరిననేతులుం జెఱకుబిళ్ళలుఁ జల్లససేరుమజ్జిగల్. ఆ. ౧.
- ఉ. పాపము చేయవల్దనఁచుఁ బల్మఱుఁ బెద్దలు చెప్పిన న్మహా
కోపముమీఱ వారియెడఁ గుత్తుకబంటివిషంబు గ్రక్కఁచుఁ
బాపము గీవ మేడది నెఱం బిడి జీవము దాటిపోయి యే
దాపున నెందుఁ బోవునొ నిదాన మెఱుంగ రివేదిబోధనల్. ఆ. ౨.
- మ. జమువెంటం బురవీధులం జనుచు భాస్వత్పట్టచాశ్రీవినో
దము లీక్షింపుచుఁ జూడఁజూడ మఱియుం దండోపతండంబులై
భ్రమ కల్పించుపురీవిశేషములకుం బ్రాజ్యాశ్చతానీతుఁడై
యమునిం గన్గొని పల్కె సయమి మరందానందసాంద్రోక్తులల్. ఆ. 3.

17. కు మార ధూ ర్ణ టి

ఈకవికి నిజ మయినపేరు వేంకటార్యుఁడు. ఇతఁడు పాకవాటి
నియోగిబ్రాహ్మణుఁడు, కాళియామాత్యుని పుత్రుఁడు ; ధూర్జటికిని
పౌత్రుఁడు. ఈకవి యాకావీటిరా జయిన చినవేంకటాద్రియొక్క కోరిక
మీఁదఁ గృష్ణరాజవిజయ మనుపేర కృష్ణదేవరాయల చరిత్రమును
శ్రీరామాంకితముగా రచించెను. ఈతని కవిత్యము మిక్కిలి గససరి,
మైనది. ఇతఁడు కృష్ణరాజవిజయ మనెడి యీనాలుగాళ్ళాసములగ్రంథమును
మాత్రమేకాక సావిత్రిచరిత్రము, ఇందుమతీనివాహము మొద
లయిన గ్రంథములుగూడఁ జేసినట్లు శాళియవచ్చుచున్నది. కృష్ణరాజవిజ

యమునందలి యీకింది కవిస్తుతి పద్యమువలననే యీకవియొక్క ప్రౌఢిమ తేటపడుచున్నది—

సీ. వాక్చాసనుం డగువాని నిక్కంబుగా నలబహ్మదేవుడేయని నుతింతుఁ
గుండలీంద్రసమాఖ్యఁ గొమరొందుకవిచంద్రు ననువొంద శేషాహి
యని తలంతు

శ్రీనాథవిఖ్యాతిజెన్నొందుబుధవర్యుఁబురుషోత్తముఁడటంచుబుజ్జగింతు
ధూర్జటిప్రౌఢిచే నూర్జితుం డగువాని సాక్షాచ్ఛివుండని సంస్మరింతు
నవని మఱియును వెలసిన యాంధ్రకవుల

నాథునిక పూర్వకవుల యశోధనికుల

సారసాహిత్యసౌహిత్యసరణి వెలయ

వర్ణన లొనర్తు రమణీయవాక్యములను.

ఈకవి తన్నుఁగూర్చి కృష్ణరాజవిజయమునం దీక్రిందిరీతిగాఁ జెప్పుకొన్నాఁడు—

సీ. నను భరద్వాజగోత్రుని సదాపస్తంబసూత్రుని బాంధవస్తోత్రపాత్రుఁ
బాక నాఁ టాశ్వేలవంశప్రసిద్ధుని ధూర్జటిపాత్రు బంధురచరిత్రు
సద్గురుకారుణ్యసంప్రాప్తవిద్యావిహారుని శ్రీకాళహస్తినిలయ
చిత్రసూనాంబికాశ్రీకరానుగ్రహనాదితకవితారసజ్ఞహృదయు
సారరచనాధురీణుఁ గుమారధూర్జ
టిప్రధానాగ్రగణ్యుఁ బటీరహీర
మహితసత్కిర్తిఁ గాళియామాత్యపుత్రు
వేంకటార్యుని బిలిపించి వేడ్క ననియె.

క. బాలుఁడ వయ్యును విద్యా । శీలుఁడవు గభీరమధురశృంగారకళా
లాలితచాతుర్య కవి । త్వలోచననిపుణ వేంకటామాత్యమణి.

ఉ. చిత్రముగాఁగఁ బిన్నపుడె చెప్పితివౌ రసము ల్పెలంగ సా
విత్రిచరిత్రమున్ మిగుల వేడుక నిందుమతీవివాహమున్

స్తోత్ర మొనర్ప నర్హ మగునూక్తిగతిన్ రచించితోఁ గదా
ధాత్రిఁ బ్రసిద్ధిఁగాంచితివి ధన్యుడ వౌర కుమారగూర్జితీ.

* * * * *

చ. తెలుఁగునఁ జెప్ప నేర్చినసుధీజను లెల్ల సెబాసు ధూర్జతీ
బళి యనఁ దల్కుగుల్కువగఁ బాటిలు తేటతెనుంగుమాటలన్
మెలఁకువగాంచు బెల్కుజిగిమించఁ బ్రబంధములన్ ఘటించితో
పలుకులముద్దరాలిమిహిబంగరుబందెరవల్ చెలంగఁగన్.

* * * * *

క. మాకరుణకుఁ బాత్రుండవు । ప్రాకటగతిఁ బద్యకావ్యఫణితిం జెపుచూ
శ్రీకృష్ణరాయచరితము । నీకవితాప్రాధి సుకవినికరము మెచ్చన్.

శ్రీకృష్ణరాజవిజయములోని యీక్రిందిపద్యమునుబట్టి చూడఁగాఁ
గృష్ణదేవరాయల పట్టాభిషేకమహోత్సవమునాటి కార్వీటి బుక్కరాజు
జీవించియున్నట్లే కనఁబడుచున్నది—

సీ. చక్కెరవిలుకాని చక్కఁదనముగల్గి చొక్కమా నార్వీటి బుక్కరాజు,
సాకల్యముగఁ గీర్తి నర్పది క్తులందుఁ బ్రాకటస్థితిమించు నౌకువారు,
కంటకరాజన్య గర్వంబు లడఁగించి లీలచే మించునంద్యాలవారు,
ధాటీనిరాఘాట ఘోటీహతవిరోధికోటులై వెలయు వెల్గోటివారు.
చండతరశౌర్య లగు పెమ్మసానివారు
బూదహళివారు మొదలై నభూమిపతులు
గొలువఁ పట్టాభిషిక్తుడై చెలువుమీతై
రమ్యగుణపాళి శ్రీకృష్ణరాయమౌళి.

ఈ కవియొక్క తాత కృష్ణదేవరాయని యీస్థానమునం దున్న
వాడగుటచేతను కృష్ణరాజవిజయమును జెప్పనప్పటి కితఁడు బాలుఁడని
చెప్పఁబడియుండుటచేతను కృష్ణరాజవిజయము ౧౫౫౦ వ సంవత్సర

ప్రాంతమునందు రచియింపఁబడి యుండును. ఈ కవీయు ౧౫౬౦-౭౦ సంవత్సరముల వఱకు జీవించియుండునని యూహింపఁదగియున్నది. ఈతని కవిత్వము మృదుమధుర వాక్యరచనాధురీణమయి కర్ణరసాయనముగా నుండును. ఈతని కవనధోరణిని దెలుపుటకుఁ గృష్ణరాయ విజయములోని రెండుమూడు పద్యము లిందుదహరింపఁబడుచున్నవి—

ఉ. రీవిగ నౌకువారును గడిదిరహిన్ వెలుగోటివార లా
రావెలవారుఁ గూడుకొని రాత్రిపగల్ చతురంగసేనతో
నేవగఁ జూచినన్ దివియ నెంతయు శక్యముగాని నుర్గమా
భూవరమాళి కాంచి యొకపూటనె తీసెదనంచు నుగ్రుడై .

శా. ఔరా చూచితిగాదె రాయలబలం బౌరార యేనుంగు ల
య్యారే యీచతురంగసంఘము లహఃహః మన్నెవారల్ బళ్ళీ
ధీరుల్ రాజకుమారు లంచు మది నెంతేనద్భుతం బొందుచున్
బోరన్ శక్యమె యీనృపాలమణితో భూరిస్థిరప్రాధిమక్—ఆ. 3

మ. వెలువల్ తోడ్కొనిరా మణీఖచితమంజరధ్వను ల్మించఁగాఁ
దళుకుంజెక్కు మెఱుంగుటద్దములపైఁ దాటంకరత్నద్యుతుల్
వెలయం దా గజరాజపుత్రి యగురీవిం దెల్పుచందాన వ
చ్చె లతాంగీమణి మందమందగతులన్ శృంగార ముప్పొంగఁగన్—ఆర

18. దోనూరి కోనేరుకవి

ఈ కోనేరుకవి తెలుగున బాలభాగవతమును రచించెను. ఇతఁడు నియోగి బ్రాహ్మణుఁడు; శ్రీవత్సగోత్రుఁడు; ఆశ్వలాయన సూత్రుఁడు, దోనూరి నాగయ్యమంత్రి పుత్రుఁడు. కవి తనవృత్తాంతమును బాలభాగవతములోని యీ క్రిందిపద్యమునందుఁ జెప్పుకొని యున్నాఁడు :-

సీ, శ్రీమదహోబిలశ్రీస్యసింహసమగ్రకరుణావివేషప్రకాశమహితు
భాసురసంస్కృతప్రాకృతాదికశాస్త్ర భాషాకవిత్వ సాభాగ్యనిపుణు
జనవర్ణితాశ్వలాయనసూత్రపావను శ్రీవత్సగోత్రాబ్ధిశిశిరకరుని
సారస్యవినుతు దోనూరి నాగయ్యమంత్రిపుత్రుఁడ నై నట్టి బుణ్యచరితుఁ
జతురభూనాయకాస్థాన సకలసుజన
వందితుని నన్నుఁ గోనేరు నాథసుకవి
నర్థి బిలిపించి సత్కార మాచరించి
పలికె నట్లని గంభీరభాషణముల.

ఇట్లు కవిని బిలిపించి గ్రంథరచన చేయుమన్నది తిరుమలరాజు. ఈ తిరుమలరాజు వసుచరిత్రము కృతినందినయతఁడుగాక యాతని పెద్ద తండ్రి కుమారుఁడయిన మఱియొక తిరుమలరాజు. బాలభాగవతము నందుఁ జెప్పఁబడిన వంశానుక్రమమునుబట్టి యార్వీటి బుక్కరాజునకు తిమ్మరాజనియు, కొండరాజనియు, శ్రీరంగరాజనియు ముగ్గురు కొమ్మాల్లు గలరు. వారిలో నగ్రజుఁడయిన తిమ్మరాజునకు భార్యయైన గోపమాంబ వలన తిరుమలరాజనియు, విర్మలరాజనియు, చినతిమ్మరాజనియు, పాప తిమ్మరాజనియు, నలుగురు పుత్రులు గలిగిరి. వీరిలో జ్యేష్ఠుఁడయిన తిరు మలరాజు కాలమునం దీ బాలభాగవతము రచింపఁబడినది. ఈ తిరుమల రాజు తండ్రియగు తిమ్మరాజునకు తమ్ముడయిన శ్రీరంగరాజునకు కోన

రాజు, తిమ్మరాజు, రామరాజు, తిరుమలరాజు, వేంకటరాజు అని
యెదుగురు కొడుకులు. వీరిలో మూడవవాడైన రామరాజు కృష్ణదేవ
రాయల యల్లుడు. ఈ రామరాజువద్దనే వసుచరిత్రమును రచించిన
రామరాజభూషణుడు మొదట ఆస్థానకవీశ్వరుడుగానుండి యాతని
మరణానంతర మతని తమ్ముడైన తిరుమలదేవరాయనికి వసుచరిత్రము
నంకితము చేసెను. దీనినిబట్టి చూడగా శ్రీరంగరాయని పుత్రులైన
రామరాజ తిరుమలదేవరాజులును, తిమ్మరాజుపుత్రుడైన తిరుమలరా
జును పినతండ్రి పెదతండ్రి పుత్రు లగుటచేత సమకాలికులని యేర్పడు
చున్నది. వీరిలో రామరాజు క్రీస్తుశకము ౧౫౮౨ వ సంవత్సరము మొగ
లుకొని ౧౫౯౮ వ సంవత్సరము వఱకును రాజ్యము చేసి యా సంవత్స
రమునందు తాలికోటయుద్ధములో మృతుడగుటచేతను, ఆతనితమ్ము
డైన తిరుమలదేవరాయలు ౧౫౯౮ వ సంవత్సరము మొదలుకొని
౧౫౯౩ వ సంవత్సరము వఱకును రాజ్యము చేసియుండుటచేతను, బాల
భాగవతమును చేయించిన తిరుమలరాజుసహిత మించుమించుగా
౧౫౫౦ వ సంవత్సరప్రాంతమునం దనగా పదునాఱవశతాబ్ద మధ్యమునం
దండియున్నాఁ డనుట స్పష్టము. కడపమండలములోని కడప పట్టణము
నకు పశ్చిమోత్తర దిగ్భాగమునందు ౧౯ మైళ్ళ దూరములోనున్న
యెఱ్ఱగుడిపాడు గ్రామములోని విష్ణ్వాలయములోని శాలివాహనశకము
౧౮౭౩ వ సంవత్సరమునం దనగా హుణిశకము ౧౫౫౧ వ సంవత్స
రమునందు తిమ్మరాజు కుమారుడయిన తిరుమలరాజు దానము చేసి
నట్టున్న శిలాశాసనముకూడ ఈ యంశమును స్థాపించుచున్నది. అయినను
బళ్ళారిమండలములోని విజయనగరమునందలి హజారరాముని దేవాల
యములో ముఖద్వారముయొక్క దక్షిణపు గోడమీఁద తిమ్మరాజు
కుమారుడయిన తిరుమలరాజు శాలివాహనశకము ౧౮౮౨ వ సంవత్స
రమునందు దానముచేసిన్ట్టు శిలాశాసన మొకటి కానబడుచున్నది.

దీనినిబట్టి చూడగా నితఁడు రామరాజు పెదతండ్రికిమారుఁ డగుటచేత రామరాజుకంటె పెద్దవాఁ డయినట్టును, సామంత రాజయిన యీ తిమ్మ రాజు ముందుగా మృతుఁడగుటచేత నాతని కుమారుఁ డయిన తిరుమల రాజు రామరాజుకంటె పదిసంవత్సరములు ముందుగానే రాజ్యమునకు వచ్చినట్టును, ఊహింపఁదగియున్నది. అందుచేత నీ తిరుమలరాజు క్రీస్తు శకము ౧౫౨౦ వ సంవత్సరము మొదలుకొని ౧౫౫౧ వఱకును రాజ్యముచేసినట్టు రూఢిగా చెప్పవచ్చును. కాబట్టి గోనూరి కోనేరు నాథ కవియు పదునాఱవ శతాబ్దముయొక్క పూర్వార్థమునందే యుండి, తిరుమలరాజుయొక్క రాజ్యగంభీరతలోనే బాలభాగవతమును రచియించి యుండును. బాలభాగవతము తిరుమలరాజుయొక్క ప్రేరణచేతనే రచియింపఁబడినను, అది తిరుమలరాజున కంకితము చేయఁబడక యాతని ప్రార్థనమీఁద మృతుఁ డయిన యాతనితండ్రి తిమ్మరాజున కంకితము చేయఁబడినది. తెలుఁగు పుస్తకములయందును తామ్రశాసనాదుల యందును తిమ్మరాజునకు తిరుమలరాజనియు, తిరుమలరాజునకు తిమ్మ రాజనియు యధేచ్ఛముగా పర్యాయపదములవలె వాడబడినవి. సంస్కృతి పండితులయిన హూణవిద్వాంసు లొకరు రామారికోటలో నొక గుమ్మమునకు దక్షిణముగా గోడలోఁగూర్చిన సుమారు నలువదియొక్క యడుగుల పొడుగును మూడడుగుల వెడల్పును గల రాతిపలకమీఁద చెక్కిన తెలుఁగు శాసనములో :

“శ్రీమతు మీసరగండగొట్టె గంగయ్యరెడ్డివారు పెద్దమానపురము నందు సుఖసంకథావినోదంబున పృథివీరాజ్యము చేయుచుండగాను తద్రాజ్య రక్షామణి అయిన శ్రీనారాయణదేవ దివ్యశ్రీపాదపద్మా రాధక సకలజన ప్రతిపాలక పరబలసాధక సకలదయాసాధక వుణ్య గుణసనాథ విర్గలనాథ భూనాథుండు ఆదావాని తుంబికి మాగుడ హోలువదుర్గాలు సాధించి తదనంతరంబు రామారి పట్టణ పట్టిసాధి

ముఖుండై సుఖసంకథావినోదంబున పృథివీరాజ్యము నేయుచునుండి
శకవర్షంబులు ౧౨౧౬ అగు జయసంవత్సర మార్గశిర శుద్ధ దశమి
రవివాసరంబునందు స్వరాష్ట్ర సమస్త ప్రజాంక్షణార్థము గిరిదుర్గము
రిచియించెను.”

అని కాకతీయప్రభువుల కాలములో శాలివాహన శకము
౧౨౧౬ వ సంవత్సరమునం దనఁగా క్రీస్తుశకము ౧౨౯౪ వ సంవత్సర
మునందు గొత్తె గంగయ్యయు నొకానొక విర్మలరాజును ఉన్నట్లు చెప్పఁ
బడి యుండుటచేతను.

ఉ. “బొంకనిధర్మజుం డడుగఁబోవనిపన్నగశాయి యాజిలోఁ
గొంకనియర్జునుండు కటకుందులు లేనిశశాంకు డెన్నఁడుకొ
గ్రుంకనిభానుఁ డన్యసతిఁ గోరనిజిష్ణుఁ డనంగఁబొల్చు ధ
ర్మాంకుఁడు విర్మలక్షీతివరాగ్రణి మానధనాగ్రగణ్యుడై
మ. తనకు న్నెచ్చెలి యైనక్రీడిపయి సంతర్మోహబంధంబు పో
వనివాఁడై హరి విర్మలేశ్వరుఁడు తద్వంశంబునన్ సంపదల్
తనర న్నల్వదియే న్తరంబు లగునంతం దిమ్మభూపాలనం
దనుఁడై విర్మలరాజమూర్తి పొలిచెన్ ధర్మావనోద్యోగితన్”

ఇత్యాది పద్యములతో బాలభాగవతమునం దొకవిర్మలరాజు
వర్ణింపఁబడియుండుటచేతను, ఆవిర్మలరాజే యీవిర్మలరాజని భ్రమించి
యీకపీయు విర్మలరాజును పదునాల్గవశతాబ్దారంభమునం దున్నట్లు
వ్రాసియున్నారు. కాని వారు వివరించినకాలము సరియైనది కాదు.
కాకతీయప్రభువులకాలములో నున్న విర్మలరాజు వేటొకఁడు కాని
యీతఁడుకాఁడు. అతఁ డొకవేళ రంగనాథరామాయణకృతికర్తయగు
కోనబుద్ధరాజుతోండియైన విర్మలరాజయిన నయియుండవచ్చును. కోనేరు
కవి తనబాలభాగవతమునందు పదునేనవశతాబ్దారంభమం దున్న శ్రీనా

ఘనిః బూర్వకవినిగా స్తుతించియున్నాఁడు. కోనేరుకవియు విద్వలవాఘః
 ఘనుః పశునాల్గవ శతాబ్దారంభముననే యుండినపక్షమున తరువాత
 నూఱుసంవత్సరములకు పయిగా పదునేవశతాబ్దములో నున్నశ్రీనా
 ఘనిః బూర్వకవినిగా పరిగణించుట సంభవించి యుండదుగదా ?
 కాఁబట్టి యీకవి పదునాఱవశతాబ్దమధ్యమునం దున్నాఁ డనుటయే
 విశ్వసనీయము. ఈతనికవిత్వ మనర్గళధార గలిగి హృదయరంజకము
 గానే కానఁబడుచున్నది. ఇప్పుడు బాలభాగవతములోని రెండుఽద్య
 ములనుమాత్ర మిం దుదాహరించుచున్నాను—

చ. కలియును రాజచిహ్నములు గ్రక్కున మాని భయోపతాపదు
 ర్బలుఁ డయి తత్పదాబ్జములపై నిజహస్తము చేర్చి, దేవ' నీ
 లలితకృపాణపుత్రిక ధళద్ధళితం బగుచున్న యంతలోఁ
 జలమఱియున్ ఝళర్ఝళితసంగతి మయ్యె మదీయచిత్తమున్. ఆ. ౧

ఉ. మాన్యుల ము మ్మొలుంగ కవమానముచేతకు దుష్టజన్మతా
 దైన్యము కల్గె మాకు ననుతాపము నొందకుఁ డీర లింక నే
 మన్యము నొల్ల మేమియును నచ్యుతుఁ గ్రమ్మఱఁజేరగల్గు సా
 జన్య మనుగ్రహింపుఁ డని సారెకుఁ బ్రార్థనసేయ నత్తఱిన్. ఆ. ౨.

19. పింగళి సూరనార్యుఁడు

పింగళిసూరన్న నియోగిబ్రాహ్మణుఁడు; ఆపస్తంబసూత్రుఁడు; శౌతమగోత్రుఁడు. ఈతనితాత సూరన్న; తండ్రి యమరన్న; తల్లి యబ్బమ్మ; అమలన్న, ఎఱ్ఱన్న తమ్ములు. విష్ణుపురాణమును రచించిన వెన్నెలగంటి సూరన్న తరువాత నున్నందున, ఈతనిని పింగళి (వెనుకటి) సూరన్న యందురని యొకానొకరు చెప్పిరిగాని యది సరిగాదు. పింగళి యనునది ఈకవియొక్క గృహనామము. ఈతనిపూర్వులును పింగళివారనియే చెప్పఁబడుచు వచ్చిరి. పింగళియనునది కృష్ణామండలములోని యొకయూరు. కాఁబట్టి యీగ్రామనామమునుబట్టియే యీకవివంశమువారి కిటువంటిపేరు గలిగినది. ఈకవి ప్రబావతీప్రద్యమునందు తనవంశమునకు మూలపురుషుఁ డయిన గోంకనామాత్యుని వర్ణించుచు, ఆతనిని పింగళిపురాంకునిగా నీక్రిందిపద్యమునందుఁ జెప్పయున్నాఁడు—

క. ఆశౌతమగోత్రంబున

నాగమనిధి పుట్టె గోంక నామాత్యుఁడు స

గోగక్షేత్రన్వామ్యస

మాగతిఁ బింగళిపురాంకుఁడై యతఁ డొప్పెన్.

ఈపింగళి గోంకనామాత్యుఁడే పేకియనుదానిని దాసినిగా నేలి నట్టిగ్రంథములోని యీక్రిందిపద్యమునఁ జెప్పఁబడినది—

ఉ. పే ర్వెలయంగ నాఘుఁడు పింగళి గోంకబుధోత్తముండు గం

ద్వ నొకర్తుఁ జేకియనుదానిని దాసిగ నేలె యోగితా

గుర్వనుభావుఁడై శైవపె గోపకుమారునిఖడ్గవర్ణనన్

బర్వపునిండువెన్నెలలపై నెఱిచూపెడుకీ ర్తిసంపదన్.

ఈపింగళివారి పేకికథను జను లీప్రాంతములయం దిప్పుడుసహితము వాడుకగా చెప్పుకొనుచున్నారు. పింగళి గోంకనామాత్యుఁడొకనాఁ డరణ్యములో సంచరించుచుండగా, అతని కొకసుందరమయిన పూస దొరకినదట. అతఁ డాపూసను దెచ్చి తనపెట్టెలోవేసి దాఁచెనట. అదినమునందే పేకి యనుపేరితో నొకతెవచ్చి వారియీట దాసిగా కదిరి మిక్కిలి విశ్వాసముతో పనులుచేయ మోదలుపెట్టెనట. ఇట్లు కొంతకాలము జరగిన తరువాత 'గోంకనామాత్యునిభార్య గర్భవతియై ప్రసవసమయము సమీపించినప్పు డాపురుటింటిలో పేకిని కావలి పెట్టిరనియు, అది యాకావలియున్నదినములలో నొకనాఁటిరాత్రి తాను శయనించినస్థలమునుండి లేవక నే నాలుకను దీర్ఘముగాచాచి దానితో దీప మెగసనఁద్రోచెననియు, అదిచూచి యాతని భార్య భయపడి జరగిన వృత్తాంతమును మఱునాఁడు భర్తతో చెప్పెననియు, అందుమీఁద వారు దాని నేలాగుననైన వదల్చుకోవలెనని యెటువంటి యసాధ్యములయినపనులు చెప్పినను పేకి నానినెల్ల నిమిషములో నిర్వహించుచు వచ్చెననియు, అందుమీఁద వారు దానిని వదల్చుకొను సాధనములేక కాళికిపోయి గంగ తేమ్మని దానిని దూరదేశమునకుఁ బాపి యది యింట లేనిసమయమందు సమస్తసామగ్రితోను పొరుగుారికి లేచిపోయినయు, ఇంతలో పేకి కాళినుండి గంగతీసికొనివచ్చి యింటివారు పొరుగుారికి పోవునప్పు డింట దిగవిడిచిపోయిన నలుపు రెత్తలేని పెద్దరాతిరుబ్బు రోటిని నెత్తిమీఁద పెట్టుకొని యిది మఱచి వచ్చితిరని పొరుగుారికి పోయి వారికి చేర్చినదనియు, అప్పుడు గోంకనామాత్యుఁడు నీవు మమ్మెట్లు విడిచెదవని నానిని మంచిమాటలతో నడుగఁగా నాఁడరణ్యములో దొరికిన పూస నిచ్చివేసినయెడల పోయెదనని యది చెప్పెననియు అతట దానియభితమునదీర్చి వారు దానిని పంపి వేసిరనియు, కథ చెప్పుచున్నారు.

ఈకవి పూర్వులు మొట్టమొదట కృష్ణామండలములోనివారయినను, తరువాత దక్షిణదేశమునకు బోగా కృష్ణదేవరాయని యనంతరమునందు విజయనగరరాజ్యము చెడి యనేకులైన చిన్నచిన్నరాజుల యధీనమయి యున్న కాలములో నితఁడు కందమాలు (కర్నూలు) మండలములోని యాకువీడు, నంద్యాల, మొదలగుసంస్థానములలో జేరినట్లు కానబడుచున్నది. ఈతఁడు కృష్ణదేవరాయనియొక్క యాస్థానకవీశ్వరులయిన యష్టదిగ్గజములలో నొక్కఁడని కొందఱు చెప్పుదు గాని యీకవి యాకాలమునందుఁగాని యాస్థానమునందుఁగాని యున్నట్లు నిదర్శనము లేవియుఁ గానరావు. ఈసూరకవి పదునాఱవ శతాబ్దమధ్యమునందున్నట్లుఁజూపించుట కనేకనిదర్శనములు కనబడుచున్నవి. ఈకవిరచించిన కళాపూర్ణోదయము నంద్యాల సంస్థానాధిపతియైన కృష్ణరాజున కంకితము చేయఁబడినది. ఈకృష్ణరాజు ర్వీటిబుక్కరాజుయొక్క యాఱవ సంతతివాఁడగునట్లు కళాపూర్ణోదయములోని కృతిపతియొక్క వంశానువర్ణనమువలన స్పష్టముగా గానబడుచున్నది. ఆర్వీటి బుక్కరాజుయొక్క పెద్దికుమారుఁడు సింగరాజు, అతని పుత్రుఁడు నరసింగరాజు; అతని పుత్రుఁడు నారపరాజు; అతని పుత్రుఁడు నరసింగరాజు; అతనిపుత్రుఁడు కళాపూర్ణోదయము కృతినందిన కృష్ణరాజు. ఆర్వీటి బుక్కరాజు క్రీస్తుశకము ౧౪౭౩ వ సంవత్సరము మొదలుకొని ౧౪౮౧ వ సంవత్సరము వఱకును రాజ్యముచేసెను. అటుతరువాత వచ్చిన యతని సంతతివారు నలుగురు నొక్కొక్క రిరువదేసి సంవత్సరము లుండి రనుకొన్నపక్షమున, ఈకృష్ణరాజు క్రీస్తుశకము ౧౫౩౦ వ సంవత్సరప్రాంతముల నున్నట్లుఁజెప్పవలసి యున్నది. ఈకృష్ణరాజు విజయనగరమును సదాశివదేవరాయలు పాలించుచుండిన కాలములో నంద్యాల రాజయి యున్నట్లు కానబడుచున్నది. కృష్ణదేవరాయల యనంతరమున ౧౫౩౦ వ సంవత్సరమున రాజ్యమునను వచ్చిన యచ్యుతదేవరాయఁడు ౧౫౪౨ వ సంవ

త్సరమునందు మృతినొందెను. ఆకాలమునందు సదాశివదేవరాయఁడు పసివాఁ డయినందున సకలము తిమ్మయ రాయమును దానాక్రమించు కొని కృష్ణదేవరాయల యల్లుఁ డయిన రామరాజును రామరాజు తమ్ముఁ డయిన తిరుమలదేవరాయని బట్టి చెఱలోఁ బెట్టవలెనని ప్రయత్నింపఁగా వారిద్దఱును పెనుగొండకు పాటిరాయి యక్కడఁ గొంతసైన్యమును గూర్చుకొని తరువాత కందనూరురాజు మొదలయినవారి సాహాయ్యమును బొంది విజయనగరము మీఁదికి దండెత్తివచ్చి సలకము తిమ్మయ నోడించి చంపి ౧౫౬౨ వ సంవత్సరమునకు సరియైన శుభకృత్ సంవత్సర జ్యేష్ఠమాసమునందు బాలుఁ డయిన సదాశివరాయని సింహాసనమెక్కించిరి. ఈకార్యమువలనఁ రామరాజు సదాశివరాజ్యసంస్థాపకుఁడని పేరుపొంది, పేరునకు సదాశివరాయఁడే రాజయినను నిజమైన యధికారమునంతను దానే వహించి రాజ్యపరిపాలనము చేయుచుండి ౧౫౬౪ వ సంవత్సరమునందు మహమ్మదీయరాష్ట్రముల వారిసేనతో తాలికోటవద్ద జరగిన యుద్ధమునందుఁ జంపఁబడెను. అప్పుడు మహమ్మదీయప్రభువులు విజయనగరమునందుఁ బ్రవేశించి యనేక గ్రూరకృత్త్యములను జరపి రాజ్యమంతయు పాడుచేసి తమలోఁ దమకు సంభవించిన కలహమువలన రాజ్యమును పూర్ణముగా నాక్రమించుకొనక వెడిగి పోయిరి. తరువాత నయిదు సంవత్సరములవఱకు రాజ్య మిచ్చిమిచ్చుగా నరాజకముకాఁగా నీలోపల ౧౫౬౭ వ సంవత్సరప్రాంతమున సదాశివరాయఁడు స్వర్గస్థుఁ డయ్యెను. ఆసంవత్సరమునందే తిరుమలదేవరాయఁడు విజయనగరమును విడిచి పెనుగొండఁజేరి తానురాజునని ప్రకటించి ప్రమోదూతసంవత్సరములో ననఁగా ౧౫౬౯ వ సంవత్సరమున పెనుగొండరాజ్యమునందు స్థిరపడి ౧౫౭౨ వ సంవత్సరమునందు లోకాంతరగతుఁ డయ్యెను. ౧౫౭౨ వ సంవత్సరమునకు సరియైన ఆంగిరస సంవత్సర వై శాఖశుద్ధదశమినాఁ డాతనిపుత్రుఁ డయి శ్రీరంగరాయలు

రాజ్యమునకు వచ్చి ౧౨౮౫ వ సంవత్సరమువఱకును రాజ్యముచేసి స్వర్గస్థుఁ డయ్యెను. ౧౨౮౫ వ సంవత్సరమునకు సరియైన పార్థివసంవత్సర మాఖశుద్ధదశమినాఁ డాతని తమ్ముఁ డైనవేంకటరాయఁడు సింహాసనమునకు వచ్చినతోడనే తనరాజధానిని పెనుగొండనండి చంద్రగిరికి మార్చి ౧౩౧౮ వ సంవత్సరమువఱకును రాజ్యముచేసి సంతానహీనుఁ డయి పరమపదమును బొందెను నంద్యాల రాజైన కృష్ణరాజు సదాశివ దేవరాయని కాలములోనివాఁడైనందున, అతని రాజ్యకాలము ౧౫౩౮ వ సంవత్సరమునకు లోపల నారంభమై యుండును. కాబట్టి పింగళి సూరన్న నంద్యాలసంస్థానమునందుండి కృష్ణరాజునకు, గళాపూర్ణోదయము నంకితముచేసిన కాల మించుమించుగా ౧౫౩౦ వ సంవత్సరప్రాంత మని చెప్పవచ్చును. ఈసదాశివదేవరాయఁ డచ్యుత దేవరాయని కుమారుఁ డయినట్లు కొన్ని శిలాతామ్రశాసనములయందు జెప్పఁబడినదిగాని కృష్ణామండలములోని సత్తెనపల్లెతాలూకాలో దొరకిన శాలివాహనశకము ౧౮౮౨ సిద్ధార్థిసంవత్సరమునకు సరి యైన హూణశకము ౧౫౩౦ వ సంవత్సరపు సదాశివరాయల తామ్రశాసనములో నతఁడు రంగరాజునకును తిమ్మాంబకును బుత్రుఁ డయినట్లును రామరాజునకు మఱదియైనట్లును ఈక్రింది శ్లోకముచే, జెప్పఁబడినది:—

“తిమ్మాంబావరగర్భమౌక్తికమణీ రంగక్షీతీంద్రాత్మజః
అత్రాలంకరణేః పాలితమహాకర్ణాటరాజ్యశ్రియా
శౌర్యాదార్యదయావతా స్వ భగినీభర్తా జగత్రాయినా
రామాఖ్యప్రభుణా ప్యమాత్యతిలకైః కుప్తాభిషేకక్రమః”

ఈ శ్లోకమునందలి రంగక్షీతీంద్రుఁడన్నది ప్రమాదజనితమేమో !
నంద్యాలకృష్ణరాజు వేంకటపతిరాయల రాజ్యారంభదశలోను జీవించి

యున్నాడట. అందుచేత నతఁడు ౧౫౮౫ వ సంవత్సరమునకుఁ దరువాతకూడ నల్పకాలము రాజ్యమేలీయుండును.

మఱియును కళాపూర్ణోదయములో కృష్ణరాజు తాతయైన నారప రాజును వర్ణించుచో నతఁడు కుతుబ్ మల్కును కొండవీటివద్ద నోడించి నట్లేక్రింది పద్యమునందుఁ జెప్పఁబడినది.

చ. వదలక యుత్కలేంద్రుని సవాయి బరీదు నడంచునుర్జయన్

కుదుసనమల్కుఁ దల్లడిలఁగొట్టె మహాద్భుతసంగరంబులో

నెదిరి వి కొండవీటికడ నెవ్వరు సాటి విచిత్రశౌర్యసం

పదపస నారసిఁహవిఘ్నట్టికి నారనృపాలమాళికిఁ.

గోలకొండయందు కుతుబ్ షావంశరాజ్య సంస్థాపకుఁ డయిన యీ కుతుబ్ మల్కు క్రీస్తుశకము ౧౫౧౨ వ సంవత్సరము మొదలుకొని ౧౫౪౩ వ సంవత్సరమువఱకును గోలకొండయందు రాజ్యముచేసెను. కృష్ణదేవరాయని కాలములో కొండవీటివద్ద జరిగిన యీ యుద్ధము ౧౫౧౫ వ సంవత్సరమునందగుటచేత నాతనితో యుద్ధముచేసిన నారప రాజు మనుమఁడయిన కృష్ణరాజులొకరు వాత ముప్పది నలువది సంవత్సరములైన పిమ్మట రాజ్యము చేసెనట సత్యమునకు దూరమయి యుండను. కాబట్టి దీనినిబట్టియు సూరకవి ౧౫౬౦ వ సంవత్సరప్రాంతముల యందున్నట్లు నిశ్చయింపవలసి యున్నది. ఈ విషయమునే రాఘవ పాండవీయములోని కృతిపతివంశానువర్ణనము నుండియు నొకవిధముగా నూహింపవచ్చును. రాఘవపాండవీయము కన్నా మండలములోని యాకువీటి సంస్థానాధిపతియైన పెదవెంకటాద్రి కంకితము చేయఁబడినది. అకువీడు కోవిలకుంటకు పడమట నాఱుగోసులదూరములో తుంగభద్రా తీరమునం దున్నది. అందు నిరూపాక్షస్వామి దేవాలయమున్నది. ఈ వేంకటాద్రియొక్క తాతయైన యిమ్మరాజు రాజమహేంద్రవరమును జయించినట్లే క్రిందిపద్యమువలనఁ దెలియవచ్చుచున్నది:-

క. రాజమహేంద్రవరాధిపు

రీజైత్రవిచిత్రములఁ బరిభ్రాజితుఁడై

యాజఘనుం డౌ యిమ్ము మ

హీజాని ప్రసిద్ధిఁగాంచె నెంతయు మహిమన్.

రాఘనపాండవీయ కృతిపతితాత యయిన యీ యిమ్మరాజును, కళాపూర్ణోదయ కృతిపతితాతైన నారపరాజును, కృష్ణదేవరాయని కాలములో నాతనికి లోబడిన సామంతరాజు లయి యుండి, ఆతన్నితోఁ గలిసి సేనాధిపతులుగా మహమ్మదీయులు మొనలయిన వారితో యుద్ధముచేసిరని తెలియవచ్చుచున్నది. కృష్ణదేవరాయనికి సహాయులుగా నున్నవారిని వర్ణించిన కృష్ణరాజవిజయములోని యీ క్రిందిపద్య మీ సంగతిని కొంత స్థాపించుచున్నది:-

సీ. కోటలు దుర్గముల్ గొనుచు దోఁపటుబలధాటిచే మించునాశ్వితివారు
కంటకాహితకంఠలుంటనోద్ధతలీల దంటలై తగు తొరగఁటివారు
సిర్భరంబుగ శత్రునికరంబు నడఁగించి ధీరులైమించు గొబ్బారివారు
చాలదోర్బలలీల నరదారిసంసుంబ్బు దూలించివెలయు సంద్యాలవారు
నాదిగాఁగలురాజులు మేదురగతిఁ
దుళువదొరలును బోయలు దురుసుగాఁగ
బ్రతిదినంబును ఘోరమకా రణ మొనర్ప
నిలిచి పోరాడె గజపతి బలము లపుడు.

౧౫౧౫ వ సంవత్సరమునందు కృష్ణదేవరాయలు రాజమహేంద్ర వరమును జయించెను. కాబట్టి యిమ్మరాజుకాలమునం చాతన్నితో నుండియుండును. దీనినిబట్టి చూచినను సూరనార్యునికాలము పయిని చెప్పఁబడినదే యయి యుండవలెను. ఈ యాకువీటిరాజులు విజయ నగర రాజులకు లోబడినవా రయినందుకు నిదర్శనముగా రాఘన పాండవీయములో నుపోద్ఘాతములో నీ క్రిందివాక్యము కానబడుచున్నది:

క. వడిగలతనాన నీగిని

విడిముడిపసఁ బ్రాభవమున విజయనగరిలోఁ

గడునెన్న నేర్వఁగల మేల్

నడకలఁ బెదవేంకటాద్రి నరవరుఁ డొప్పున్.

ఈ పద్యమునుబట్టి విజయనగరరాజ్యము చెడకముం దనగా ౧౫౩౪ న సంవత్సరమునకుఁ బూర్వమే రాఘవపాండవీయము రచియింపఁబడిన దగుట నిశ్చయము.

కృష్ణదేవరాయని కాలములోనిన్న ధూర్జటికవియొక్క మనుమఁ డయిన కుమారధూర్జటి కృష్ణరాజవిజయమును రచించెను. అతఁడు కృష్ణరాజవిజయములోని యీ రెండవపద్యమునందు,

నీ. జగదధిష్ఠానభాస్వజ్యోతి యగువాఁడు

బ్రహ్మాదులదరు దురాయివాఁడు

చలిగట్టురాపట్టి సామేనఁ గలవాఁడు

చిలునవ్వువెన్నెలల్ చిలుకువాఁడు

వాఁడువీడనక యెవ్వని నైనఁ బ్రోచువాఁ

డఖిలదై వతగురుం డైనవాఁడు

లీలమై శూలంబు కేలఁ బూసినవాఁడు

నలమేనిదొరతూపు గలుగువాఁడు

కలితపంపాతటంబున నిలుచువాఁడు

శ్రీవిరూపాక్షశివుఁడు రక్షించు నెప్పు

డఖిలసద్గుణమణిపేటి యాకువీటి

చిన్న వేంకటరాయని చెలువుమీఱు.

అని వర్ణించిన యీ చినవేంకటరాయఁడు రాఘవపాండవీయములో వర్ణింపబడిన కృతిపతి తిమ్మఁడయిన చినవేంకటాద్రి గు యలవచ్చు మున, ఈ పద్యమును పయికాలమును స్థిరపఱచుచున్నది.

పింగళిసూరన్న కృష్ణదేవరాయనికాలములో నుండెనని యొకానొక రనుచున్నారు. ఆర్యీటి బుక్కరాజు ముమ్మనుమడైన యళియ రామరాజే ౧౫౬౮ వ సంవత్సరమువఱకు నుండినప్పుడు బుక్కరాజు ముమ్మనుమని మనుమడయి కళాపూర్ణోదయ కృతిపతియైన సంద్యాల కృష్ణరా జంతకుఁబూర్వమునం దుండెననుట పొసఁగనేర నందున వారిమాట విశ్వాసార్హమయినది కాదు. ఇతఁడు ౧౫౬౦ వ సంవత్సరమునకు లోపలనుండుట తటస్థింపదు.

గ్రంథస్థములైన యీ నిదర్శనము లటుండఁగా మఱియొక కట్టు కథకూడ వాడుకలో నున్నది. ఈ సూరనార్యుఁ డల్లసానిపెద్దన్న మనుమ రాలిభర్త యనియు, చిన్నతనములో నితఁడు చదువులేక మూఢుడై తిరుగుచుండుటచూచి యితనినిమాత్రమే కాక యీతని భార్యను సహితము మూఢభర్త నొరకెనని యెల్లవారును పరిహసింపుచువచ్చిరనియు, అందుమీఁద సూరనకు రోషమువచ్చి దేశాంతరముపోయి చదువుకొని పండితుడై వచ్చి రాఘవపాండవీయమును చేయ నారంభించెననియు, అప్పుడా చిన్నది తనభర్తను వెంటఁబెట్టుకొని తాతగారియొద్దకుఁ బోయి నీ మనుమఁడు రాఘవపాండవీయమును జేయుచున్నాడని చెప్పఁగా నతఁ డందులోని పద్యము నొకదానిని చదువుమని యడిగెననియు, అందు మీఁద సూరన,

“తలఁపం జొప్పడి యొప్పె నప్పుడు”

అని పద్యమును జదువ నారంభింపఁగానే యల్లసానిపెద్దన్న ‘యింత లోనే నాలుగువిలుపులా’ యని యాక్షేపించె ననియు, తరువాత సూరన పైభాగము నందుకొని,

“.....తదుద్యజైత్రయాత్రాసము .

త్కలికారింఖదసంఖ్యసంఖ్యజయవత్కంఖాణరింఖావిశ్వం

ఖలసంఘాతధరాపరాగృటలాక్రాంతంబు మిన్నే రవ
ర్గళభేరీరవనిర్దళదగనరేఖా లేపపంకాకృతికా.

అని చదువఁగా మెచ్చుకొనెననియు చెప్పుదురు. ఈ కథ యెట్టిదై
నను సూరన కృష్ణదేవరాయని తరువాతికాలపువాఁడైనట్లు స్థిరపఱచు
చున్నది. అల్లసాని పెద్దన కృష్ణదేవరాయని యనంతరమం దనఁగా
౧౫౩౦ వ సంవత్సరమునకు తరువాతకూడ జీవించియున్నందున, సూర
నార్యుఁ డల్లసాని పెద్దన్న మనుమరాలీ మగఁడయినను కావచ్చును.
కళాపూర్ణోదయమును రచింపకపూర్వమునం దీకవి యాకువీటిరాజుల
వద్ద మొట్టమొదటనుండి రాఘవపాండవీయమును జేసి వారి కంకితము
చేయుటచే రాఘవపాండవీయము నీకవి ౧౫౫౦ వ సంవత్సర ప్రాంతము
లయందు మంచి పడుచుతనములో రచియించియుండును. ఇంతకుఁ
బూర్వపుదైన గారుడపురాణము బాలకవిత్వ మగుటచే నశించినదేమో!
'తిక్కన సోమయాజికి తరువాత నింత ప్రౌఢముగా కవిత్వము చెప్పిన
తెనుఁగుకవి మఱియొకఁడు లేడు. ఈ సూరన కావ్యరచనయందు సర్వ
తోముఖ చాతుర్యము కలవాఁడు. ఈతని కవిత్వము మృదుపదగుంభితమై
ద్రాక్షోపాకముగా నుండును. ప్రభావతీ ప్రహ్యమ్నములోని యీ క్రింది
పద్యమువలన నితఁడు గారుడపురాణమును, రాఘవ పాండవీయమును,
కళాపూర్ణోదయమును, ప్రభావతీ ప్రహ్యమ్నమును, మఱికొన్ని గ్రంథ
ములును రచించినట్లు కానఁబడుచున్నది.

మ. జనముల్ మెచ్చెగ మున్రచించితి ^{ను} శదంచద్వైఖరిన్ గారుడం
బును శ్రీరాఘవ పాండవీయముఁ గళాపూర్ణోదయంబున్ మరిన్
దెనుఁగుంగబ్బము లెన్నియేనియును మత్పితాదివంశాభిన
ర్ణన లేమిం బరితుష్టి నాకవి యొనర్పంజాల వత్సంజునకా.

ఇందు పేర్కొనఁబడినవానిలో గారుడపురాణము మాత్రము
మాకు లభించినదికాదు. రాఘవపాండవీయము కిషోరములు లేకుండ

మృదుమధుర సులభపదములతో రామాయణభారతార్థములు వచ్చు నట్లుగా రచియింపబడిన శ్లేషకావ్యమును రచియించుట మఱియొకరికి సాధ్యముకాదు. ఈగ్రంథముయొక్క ప్రౌఢిమను కృష్ణరాజు మెచ్చు కొన్నట్లుగా కవియే కళాపూర్ణోదయమునం దిట్లు చెప్పియున్నాడు—

మ. ఇటము న్గారుడసంహితాదికృతు లీవింపొందఁగాఁ బెక్కిన
 ర్చుట విన్నారము చెప్పనేల యవి సంస్తుత్యోభయశ్లేషసం
 ఘటనన్ రాఘవపాండవీయకృతి శక్యంబే రచింపంగ నె
 చ్చట నెవ్వారికి నీకె చెల్లె నది భాషాకావ్యముం జేయఁగన్.

కళాపూర్ణోదయము విచిత్ర మయినకల్పితకథను గలదై తెలుఁగు గ్రంథములలో నిరుపమానముగా నున్నది. సంస్కృతవాటకములలో మాత్ర మిటువంటి కథాచమత్కారము కానఁబడుచున్నదిగాని తెలుఁగులో నెక్కడను నింతవంతయైన కల్పితకథ మఱియొకటి కానరాదు. ఇది నాతికరినమై మృదుమధురశైలి గలదై యున్నది. ప్రభావతీ ప్రద్యుమ్నము చక్కని స్వభావోక్తులను గలదయి లలితఘటితమై కథాచమత్కృతి గలిగి చదువువారికి కర్ణరసాయనముగా నుండెడు ప్రౌఢకావ్యము. ఈతఁడు రచియించినపుస్తకములలో నిది కడపటి దగుటచే గవి దీనిని ౧౫౭౦ వ సంవత్సరప్రాంతములయందు రచియించి యుండును. ఈకాలమునకే యీతఁడు వయసుమీఱినవాఁ డగుట చేతఁ దరువాత శ్రీఘికాలములోనే కీర్తిశేషుఁ డయి యుండవచ్చును. ఈతని కవిత్వశైలి తెలియుటకై పై పుస్తకములనుండి రెండేసిపద్యముల నిం దుదాహరించుచున్నాను.

రాఘవపాండవీయము

ఉ. హరిమృగవ్యవస్థవిహితాదరుఁ డాధరణీతలేశుఁ డ
 ధ్వారచితశ్రమాకలితుఁడై కడుమెచ్చె నురాపగాజలా

సారసఙ్గాగమార్హ తమసారససారపసారసారభో

దీరణకారణంబు నతిధీరసమీరకిశోరవారమున్.

ఆ. ౧.

చ. అలవి యెఱుంగలేక యితరాంగనలంబలె నన్నునిమ్మెయిం

గలఁచుట యుక్తమే యొదవుఁగాక భవత్కృతదుష్టచేష్టితం

బులకు ఫలంబు నేఁ డొకటి పూర్ణముగా నుపభోగ్యమై కడుం

జలమున నెందు నీమగతనంబు కడంకల రూపుమాలుటల్. ఆ. 3.

కళాపూర్ణోదయము

శా. అమ్మా నీపలు కెల్ల నెంతయు నిజంబై యిష్ట గాన్పించె నే

నిమ్మాయావిప్రకార మిట్లగుట యూహింపంగలే కొక్కయ

ర్థిమ్మున్ వీనికృపం గడింతునని యత్యంతాశ ప్రేరేపఁగా

నిమ్మాడ్కిం దెగివచ్చితిం దెరువులే దీపాటు దప్పింపఁగన్. ఆ. ౪.

చ. అన నిక నేమిచెప్పదు జనాధిప యాయతిముఖ్యుఁ డంత నె

మ్మనమును బట్టలేక ప్రతిమన్ బిగియారఁ గవుంగిలించె నిం

పొనరఁగ లేచివచ్చి కడ నొక్కమఱుంగున నప్పు సుగ్రహం

డునికి యెఱుంగమిన్ నగియె నుండగలే కతఁడుం గికాకికన్. ఆ. ౫.

ప్రభావతీద్యమ్నము.

ఉ. పాడిదొంగజన్నె యొకపట్టునఁ గొల్చెదనంచు నెంతమా

టాడితి సర్వదైవతకులాధిప యోడలబండ్లువచ్చు బం

డ్లోడలవచ్చు నొండొరుల కొక్కొకచో ననువాదుటాలకుం

గూడుట యిష్టబంధులకుఁ గ్రొత్తయె యిత్తటి నింతయేటికిన్. ఆ. ౧

ఉ. వట్టిమఱుంగువెట్టి నొడువం బనిలే దదియెల్ల భేరిజో

కొట్టుటగాక నిన్ గెలువఁగూడునె మాటల నీవుకంటి న

న్నట్టిశుభాంగుఁ డీరమణియాసల కాస్పద మిప్పు డాతనికొ

గట్టిగ నన్వయాదికధనంబుగఁ దెల్పి యనుగ్రహింపవే.

ఆ. 3.

పింగళిసూరన్న గిరిజాకళ్యాణములోని దని యీక్రిందిపద్యము రంగరాట్టండస్సులో నుదాహరింపఁబడి యున్నదిగాని యీపుస్తకము నాకు లభించలేదు.

క. కోపాటోపంబున ధర , జీపాలకచంద్రముఁడు మునిశిఖామణులన్
ద్రోపించిన వారు దురా , లాపము లాడుచును బోయి రాసమయమున॥.

20. అద్వంతి గంగాధరకవి.

ఈ గంగాధరకవి నియోగిబ్రాహ్మణుఁడు; వీరనామాత్యుని పుత్రుఁడు. ఇతఁడు గోలకొండనబాబైన మల్కిభరాము (ఇబ్రహీమ్ మల్కు) వద్ద నాస్థానకవీశ్వరుఁడుగా నుండెను. యయాతిచరిత్రమును రచియించిన పొన్నకంటి తెలగనార్యుఁడుగాక తనగ్రంథమును మహమ్మదీయుల కంకితముచేసిన తెలుఁగుకవి యీతఁ డొక్కఁడే యైనట్లు కానఁ బడుచున్నాఁడు. ఈకవి రచియించిన గ్రంథములలో ముఖ్యమైనది తపతీ సంవరణ మను శృంగారప్రబంధము. ఈగ్రంథమునందు కృతినాయకుఁ డైనమల్కిభరా మీక్రింది రీతిని వర్ణింపఁబడెను.—

సీ. సకలవేదపురాణశాస్త్రపారగు లైన

యొంటరివిద్వాంసు లొక్కచోట

నష్టభాషలయందు నాంధ్యంబు లేకుండు

సహంతకారికవీంధ్రు లొక్కవంక

గజపతి నరపతి త్మోభర్త లంపిన

యొడికంపురాయబా ర్లొక్కదండ

మేరుమందరముల మించఁగల్గినమన్ని

యులు దండనాధు లొక్కొక్కయెడలఁ

జేరికొల్వ భద్రాసనాసీనుఁ డగుచు

రమ్యగుణహరి మల్కిభరామశౌరి

భారతక్షీరమయసింధుబంధమధ్య

లలిత పుణ్యకథాసుధాలహరిఁ దేలి.

దక్షిణహిందూస్థానమునందు భామినీవంశీయతురుష్కు రాష్ట్రావ
సానదశయందు స్వతంత్రులయిన యయిదుగురు మహమ్మదీయ ప్రభువు
లలో నొకఁడయి గోలకొండ రాజ్యసంస్థాపకుఁడయి క్రీస్తుశకము ౧౫౧౨వ
సంవత్సరము మొదలు ౧౫౪౩ సం॥ వఱకును రాజ్యముచేసిన కుతుబ్ షా
కీయిబ్రహీము చతుర్థ పుత్రుఁడు. గోలకొండ రాజ్యస్థాపకుఁడయిన
కుతుబ్ షా హిందువులను మాత్రమే కాక మహమ్మదీయులను సహిత
మనేకులను జయించి తన రాజ్యమును వ్యాపింపజేసెను. ఆతని విజ
యములను గూర్చి తపతీనగవరణములోని యీక్రింది పద్యము కొంత
వివరించుచున్నది—

సీ. పడమటను సవాయి బసవనిఁ గాఁజేసి

యచటఁ గొయ్యలకొండ నావరించె

దమదిమల్లాఖాను దక్షిణంబునఁ గొట్టి

హరియించెఁ బానుగ ల్లాదిగిరుల

ను త్తరంబునఁ బరీదోడి పాఱఁగఁదోలి

మెఱుకుదుర్గం బాక్రమించి మించెఁ

బ్రధమదిక్కున నొడ్డి పాత్రనామంతుల

ధట్టించి కంబముమెట్టి గొనియె

నతనిఁ బొగడంగఁ దగదె యాచతురసీతి

రూఢిగిరిదుర్గులంరనప్రౌఢ తేజు

వాహశిఖరాధిరోహ రేవంతమూర్తి

కుతుబుశాహినితొప్పాలు గుణవిశాలు.

అయినను కృష్ణదేవరాయలు క్రీస్తుశకము ౧౫౧౬ వ సంవత్స
రమునందు తెలుఁగుదేశమంతయు జయించి, ఓడ్రరాజులయిన గజపతుల
కొమార్తెను తాను వివాహ మాడుటచేత తత్సంబంధమునుబట్టి రాజ
మహేంద్రవరము ప్రధాన నగరముగాఁగల యాంధ్రదేశమునంతను గజ

పతులకిచ్చెను. కాని కృష్ణదేవరాయల మరణానంతరమున కుతుబ్‌షా
కొండపల్లివద్ద జరిగిన యుద్ధములో హిందువుల నోడించి కృష్ణా గోదా
వరీ మధ్యరాష్ట్రమునంతను నాక్రమించుకొనెను. ఈ యంశమునే
పూర్వోక్తగ్రంథములోని

“కటకేశ్వరునిఁ దోలి కై వసంబుగఁజేసెఁ
గొండంతజయముతోఁ గొండపల్లి.”

అను సీసపాదము చెప్పుచున్నది. కుతుబ్‌షాయొక్క యనంత
రమునందాతని ద్వితీయపుత్రుడైన జామ్‌షీను రాజ్యమునకు వచ్చి క్రీస్తు
శకము ౧౫౪౩ వ సంవత్సరము మొదలుకొని ౧౫౫౦ వ సంవత్సరము
వఱకును రాజ్యముచేసెను. ఇతఁడు మహాకూరుఁడు, రాజ్యాశచేత తన
యన్నగారి నేత్రములను తీయించివేసి యాతని నాధునిగాఁ జేసిన పాపా
త్ముఁడు. ఈతని దుష్టస్వభావము నెఱిగి భయపడి పాటిపోయి యిభ
రామ్‌షా తనయన్నగారి మరణమువఱకును విజయనగరమునందు కృష్ణ
దేవరాయని యల్లుడైన రామరాజయొక్క సంరక్షణమునందుండెను.
ఇతఁడక్కడనున్న కాలములోనే రామరాజభూషణుఁడు మొదలయిన
కవులతోడి సహవాసముచేత సంస్కృతాంధ్ర సాహిత్యమును సంపా
దించి, కవిత్వమునం దభిరుచిగలవాడయి క్రీస్తుశకము ౧౫౫౦ వ సంవత్స
రమునందు తాను రాజ్యమునకు వచ్చినది మొదలుకొని యాంధ్రకవుల
నాచరించి పెక్కుకృతుల నొందెను. ఇతఁడు తన రాజ్యకాలములో
హిందువులతో మైత్రిగలవాడయి హిందూరాజులను వారివారి కవీశ్వరుల
తోడఁ గూడ తన యాస్థానమునకుఁ బిలిపించి తఱుచుగా పండితగోష్ఠిని
కాలము గడుపుచువచ్చెను. ఈతఁడొక్కసారి తన యాస్థానమునకు పెమ్మ
సాని తిమ్మనాయనిని, అనంతపురపు హండేయప్పయను, మట్ల అనంత
రాజును, బంగారేచమనాయనిని, పేరమల్లారెడ్డిని, పిలిపించి వారివారి
వీశ్వరులు వారివారిని స్తుతించిన పద్యములను వినుచుండఁగా కాపువాఁ

డయిన మల్లారెడ్డి కనీశ్వరుఁడు చెప్పిన యీ క్రింది పద్యమునకు రాజు
లందఱును గోపించి యుద్ధసన్నద్ధులయినప్పుడు మల్కిభరామువారిని
వారించి శాంతపఱచినట్టొక పుస్తకమున వ్రాయఁబడియున్నది. —

చ. బలరిపుభోగ కృష్ణనరచాలునివేరకుమారమల్ల మీ
కలితయశఃప్రభావములు కన్గొనలే కలకట్టుమన్నెమూఁ
కలు తల లొల్లరో బిరుదుగద్దయముల్ చదివించుకొందు రౌ
కొలఁదియెఱుంగఁజాల కలకుక్కలు చుక్కలఁజూచి కూయవే

పయినిజెప్పిన యితరరాజుల కవులు చెప్పినపద్యములుకూడ నింపుగా
నుండవచ్చును గాన వాటిని వరుసగా నిందు క్రిందఁ బొందుపఱచుచు
చున్నాను. —

ఉ. చాలుగుఱాలు మాళిగడిసంగడిరాజులు గొల్వరంధహో
హాలమహోగ్రఫాలదహనాక్షునియంతటిధాటివాఁడు నా
యేలిక వేంకటాద్రిధరణీశునితిమ్మఁడు పెమ్మసానిభూ
పాలుఁడు హెచ్చు ధాత్రిఁ గలసార్థివు లెల్లను లొచ్చు వీనికిన్.

ఉ. మట్టకరాఁడు బెట్టురికి మన్నెకుమారుల సీమ ధూళిగాఁ
గొట్టకమానఁడేగద యకురితసింహతలాధిరాయఁ డీ
పెట్టినదండుఁ దీఁడు రణభీష్ముఁడు హండియయప్ప శౌరికిం
బెట్టుఁడు వేగ దండములు బింకము లేటికి శత్రుభూపతుల్.

ఉ. కొద్దిసిరాఁడు దిండుటికి కోటులుకొమ్మలు గొన్నశూరుఁ డా
గద్దటిగబ్బిరాచపులి గండరబాలుఁడు మట్లనంతుఁ డే
ప్రొద్దుచు వైరిభూభుజులపొంక మడంప నె పుట్టిరాఁడు మీ
పెద్దటికాలు సాగ విఁకఁ బ్రేలకుఁడి గడిమన్నెభూపతుల్.

ఉ. తెక్కునఁ గొండతోఁ దగరు డీకొని తాఁకినజోక గాక యీ
బిక్కపకీరుమన్నెసరిబేసిదొరల్ మొన లందు నిల్వ నా

నిక్కము బంగరేచన్మప నీవు రణస్థలి మోహరించినన్
బక్కున లోకముల్ పగిలిపాటవె గూలవె దిగజంబులున్.

ఈ యిభరామమల్కు (ఇబ్రహీమ్ మల్కు) క్రీస్తుశకము ౧౫౬౭ వ సంవత్సరమునందు రాజమహేంద్రవరముమీదికి దండెత్తి వచ్చి దానిని జయించి శ్రీకాకుళము వఱకునుగల కళింగదేశమునంతను స్వాధీనము చేసికొనెను. ఇతఁడు హూణశకము ౧౫౫౦ వ సంవత్సరము మొదలుకొని ౧౫౮౧ వ సంవత్సరము వఱకును రాజ్యము చేసినందున, ఈతని యాస్థానకవియైన గంగాధరకవియు నాకాలమునందే యున్నవాఁడు. ఈకవికృత మయిన తపతీసంవరణము సరసమయిన దయి మంచి కల్పనలఁగలిగి దాదాపుగా వసుచరిత్రమునుబోలి వఱలుచున్నది. ఈతని కవిత్వధోరణిని దెల్పుటకై తపతీసంవరణములోనుండి రెండు పద్యముల నిందుఁ జూపుచున్నాను.—

ఉ. అక్కమలాక్షి హస్తములయందము నేమనివిన్నవెందు నే
నొక్కొకవేళ నక్కినలయొప్పిసమీపమునందునున్నచోఁ
జొక్కపుడమ్మిపూపు లనుచుం దరుణభ్రమరాళి వ్రాలుఁ బెం
పెక్కినపల్లవంబు లనునిచ్చునా డాయును గండుగోయిలల్. ఆ. ౨.

మ. చివురుందామరపాకులన్ సలలితశ్రీఖండపంకంబులన్
నవనీహారజలాభిషేచనములన్ నాళీకపాళీమృణా
ళవితానంబుల మాక్తికగ్రధితమాల్యత్రేణులన్ బాలప
ల్లవతల్పంబుల శీతలక్రియలు చాలం జేసి రయ్యింతికిన్. ఆ. 3.

21. పొన్ని కంటి తెలగన్న

ఈ తెలగనార్యుఁ డచ్చతెనుఁగు గ్రంథములు చేసినవారిలో మొదటివాఁడు. ఇతఁడు నియోగిబ్రాహ్మణుఁడు; ఆపస్తంబసూత్రుఁడు; భావనార్యుని పుత్రుఁడు. అచ్చతెనుఁగునందు గ్రంథములు రచియించుట మిక్కిలి కష్టము. ఈకవికిఁ బూర్వమునం దెవ్వరును శుద్ధాంధ్రభాషలో ప్రబంధములు చేయుటకు ప్రయత్నించినవాఁడై ననులేరు. ఇట్టిగ్రంథరచన కితఁడు మొట్టమొదటివాఁడే యయినను, ఈకవి రచియించిన యయాతి చరిత్రము సర్వవిధములచేతను కూచిమంచి తిమ్మకవి రచియించిన యచ్చతెలుఁగు పుస్తకములకంటె శ్రేష్ఠతరముగా నున్నదని నాయభిప్రాయము. ఈయనకుఁ బూర్వమునం దుండినకవులు కొందఱు తమ కృతులలో నక్కడక్కడ నొక్కొక్క యచ్చతెలుఁగు పద్యమును వేయుచు వచ్చిరి. అట్టివానిని జూచియే జను లత్యాశ్చర్యపడుచుండిరి. ఈయంశము కృతిపతి యన్నట్లుగా యయాతి చరిత్రముయొక్క పీఠిక యం దీక్రిందిపద్యముతో జెప్పఁబడినది.—

ఉ. అచ్చతెనుంగుపదై మొక టైనను గబ్బములోనఁ నుండినన్
హెచ్చని యాడు చుందు రదియెన్నుచుఁ బెద్దలు పొత్త మెల్లని
ట్లచ్చతెనుంగున న్నొడువ నందులచంద మెఱుంగువారు నిన్
మెచ్చరొ యబ్బరం బనరొ మేలనరొ కొనియాడరొ నినున్.

ఈకవి తనగ్రంథము నమీనుఖానునకు కృతి యిచ్చెను. ఈ యయాతిచరిత్రముగాక యింకొక తెలుఁగు గ్రంథము మాత్రము మహమ్మదీయప్రభువున కంకితము చేయఁబడెను. అమీనుఖాను ఇభరాముశాయొద్ద కొలువున్నట్లు యయాతి చరిత్రములోని యీక్రిందిపద్యము వలనఁ దెలియవచ్చుచున్నది.—

సీ. తెలివి సింగంపుగద్దయలరా తెఱగంటిదొరలెల్ల మోడ్పుచేతులనెకొల్వఁ
బూనియేబదియాలుమానిసి నెలపులపుడమితేండ్లాడిగంబులకుఁజొరగ
రీవి మున్నీటిలో దీవు లన్నియు నేలుమన్నీలు మెట్టదామరలకెరఁగఁ
దనతేజు సుడిగట్టువెనుక చీకటి నెల్ల విరియించు తమ్ములపిందుగాఁగ
వెలయు మలికిభరాముశాఁ గొలిచిమనుచు
కలనఁ దనచెయ్యి మీఁదుగాఁ గడిమిమెఱసి
మేలుసిరు లందునట్టి యమోనఘాన
యొడయఁ డొకనాఁడు నిండుపేరోలగమున.

ఇబ్రహీమునే మనవారు గ్రంథములలో నిభరామని వాడి
యున్నారు ఈతనిపేరనే కృష్ణామండలములో నిభరామపురమని
యొకయూరు కట్టఁబడినది. ఈతని పూర్ణమైన పేరు ఇబ్రహీమ్ కుతుబ్
షా. ఇతఁడు కుతుబ్షా వంశీయులయిన గోలకొండనవాబులలో
మూడవవాఁడు. ఈతని తండ్రిపేరు జామ్షీద్ కులికుతుబ్షా. ఇతఁడు
క్రీస్తుశకము ౧౫౫౦ వ సంవత్సరము మొదలుకొని ౧౫౮౧ వ సంవత్స
రము వఱకును రాజ్యము చేసెను. కాఁబట్టి గ్రంథకర్త యయిన తెలగ
నార్యుఁడును ఈకాలములోనే యున్నట్టు స్పష్టమగుచున్నది. యయాతి
చరిత్రములోని యీక్రింది పద్యములో నమీనుఖానుని కొడుకయిన
ఫాజిలఖాన్ విజయనగరపురాజైన శ్రీరంగరాయని గోలకొండకుఁ దీసి
కొనివచ్చి మైత్రిచేసినట్టు చెప్పఁబడి యున్నది.—

చ. కని తను రాజు లెన్నుకొనఁగాఁ బెనుపౌఁజులతో సిరంగరా
యనికడ కేగి మాటలనె యాయనఁ దేటిచి తెచ్చి మల్కఁకున్
మనుకువ నంటుచేసి యొరిమం దగ మెచ్చులుగొన్న మేటి నే
మని పొగడంగవచ్చు నవునొ నీక ఫాజిలఖానరాయనిన్.

ఇంనువల్ల శ్రీరంగరాయని రాజ్యకాలములో యయాతిచరిత్రము
రచియింపఁబడినట్టు స్పష్టమగుచున్నది. తిరుమలదేవరాయని పుత్రుఁడైన

శ్రీరంగరాయఁడు క్రీస్తుశకము ౧౫౭౪ వ సంవత్సరము మొదలుకొని ౧౫౮౫ వ సంవత్సరమువఱకును రాజ్యము చేసినట్లు కానఁబడుచున్నది. శ్రీరంగరాయలు రాజ్యమునకు వచ్చినతరువాతను, ఇబ్రహీమ్‌షా మరణము పొందకమునుపును, యయాతిచరిత్రము రచింపఁబడి యున్నందున, ౧౫౭౪ వ సంవత్సరమునకును ౧౫౮౧ వ సంవత్సరమునకును మధ్యకాలమునందు యయాతిచరిత్రము రచింపఁబడినట్లు నిశ్చయముగాఁ దెలియవచ్చుచున్నది. ఈ కవియొక్క శైలి మోదలైనవి మిక్కిలి చక్కఁగా నున్నవని యీ వఱకే చెప్పియున్నాను. శైలి తెలియుటకయి యయాతిచరిత్రములోని రెండు పద్యముల నిందుదాహరించుచున్నాను—

ఉ. పిన్నపుగాన నీవు కడుబ్రేముడి ముంగిటిలోనఁ దిమ్మరన్
నిన్నబలెం దలంపఁబడు నీ విటనిల్చిన పెక్కులేండ్లు మా
కన్నను వాచు నీ మొగము గానక యెప్పుడుఁ జూడ కున్న నా
యన్న యిదేటి కీతమక మారసిచూచిన వింతవాడవే—ఆ. 3

ఉ. తొంగలిపువ్వుఁదేనియలఁ దూకొని మత్తలి తుమ్మెదల్ పయిన్
బొంగుచు వ్రాల నొప్పెనఁగఁ బూచినపొన్నఁ గడంగికాంచి మున్
మ్రొంగినయావీసంబు వెస మీఁదికిఁ బిచ్చిలువేడికంటియా
జంగ మటంచు మ్రొక్కె నొకచాన నెలంతలు చూచి నవ్వగళ—ఆర

22. రామరాజ భూషణుడు

రామరాజభూషణుడు వసుచరిత్రమును శృంగారప్రబంధమును రచించిన మహాకవి. రామరాజభూషణుడనునది రామరాజయొక్క యాస్థానమంగుండుటచేత వచ్చిన బిరుదునామమనియు నిజమయిన పేరు బట్టుమూర్తి యనియు చెప్పుదురు. ఇతని జన్మభూమి బట్టుపల్లెయను గ్రామము. ఈ గ్రామమును కృష్ణదేవరాయలు కవిత్వమునందుఁ బ్రవీణులై ప్రబంధాంకమువారని బిరుదుపొందిన యీతని పూర్వులగు బట్టు రాజుల కిచ్చెను. ఈబట్టుపల్లె బళ్ళారిమండలములోని పాలమండలమునకు సమీపమున నున్నదని యొకరును, కడపమండలములోని వులివెందల తాలూకాలో నున్నదని యొకరును వ్రాసియున్నారు. ఈ కవి కృష్ణ దేవరాయల కాలములోఁ బుట్టి యుండవచ్చును గాని యీతని యాస్థానమునందలి యష్టదిగ్గజము లనఁబడు కవులలో నొకఁడుమాత్రము కాడు. ఇతఁడు మొట్టమొదట ౧౫౮౨ వ సంవత్సరము మొదలుకొని ౧౫౯౫ వ సంవత్సరమువఱకును నీదాశివరాయల పేర విజయనగరములో రాజ్యముచేసిన కృష్ణదేవరాయల యల్లుడయిన రామరాజయొక్క యంతిమదశలో నతని యాస్థానమునందుఁ బ్రవేశించి యీతని మీఁదఁ గొన్ని చాటుప్రబంధములను చేసి రామరాజభూషణుడని బిరుదు పేరొందెను. కాబట్టి యీతని కవిత్వము ౧౫౯౦ వ సంవత్సర ప్రాంతములయం దారంభ మయినదని చెప్పవచ్చును. ఈతఁడు రామరాజయొక్క జీవితకాలములోనే యీతనిమీఁద కృతులు చెప్పినట్లు వసుచరిత్ర కృతినాయకుడయిన తిరుమలదేవరాయలు కవినగుర్చి పలికిన యీక్రింది పద్యమువలనఁ దెలియవచ్చుచున్నది.

శా. శ్రీరామక్షీతిపుష్కదగ్రజు జయశ్రీలోలు నానాకళా

పారీణన్ బహుసంస్కృతాంధ్రకృతులం బల్మాలు మెప్పించి త

త్కారుణ్యంబున రత్న హారహయవేదండాగ్రహారాది స
త్కారం బందితి రామభూషణకపి ధన్యుండు వీచన్నిటన్—ఆ. ౧

ఈ పద్యమునందుఁ జెప్పఁబడినతఁడు కృష్ణదేవరాయని యల్లుఁ
డయిన యార్వీటి రామరాజు. కృష్ణదేవరాయని యల్లుడయినందున
నీతనికి నళియరామరాజని సాధారణముగా వాడుకకలదు ఈతఁడు కృష్ణ
దేవరాయని యల్లుడయి సదాశివరాయని రాజ్యభారమును వహించిన
సంగతి రామాభ్యుదయములోని యనతారికయందీక్రింది పద్యమునఁ
జెప్పఁబడినది—

ఉ. ఆపటుకీర్తి రామవసుధాధిపచంగ్రుఁడు కృష్ణరామధా
త్రీపతిసార్వభౌమదుహితప్రియుఁడై వితతస్రతాపసం
తాపితశత్రుఁడై యలసదాశివరాయనిరంతరాయవి
ద్యాపురరాజ్యలక్ష్మీకే విధానము దా నయి మించె నెంతయున్.

ఈ రామరాజు వివాహము చేసికొన్న కృష్ణదేవరాయని కూతురి
పేరు తిరుమలాంబ. ఆమెవలన నీతనికి కృష్ణరాజు, పెదతిమ్మరాజు అని
యిద్దఱుపుత్రులు కలిగిరి ఈ సంగతి నరవతి విజయమునందీక్రింది పద్యము
లలోఁ జెప్పఁబడినది—

గీ. అనఘుఁడౌ నై రసేని భీమాధిపేంద్రు
సట్టి దమయంతిఁ జేకట్టినట్టి
రామభూపాలకుఁడు కృష్ణరాయతనయ
యగుతిరుమలాంబ నుద్వాహమయ్యె వేడ్క.

చ. శతమఖునిం బులోమజను శంకరుని నిరిపుత్రి శంబరా
హితు రతిదేవిఁ బోలుచు నహీనసుఖానుభవాప్తి రామభూ
పతియును దిర్మలాంబయును భానుసమానునిఁ గృష్ణపాథ్యు సం
చితగుణుఁ బెద్దతిమ్మనృపశేఖరుఁ గాంచిరి హర్ష మొప్పుగన్.

రామరాజయొక్క యనంతరమున మాతామహర్జితమయిన విద్యానగరరాజ్యమునకు రావలసినవాఁడు కృష్ణరాయని దౌహిత్రుఁడయిన కృష్ణరాజే యయినను, రామరాజు తమ్ములయిన తిరుమలదేవరాయలును వేంకటపతిరాయలును బలవంతులయి యాతనికిఁ దక్కనియ్యక యారాజ్యమును తామే యాక్రమించుకొని యేలసాగిరి.

మూర్తి యనియు రామరాజభూషణుఁ డనియు నిద్దఱు వేఱు వేఱుకవులనియు నందు మూర్తికవి నరసభూపాలీయమును, రామరాజభూషణకవి వసుచరిత్ర, హరిశ్చంద్ర నలోపాఖ్యానములను రచియించి రనియు కొందఱును, ఇద్దఱు నొక్కరే యనియు మూర్తి యనునది సజమయిన పేరనియు రామరాజభూషణుఁ డన్నది రామరాజయొక్క సభ కలంకారముగా నుండుటచేత వచ్చిన బిరుదుపేరనియు నతఁడు సూరపరాజున కౌరసపుత్రుఁడయి తదగ్రజుఁడయిన వేంకటరాయభూషణునకు స్వీకృతపుత్రుఁడనియు మఱి కొందఱును జెప్పుచున్నారు. “శ్రీరామచంద్రచరణారవిందవందన పవననందనప్రసాద సమాసాదిత సంస్కృతాంధభాషాసామ్రాజ్య సర్వంకష చతుర్విధకవితా నిర్వాహకసాహిత్య రసపోషణ రామరాజభూషణప్రణీతం” బని వసుచరిత్రములోని గద్య మొకవిధముగాను “శ్రీహనుమత్ప్రసాదలబ్ధకవితానార సారస్వతాలంకార నిరంకుశప్రతిభాబంధుర ప్రబంధవరన రచనాధురంధర ప్రబంధాంక వేంకటరాయభూషణపుత్ర తిమ్మరాజపూత్ర నకలభాషావిశేష నిరుపమావధాన శౌరదామూర్తి మూర్తిప్రణీతం” బని నరసభూపాలీయములోని గద్య మింకొకవిధముగాను నుండుటను బట్టియు, హరిశ్చంద్ర నలోపాఖ్యానములో “ప్రబంధాంక సింగరాజ తిమ్మరాజ ప్రియతనూజ ధీర సూరపాత్మజుఁడ రామనృపభూషణాఖ్య సుకవి” ననియు నరసభూపాలీయములో “ప్రబంధాంక సింగరాజసుత తిమ్మరాజపుత్ర ప్రసిద్ధ సరస వేంకటరాయభూషణసుపుత్రు సను బుధవిధేయ, శుభమూర్తి

నామధేయు” ననియు తండ్రిగలను వేటువేటుగాఁ జెప్పుటనబట్టియు, వేటువేటు కవులయినట్టు పయికిఁ గానవచ్చుచున్నను గొన్ని హేతువులను బట్టి రెండవక్షమువారు చెప్పెడి యంశములుకూడ సావధానముగా విచారించవలసినవిగా నున్నవి. ఉభయపక్షములవారును జెప్పెడు యుక్తులను జక్కఁగా గ్రహింపఁగలుగుట కయి వంశక్రమమును దెల్పెడు పూర్వోక్తము లయిన రెండు పద్యములను పూర్ణముగా నిం దుదాహరించుట యావశ్యకమని తోచి యట్లుచేయుచున్నాను. మొట్టమొదట బుస్తకములను జదివినప్పు డిరువురుకవులను వేటువేటునియే నేనును నభిప్రాయపడినను రెండవవారి యుక్తులను విన్నపిమ్మట నామనస్సునకుఁ గొంత సందేహము కలిగినందున, తన్నిర్ణయమును దీసిని జదివవారికి విడిచిపెట్టి గ్రంథసౌలభ్యము నిమిత్త మిం దుభయుల నొక్కరినిగానే భావించి వ్రాసెదను. ఇరువురును భిన్ను లయినను కాకపోయినను చరిత్రభాగమునందు వేటువేటుగా వ్రాయవలసిన యంశము లేవియుఁ గానఁబడవు.

౧. సీ. శతలేఖనీపద్యసంధానధౌరేయు ఘటికాశతగ్రంథకరణధుర్యు
నాశుప్రబంధబంధాభిజ్ఞ నోష్ఠ్యనిరోష్ఠ్యజ్ఞ నచలజిహ్వోక్తినిపుణుఁ
దత్సమభాషావితానజ్ఞ బహుపద్యసాధిత వ్యస్తాక్షరీధురీణు
నేకసంధోచితశ్లోక భాషాకృత్యచతురు నోష్ఠ్యనిరోష్ఠ్యసంకరజ్ఞ
నమితయమకాశుధీప్రబంధాంకసింగ
రాజసుత తిమ్మరాజపుత్ర ప్రసిద్ధ
సరస వేంకటరాయభూషణసుపుత్రు
నను బుధవిధేయు శుభమూర్తి నామధేయు. నరసభూషాలీయము.

౨. సీ. వనధిలంఘనకృపావర్ధితోభయకవితాకళారత్నరత్నాకిరుండ
సకలకర్ణాబరత్నాధురంధరరామవిఘ్నదత్తశుభ చిహ్నవిభవయుతుఁడ

వసుచరిత్రాదికావ్యప్రీతబహున్యప్రవాసితానేకరత్నస్థుండ
శాశ్వతశ్రీవేంకటేశ్వరానుగ్రహనిరుపాధికై శ్వర్యనిత్యయశుడ

శ్రీకరమహాప్రబంధాంక సింగరాజ

తిమ్మరాజప్రియతనూజ ధీరసూర

పాత్యజుడ రామన్యపభూషణాఖ్య సుకవి

నంకితమొనర్తు నీకావ్య మనఘభక్తి-హరిశ్చంద్రనలోపాఖ్యానము

మ. నను శ్రీరామపదారవిందభజనానందుఁ జగత్ప్రాణనం

దనకారుణ్యకటాక్షలబ్ధకవితాధారసుధారాశి సం

జనితైకై కదినప్రబంధఘటికాసద్యశ్శత గ్రంథక

ల్పను సంగీతకళారహస్యనిధిఁ బిల్వంబంచి పల్కెం గృహన్-వసుచరిత్ర

పయిపద్యములలో నుపయోగింపఁబడిన విశేషణములు కొన్ని భిన్నములుగా నున్నను పరస్పరవిరుద్ధము లయిన వేవియు లేనందున వానినిబట్టి గ్రంథకర్తలు భిన్నులని సాధించుట కాధార మేదియు లేదు. రెండు గ్రంథములను జేసినవారాంజనేయ ప్రసాదలబ్ధ కవిత్వవైభవుల మని వ్రాసికొనుటచేతను, రెండు కవిత్వములు నేకరీతినే యుండుట చేతను, ఆదినుండియు నిష్పటివఱకును బట్టుమూర్తియే వసుచరిత్రము రచియించెనని జనశ్రుతి వచ్చుచుండుటచేతను, కవికిఁ దరువాత నల్ప కాలములోనే వసుచరిత్రమునకు వ్యాఖ్యానము చేసినవారు కొందఱు బట్టుమూర్తి తాను రచించిన నానారసభాసురమగు ప్రబంధమునందలి వివిధాలంకారములకు లక్షణగ్రంథముగ నుండునట్లు నరసభూపాలీయ మను నలంకార గ్రంథమును రచియించెనని వ్రాసియుండుటచేత, తద్గ్రంథత్రయకర్త యొక్కఁడే యై యుండునేమో యని యెట్టివారికిని సందేహము కలుగకమానదు. ఇంక పై పద్యములలోని యంశములనుబట్టి విచారింపవలెను. నరసభూపాలీయకృతికర్త పేరందలి గద్యమునుబట్టి

మూర్తియునుట స్పష్టము. దానికి బట్టు మొదలయిన పదములను వేనిని జేర్చినను, అవి కులనామములో బిరుదనామములో యయి యుండును. కావ్యాలంకారసంగ్రహ మనబడెడు నరసభూపాలీయములోని పూర్వోదాహృతమయిన పద్యములో “శుభమూర్తినామధేయ” నని ‘శుభ’ విశేషణమొకటి గానబడుచున్నది. ఈ శుభవిశేషణ మెట్లు వచ్చినది, ఎవ్వరికిఁజెందినది, అన్నవిషయము నాలోచింపవలయును. పూర్వోదాహృత మయిన హరిశ్చంద్రనలోపాఖ్యానములోని పద్యములో రామభూషణకవి “రామవిభుదత్త శుభ” చిహ్న విభవయుతుడ” నని వ్రాసికొని యున్నాఁడు. కాబట్టి దీనినిబట్టి చూడఁగా శుభబిరుదమును రామరాజచ్ఛేదము, రామరాజభూషణనామము గలవానికిది చెందుననియు, విస్పష్టమగుచున్నది నరసభూపాలీయ కృతికర్త తనకు శుభ విశేషణమును వేసికొనుటయు, హరిశ్చంద్ర నలోపాఖ్యాన కృతికర్త తనకు రామరాజు శుభచిహ్న మిచ్చెనని చెప్పుకొనుటయు, ఈ రెంటిని గూర్చి చిరకాలమునుండి పరంపరగావచ్చుచున్న జనప్రతీతితోఁజేర్చి విచారించినపక్షమున నారెండు గ్రంథములను రచించినవా రొక్కరేయని చూపుట కది యొక ప్రబలసాక్ష్యముగాఁ గనబడుచున్నది. రామరాజభూషణపదము బిరుదనామమే యొకపక్షమున, పైపుస్తకములయందలి నామవ్యత్యాసములనుబట్టి కవులు వేటచెప్పుట కవకాశ ముండదు. రామరాజభూషణపదము బిరుదపేరుగాక పేరేయై యుండినయెడల నది యంతట నేకరూపముగా నుండునేకాని పై పద్య గద్యములయందున్నట్లొకచోట ‘రామరాజభూషణ’ యనియు, ఇంకొకచోట ‘రామభూషణ’ యనియు, వేటొకచోట ‘రామవృషభూషణ’ యనియు నుండదని యొకయుక్తి చెప్పుదురుగాని యదియంత ప్రబల యుక్తికాదు. కట్టకపటఁజేసిన హరిశ్చంద్ర నలోపాఖ్యానములో “వసుచరిత్రాదికావ్య” “బహు నృపప్రాపితానేకరత్న” పదములను బ్రయోగించుటచే నాదిపద ప్రయో

గముచేత రెంటికీనడుమ సతఁడు చేసినకావ్య మింకొకటి యుండవలసి నందున నదియే నరసభూపాలీయమనియు, బహుశదప్రయోగముచేత నిద్రాకంటె నెక్కువరాజు లుండవలసినందున వారే రామరాజు తిరు మలరాజు నరసరాజు ననియు, మూడుగ్రంథములను రచించినవాఁ డొక్కఁడేయనుట కింకొకయుక్తిని జెప్పుచున్నారు. ఈ యుక్తి యెంత యాదరణీయమో బుద్ధిమంతులు తమలోఁ దాము నిర్ణయించుకొన వలెను. ఈకవి తన జనకపితను పాలకపితనుగూడ సంతోషపెట్టుటకయి యొక పుస్తకమునందు కన్నతండ్రిపేరు వేసెననియు, ఒకపుస్తకమునందు పెంచుకొన్న తండ్రిపేరు వేసెననియు, ఒకపుస్తకమునం దెవ్వరిపేరును వేయక విడిచెననియుఁ జెప్పుచు, ఆయాపుస్తకములయం దుపయోగింపఁ బడిన పదములే యొకఁడు జనకపితయనియు నొకఁడు పాలకపితయనియు నూచించుచున్నవని చెప్పుచున్నారు హరిశ్చంద్ర నాటకాఖ్యానములోని “సూరపాత్రజుఁడ” నను వాక్యమువలన సూరపరాజున కౌరసుఁడని యాత్మజ శబ్దము దృఢపఱుచు చున్నదనియు, నరసభూపాలీయములోని “వేంకటరాయభూషణ సుపుత్రు” నను వచనమువలన వేంకటరాయ భూషణునకు దత్తుఁడని సుపుత్రశబ్దము దృఢపఱుచుచున్నదనియు వాదించుచున్నారు. ఈ యర్థములయం దాత్మజశబ్దమునకుఁ దననలనఁ బుట్టిన వాఁడుకాని దత్తుఁడు కాఁడనియు, సుపుత్రశబ్దమునకు పున్నామచరితము నుండి రక్షించు దత్తుఁడుకాని కన్నవాఁడు కాఁడనియు గ్రహింపవలెను. ఈ యంశముల కనుకూలముగానుండు కథలు కొన్నికలవుగాని గ్రంథ విస్తారభీతిచే వానిని విడుచుచున్నాను.

వసుచరిత్ర కర్తయు నరసభూపాలీయకృతికర్తయు నొక్కఁడేమో యని నాకు సందేహము కలిగించుటకుఁ గారణములయిన యంశములను మఱికొన్నిటిఁగూడ నిప్పు డిందుఁ జేర్చుచున్నాను. వీనిని పయినిజెప్పిన వానితోఁ జేర్చి చదివి బుద్ధిమంతులు తమ యిచ్చవచ్చిన సిద్ధాంతము చేసి కొనవచ్చును.

౧. గీ. తా రచించిన వసుచరిత్రమునఁ గన్న
తండ్రి సూరన వెలయించి తలఁపఁ డయ్యె
నన్ను మన శారదామూర్తి నాఫలంబె
దత్తుఁ డగువానిఁ జేపట్టఁదర మె నాకు.

అను చాటుధారాపద మొకటి రామరాజభూషణుఁడు తన వసు
చరిత్రములో జనకపితయైన సూరఫరాజు పేరుదాహరించి తన్ను బేర్కొ-
నకపోవుటచేత పాలకపితయైన వేంకటరాయభూషణునిచే జెప్పఁబడినదని
వాడుకలోనున్నది.

౨ చతుర్భుజాభిషేకము, యావనచరిత్రము, గంగాశరీసంవా-
దము అను ప్రబంధములను రచించి ప్రసిద్ధుడయి వసుచరిత్రమునకు
వ్యాఖ్యానముచేసిన సోమనాథకవి గ్రంథాదిపీఠికలో నిట్లు వ్రాసి-
యున్నాఁడు—

శా. ఈరీతిం గవితావితానవృత్తగౌరీశానమాశ్రిస్తలో
దానోద్దేశుఁడ నైననాకు వెన విద్యావంతు లెల్లన్ననో
హాగప్రక్రియ మూర్తిచేత రచితంబై విశ్రుతింబా వసు
త్మోరాట్చిత్రచరిత్రటీక కయి యుత్సాహంబు వుట్టించినన్.

ఉ. కారణజన్ముడై కవినికాయము మెచ్చఁగఁ గావ్యకర్తయై
భూరికళాకలాపుఁ డయి పొల్పువహించెడు బట్టుమూర్తిచే
నీరితమై సుఖారవదహీరపదాస్పద మైనయూవసు
త్మోరనుణప్రవృత్తము సుసాధ్యముకాదు తలంచిచూడగన్.

అని యిందలి మొదటిపద్యములో వసుచరిత్రము “మూర్తి” చేత
రచిత మనియు, రెండవపద్యములో “బట్టుమూర్తిచే నీరిత”మైనదనియు,
వ్యాఖ్యాత చెప్పియున్నాఁడు. ఈ వ్యాఖ్యాత యేకాలమునందుండిన
వాడో సరిగా తెలియదుగాని, అప్పటి కవికిని నహోబలపతికిని దరు-
వాత నత్యల్పకాలములో నె పదునేడవశతాబ్దాంతమున నున్నట్లు తెలియ

వచ్చుచున్నది. పూర్వకాలమునందే యితఁడెట్లు వ్రాయుటనుగూర్చి మేమిచెప్పెనరు? ఇతఁడు సావధానముగా గ్రంథమును బరిశీలించి ప్రతి వాదులు తమ వాదమున కనుకూలములుగా నుదాహరించెడు గద్య పద్యముల కన్నిటికిని బ్రతిపదార్థమును వ్రాసి విమర్శించినవాఁడేకదా?

3 అనేక గ్రంథములను జేసిన గొప్పకవులు సమానవర్ణనలు వచ్చేడుపట్టుచ తాము మొదట రచియించినగ్రంథములలోనుండి పద్యములను జేకొని యావశ్యకములైన ఘోర్పులను జేసి తరువాత రచియించెడుగ్రంథములలో జేర్చుకొనెడి యాచారముగలదు. తిక్కనసోమయాజి తననిర్వచనోత్తరరామాయణములో మూడవయాశ్వాసమున,

చ. గుణమున లస్తకంబునను గోటియుగంబునఁ గేలఁ దార భీ
షణముగ నుప్పతిల్లి రభసంబున రేగినమాడ్కిఁ దీప్రమా
ర్గణనికరంబులొక్కట నరాతిబలంబులఁ గప్ప శార్జ్ఞ
క్వణనము రోదనీకుహరకర్పరముం బగిలింప నుగ్రతన్.

అని రచియించినపద్యమునే విరాటపర్వములో నయిదవ యాశ్వాసమునఁ గొంచెము మార్పుచేసి యీక్రిందిరీతిగాఁ బ్రయోగించుచున్నాఁడు—

చ. గుణమున లస్తకంబునను గోటియుగంబునఁ గేలఁ జాల భీ
షణముగ నుప్పతిల్లి రభసంబునఁ రేగినమాడ్కిఁ దీప్రమా
ర్గణనికరంబు లొక్కట నరాతిబలంబులఁగప్ప గాండివ
క్వణనము రోదనీకుహరకర్పరముం బగిలింప నుగ్రతన్.

ఇందు “తార” యనునది “చాల” గను “శార్జ్ఞనిక్వణ మనునది “గాండివ క్వణనము” గాను, మార్పబడినవి. మరియు సోమయాజులు, మ. కలకెం దోయధిపస్తకంబు గిరివర్గం బెల్ల నూటాడె సం చలతంబొందె వసుంధరావలయ మాశాచక్ర మల్లాడె గొం

దల మందెం ద్రివిశేంద్రుపట్టణము పాతాళంబు ఘూర్ణితై నా
కుల మయ్యెం గ్రహతార కాళులము సంక్షోభించె నవ్వేధయున్.

అనుపద్యమును మార్పుచేయకయే నిర్వచనోత్తరరామాయణ
ములో నై దవయాశ్వాసముగోను విరాటపర్వములో నాలనయాశ్వాస
ముగోనుగూడ వేసియున్నాడు. ఈ ప్రకారముగానే వసుచరిత్రము
ప్రథమాశ్వాసములోని,

శా. రామత్మోచరుదాశ్మోయ తటిసిప్రహతంబు కల్లోలినీ
స్వామిం జెంద యశంబు మేఘములఁ బర్వం గల్లువర్షాశర
త్సామానాధికరణ్యలబ్ధి కచటం చక్రాయుధుం డొందు ని
ద్రాముద్రానుగతప్రబోధములఁ జిత్రం బెక కాలంబునన్.

అనుపద్యము కొంతవఱకు మార్పబడి నరసభూపాలీయము ద్వితీ
యాశ్వాసములో,

శా. ఆమోదంబున శ్రీనృసింహవిభుదానాంభోనను ల్నాగర
స్వామిం జెంద యశంబు మేఘములఁ బర్వం గల్లువర్షాశర
త్సామానాధికరణ్యశంక నచటం దామోదరుండొందు ని
ద్రాముద్రానుగతప్రబోధములఁ జిత్రం బెక కాలంబునన్.

అని ప్రయోగింపఁబడియున్నది. ఇద్దఱు నేకకవులయిన దక్క
నిట్టిప్రయోగముల నెట్లు సాధువుగా సాధింపవచ్చును? ఈగ్రంథద్వయకర్త
యొక్కఁడు కాఁ డనెడుపక్షమున, ఈమహాకవులను గ్రంథచౌర్యము
చేసెడి యల్పకవులలోఁ బరిగణింపవలసివచ్చును. ఈవిధముగానే నను
చరిత్రము ప్రథమాశ్వాసములోని,

శా. ఆమందాకిని మహాళిఁ బూని నను నర్థాంగీకృతం జేసితౌ
నౌ మే త్మేలని యీర్య యల్లఁ బ్రణతుండై తత్పదాంభోజయో
గామర్దంబున గంగయు న్మోరయఁ జూడఁబోగసమృక్కియీ
సామర్థ్యంబున నేడుశంభుఁడు కృతిస్వామిం గృపం బ్రోవుతన్.

అను శివస్తుతిః ద్వార్యమును గొంచెము మార్చి యధికసార
స్యము గలిగించి,

శా గంగదాల్చితి వృత్తమాంగమున నన్ గైకోలు కావించి త
ర్థాంగీకారమనం బురంధ్ర నిను వామాంగంబునందాల్ప నే
శ్మిగారోన్నతిః జూడు మంచు గిరిజన్ శీరాపగాబింబిత
స్వాంగానందితః జేయుశంభుఁడు నృసింహాధీశ్వరుం బ్రోవుతే॥

అని నరసభూషాలీయములోఁ గవి ప్రయోగించియున్నాఁడు.
మొదటిపద్యములోని కొన్ని పదముల శ్లేషార్థముల నటుండనిచ్చినయెడల,
ఉభయపద్యములలోను గంగను శిరస్సునదాల్చి నన్నర్థాంగీకృతను
జేసితివని పార్వతి కుపితురాలుకాగా శివుఁ డామె కోపమును దీర్చుట
కయి పాదములబడె నన్నయర్థము సామాన్యముగాఁ జెప్పఁబడినది
వీనిలో మొదటిపద్యమున శివుఁడు పార్వతికిఁ గోపశాంతి చేయలేక
పోవుటయే కాక గంగకుఁగూడ కోపము తెప్పించి యామెను వేడుకో
వలసినవాఁ డయ్యెను. రెండవపద్యమున గంగాప్రతిబింబితస్వరూపమును
బార్వతికిఁ జూపి తా నామెనుఁగూడ నుత్తమాంగముననే ధరించి భ్రమ
కలిగించి శివుఁ డామెను శాంతచిత్తురాలిని జేయఁగలిగెను. ఈరెండు
కావ్యములకు నొక్కరినే కర్తలనుగాఁ జెప్పకపోయినపక్షమున. వారి
యందుఁ బదార్థచౌర్య మారోపింపవలసి వచ్చును.

౪. రామరాజభూషణునికాలములోనే యుండి యా కాలము
లోనే మనుషుల నెత్తిన వేంకటపతిరాయల విద్యాగురువగు మంఠ
రామానుజాచార్యుని ముమ్మనుమని మనుమఁ డగు లక్ష్మీనరసింహాచా
ర్యులు తాను రచించిన యాంధ్రకౌముది నుండు,

“ముప్రత్యయాభావస్య అల్లసా” పెద్దచార్యశిష్యేణ బట్టుమూర్తి
మహాకవినా విరచితే వసుచరితే.”

ముప్రత్యయాభావమున పెద్దనార్యశిష్యుఁ డైన బట్టమూర్తి
మహాకవిచేత రచితమైన వసుచరిత్రమునందని వ్రాసి,

“సీ. రాజహంసలుగాని రాజహంసలుగారు

సరసకళాసారసారరుచుల”

అను వసుచరిత్రలోని యీసీసపాదముచు లక్ష్యమునుగా, జూపి
యున్నాఁడు. బట్టమూర్తికి నూఱుసంవత్సరములలోపల్లనే యిట్లు
గ్రంథస్థము చేసినవ్రాతను నిరాకరించుటకు ప్రబలప్రమాణము కావలసి
యుండునుగదా?

౫. అప్పకవీయములో నుదాహరింపఁబడి యిచ్చుమించు రామ
రాజభూషణునికాలములోనే రచియింపఁబడిన లక్షాదీపికలో ౪౧౬ వ
పద్యము తరువాత,

“మంజీర శబ్దమునకు బట్టమూర్తి వసుచరిత్ర మొదటిపద్యము
ప్రథమచరణమున హల్లునకుఁ బ్రయోగము.”

అని వ్రాయఁబడి,

“శా. శ్రీభూపుత్రివివాహవేళ నిజమంజీరాగ్రత్నస్వలీ. ౬౮.

ఇత్యాది వసుచరిత్రపద్య ముదాహరింపఁబడియున్నది. సరికాల
మువారుకూడ సుప్రసిద్ధుఁడైన రామరాజభూషణుని బట్టమూర్తియని
భ్రమించుట పొసఁగ నేరదు గాన నిరువురు నొక్కరేయనుట యధిక
నిశ్చయము.

ఈరామభూషణకవి మొట్టమొదట రచించిన కావ్యము వసు
చరిత్రము. ఈప్రబంధముతో సరిరాఁదగిన శ్లేషకావ్యము తెనుఁగున
మఱియొకటిలేదు. ఇందలివర్ణనలు మిక్కిలి మనోహరము లయి
యున్నవి; పదములకూర్పు మిక్కిలి సుందరముగా నున్నది శబ్దార్థా
లంకారము లాహ్లాదకరముగా నున్నవి, రసభావాదులు యథాయోగ్య
ములుగా నున్నవి. ఈగ్రంథము రచియింపఁబడినతరువాత నేటివఱ

కును ప్రబంధములను జేయఁబూనినకపు లెల్లరు వసుచరిత్రమును ప్రతి
 రూపముగాఁ జేకొని దాని ననుసరించి తమగ్రంథములను రచియింప
 చున్నారు. ఈవసుచరిత్రము హూణశకము ౧౫౭౦ వ సంవత్సరమునకుఁ
 దక్షిణాతనే రచియింపఁబడినది. వసుచరిత్ర కృతిపతియైన తిరుమలదేవ
 రాయఁడు ౧౫౬౭ వ సంవత్సరమునందు తనరాజధానిని పెనుగొండకు
 మార్చెను. ఈతఁడు పెనుగొండను రాజధానిగాఁ జేసికొన్నతరువాత
 మహమ్మదీయులతో జరిగిన యుద్ధవార్త వసుచరిత్రలోని యీపద్యము
 నందుఁ జెప్పఁబడియున్నది—

చ. తిరుమలరాయ శేఖరునిగీరచమూభటరాజు యాజి భీ
 కరయవనేశ్వరప్రహితఖానబలంబులఁ జక్కునేయ ని
 ధరఁ బెనుగొండకొండలు మదద్విపచర్మకసాలమాలికా
 పరికరభూషితంబు లయి బల్వీడిఁ గాంచె గిరీశభావమున్.

తిరుమలదేవరాయలు తనజ్యేష్ఠపుత్రుఁ డయిన రఘునాథరాజు
 మృతుఁడయినతరువాత ద్వితీయపుత్రుఁ డయిన శ్రీరంగరాజును యవ
 రాజునుజేసి రాజ్యభారము నాతనిమీఁదమోపిన కథగూడ సూచనగా
 నీపుస్తకమునందుఁ జెప్పఁబడియున్నది—

చ. హరిపదభక్తిశీలుఁడగు నారఘునాథస్మృతాలుకూర్మిసో
 దరుఁడు సిరంగరాయవసుధావరుఁ డాత్మగుణప్రమోదవ
 త్తిరుమలరాయ శేఖరవిత్తీర్ణ మహాయువరాజపట్టబం
 ధురుఁడయి సర్వభూభువనధూర్వవాశక్తివహించు నెంతయున్.

తిరుమలదేవరాయఁ డవసానదశలో తనరాజ్యభారము నంతను
 కొడుకులమీఁద వదలివేసినతరువాత మూడవకొడు కయిన వేంకటపతి
 రాజు అలీ ఆదిల్ షాతో యుద్ధము చేసి పరాజితుఁడయి ౧౭౭౭ వ
 సంవత్సరమునందు రాజధానిని పెనుగొండనుండి చంద్రగిరికి మరల
 మార్చెను. వేంకటపతిరాజుతోడిపోయినసంగతిని జెప్పకపోయినను కవి

వసుచరిత్రములోని యీ క్రిందిపద్యములో వేంకటపతి రాజధానిని చంద్ర గిరికి మార్చినసంగతి సూచించియున్నాడు—

మ. హరుఁ డాతారకశైలదుర్గమున నధ్యాసీనుఁడై రాజశే
ఖరవిఖ్యాతి వహించుఁ జందగిరిదుర్గంబందు శ్రీవేంకటే
శ్వరుఁ డొప్పెన్, బహురాజశేఖరసదాసంసేవ్యుఁడై యార యి
ద్ధర బంటులికవాసి తద్గిరులకున్ దద్వల్లభశ్రీలకున్.

ఈపద్యముల నన్నిటిని బట్టి చూడఁగా వసుచరిత్రము ౧౫౭౭ వ సంవత్సరము తరువాతనే ముగింపఁబడినట్లు స్పష్టమగుచున్నది. తిరుమలరాయఁ డేసంవత్సరమునందు మృతినొందెనో స్పష్టముగాఁ దెలియదుగాని ౧౫౭౭ వ సంవత్సరమువఱకును నాతఁ డిచ్చిన దానశాసనములు కనఁబడుచున్నవి, ౧౫౭౭వ సంవత్సరము మొదలుకొని ౧౫౮౫వ సంవత్సరమువఱకును అతని రెండవకొడు కయిన శ్రీరంగరాజు దానశాసనములును, ౧౫౮౫వ సంవత్సరము మొదలుకొని ౧౬౧౭వ సంవత్సరమువఱకును మూఁడువకొడు కయిన వేంకటపతియొక్క దానశాసనములును కానవచ్చుచున్నవి. తిరుమలదేవరాయఁడు ౧౫౭౭వ సంవత్సరమునకుఁ దరువాత రాజ్యభారమునంతను పూర్ణముగా కొడుకుల కప్పగించి తాను విద్వద్బోధ్యితో ప్రొద్దుపుచ్చుచుండియుండవచ్చును. ౧౫౭౭వ సంవత్సరమునందు ఆలీఅడిల్ షా తిరుమలదేవరాయని పెనుగొండనుండి చంద్రగిరికి పాఱఁదోలినట్లు మహమ్మదీయులు వ్రాసినచరిత్రమునం గున్నది. దీనినిబట్టిచూడఁగా తిరుమలదేవరాయఁడు ౧౫౭౭ వ సంవత్సరమునకుఁ దరువాతకూడఁ గొంతకాలము జీవించియున్నట్లు తోచుచున్నది. రామరాజభూషణుఁడు తిరుమలరాయనికి వసుచరిత్రము నంకితము చేయునపుడు తెనాలిరామకృష్ణుఁ డక్కడకు వచ్చి “శ్రీభూపుత్రి” యని మొదటిపద్యమును జదువ నారంభింపఁగానే షకశకనవ్వి యీకృతి చదువుటతోనే శ్రీప్రాయశని గేలిచేసె ననియు, అదియెట్లుని సభవా రడు

గగాఁ నతఁడు చేతిలో బూడిద వేసికొని యందు శ్రీ యనునక్షరమును వ్రాసి చేయి నోటిదగ్గఱగాఁ బెట్టుకొని బిగ్గరగా శ్రీభూపుత్రి యని (భూ) ద్వితీయాక్షర మొత్తి చదివఁగానే మాగాలిచేత చేతిగో వ్రాసిన శ్రీ యెగిరిపోవుట చూపె ననియు, అందుమీఁద రాజు కృతి నందక నిరాకరించెననియు పఃకిమాలిన కథయొకటి చెప్పుదురు. ఈప్రకారముగానే రామరాజభూషణుడు 'నానాసూనవితానవాసన'లన్న పద్యమును నందితిమ్మన్నయొద్దను "మోహపదేశ తమోముద్రితములైన" యను పద్యము నయ్యలరాజు రామభద్రుని యొద్దను కొని తన ననుచరిత్రము నందు వేసికొనెనని కొందఱు కొన్నికథలు కల్పించి యున్నారుగాని యవి యన్నియు నవిశ్వసనీయములే. అటువంటి యుద్గ్రంథమును జేయఁ గలిగిన మహాకవి రెండు నామాన్యపదములను జేయవేక యితరులవలన దొంగిలించి తనవిగాఁ దన గ్రంథమునందు వేసికొనెనని చెప్పుటకంటెఁ బరిహాసాస్పద మయిన మాట మఱియొకటి యుండదు

రామరాజభూషణుఁ డొకనాఁడు సభలో రాజాజ్ఞమీఁద కవీ శ్వరులకు "గుంజరయూధంబు దోమకుత్తుకఁ జొచ్చెన్" అని సమస్య యియ్యఁగా తెనాలిరామకృష్ణుఁడు

క. గంజాయి త్రాగి తురకల

సంజాతులఁ గూడి కల్లు చవిగొన్నావా ?

లంజెలకొడుకా ! యొక్కడఁ

గుంజరయూధంబు దోమకుత్తుకఁ జొచ్చెన్ ?

అని పూరించె ననియు, అదియే రాజు తానిచ్చినట్లు భావించి పూరింపునుని యడుగఁగా

క. రంజన చెడి పాండవు లరి

భుంజనులై విరటుఁగొల్వఁ బాల్పడి రకటా !

సంజయ ! విధి నేమందును ?

గుంజరయూధంబు దోమకుత్తుకఁ జొచ్చెన్.

అని పూరించెననియు, రాజాతని సమయోచితబుద్ధికి సంతోషించి బహుమాన మిచ్చెననియు చెప్పుదురు. శేనాలిరామకృష్ణుఁడు రామరాజభూషణునియొక్క కడపటి దినములలో నున్నవాఁడగుటచేత నిది సత్య మయినను కావచ్చును.

నరసభూపాలీయము రచించినకవి యెవ్వరయినను కృతిపతి రామరాజ తిరుమలదేవరాయలకు మేనల్లుడయిన నరసరాజు. ఈనరస రాజుయొక్క మాతామహుడయిన శ్రీరంగరాజునకు కోనరాజు, తిమ్మరాజు, రామరాజు, తిరుమలరాజు, వేంకటపతి, అని యయినగురు కొడుకులును, లక్కమాంబ, ఓబమాంబ, కోనమాంబ అని ముగ్గురు కూతులును ఉండిరి. ఆ కొమార్తెలలో లక్కమాంబ కుమారుడయిన నరసరాజు కావ్యాలంకార సంగ్రహమును నరసభూపాలీయమును కృతినొందెను; ఓబమాంబ కుమారుడయిన గొబ్బారి నరసరాజు రామాభ్యుదయమును కృతినందెను; కోనమాంబ కుమారుడయిన తిమ్మరాజు పరమయోగివిలాసమును రచించెను. వీనిలో నరసభూపాలీయము ప్రతాపరుద్రీయమునకు తెలుగు. నాటక ప్రకరణమును మాత్రము విడిచి ప్రతాపరుద్రీయములోని లక్షణభాగమునంతను కవి తెనిగించినను లక్ష్యములను నరసభూపాలునిపేరఁ గ్రొత్తగా రచించెను.

రామరాజభూషణుఁడు సాహిత్యమునందు మాత్రమేకాక సంగీతమునందును మిగుల ప్రావీణ్యము గలవాఁడు. ఈతఁడు రచించిన కృతులు కొన్ని యక్కడక్కడ నేటివఱకును పాడబడుచున్నవి. ఒక వేళ వసుచరిత్రములో తిరుమలదేవరాయఁడు కవిగూర్చి “బహు సంస్కృతాంధ్రకృతులం బల్మాఱు మెప్పించితి” వన్న కృతులవియోయి యుండునేమో !

కవులీప్పటివలెనే పూర్వకాలమునందును విద్యామత్సరము కల వారయి యొండొరులతో వివాదములు పెట్టుకొనుచుండినట్లు కనబడుచున్నది. ఇట్టి యసూయూపరత్వము రామరాజభూషణునివద్ద సహితము బొత్తిగా లేకపోలేదు. ఇతఁడొకసారి యయ్యలరాజు రామభద్రకవి కవిత్వమునందు తప్పుపట్టబోయి యవమానము నొందెనట. రామభద్రకవి విరచితమైన రామాభ్యుదయమునందు తప్పుచూపెదనని పంతము పట్టి, తప్పు చూపలేకపోయినయెడల తలఁమీద తా నాతనికన్న తినెదనని రాజసభలో రామరాజభూషణుఁ డొప్పుకొనెనట. అంతట మధ్యవర్తుల సమక్షమునందు గ్రంథపఠన మారంభించి చదువుచుండఁగా ద్వితీయాశ్వాసారంభములోని

సీ. సింహానఖాంకురచ్ఛిన్న వారణకుంభజసితముక్తాఫలశ్రర్కరిలము
సమదసూకరపరస్పరభీకరాఘాతశిథిలదంష్ట్రాచూర్ణ సికతిలంబు
గంధసింధురఘటాకటకటాహస్రవద్భంధురదా నాంబుపంకిలంబు
దవగంధవహబంధుదవ్యామానానేక కౌశికాగురుధూపగంధిలంబు
ప్రథమలషడ్జస్వరోద్గితభిల్లపల్ల
వాధరాగీతికాకర్ణ నాతిభీతి
పరవశాత్మపటీరకోటరక్షతీర
లీనఫణియగు నక్కాన కాన నయ్యె.

అను పద్యముకడకు వచ్చునప్పటికి రామరాజభూషణుడు రామభద్రకవిని వారించి “శిశుర్వేత్తి పశుర్వేత్తి వేత్తి గానరసం ఘణి” యనున్యాయముచేత సంగీతమునకు సర్పము లానందింపవలసియుండఁగా భయపడి పటీరతత్తు కోటరములలో దాగినట్లు చెప్పితివిగాన నిది దోషమని యాక్షేపించెనట. దానికి రామభద్రకవి తాను కేవల సంగీతమునకు భీతిల్లినట్లు చెప్పక షడ్జస్వరముతో పాడఁబడినగీతికకు పాములు

భయపడినట్లు చెప్పితినియు “షడ్జం మయూరో వదతి” యని యుండుటచేత షడ్స్వరోద్గీతమైన గీతమును విని నెమలికూతయని పాములు భయపడి పాటి తొట్టలుదూఱుట స్వభావమేయనియు, సమాధానమును చెప్పినఁట. సభవారాగూఢేషణ సమాధానములు విని రామరాజభూషణుడే యోడెనని నిర్ధారణము చేసిరఁట ! అంతట పట్టిన ప్రతిజ్ఞ ననుసరించి రామభద్రకవి రామరాజభూషణుని శిరోవేష్టనము తీయించి క్రిందఁ బెట్టించి సభలో నాతవితల దన్నెనఁట ! కొందఱాతని తలకు మాఱుగా శిరోవేష్టమునే తన్నెనని చెప్పుదురు. ఈ కథ యిప్పుడు క్రొత్తగా వచ్చినదిగాక అప్పకవికాలమునాటికే యున్నందున దీని యందుఁ గొంత సత్యమున్నదని యూహింపవలసియున్నది. అప్పకవి పూర్వకవివర్ణనము చేయుచు తన గ్రంథములో

“రామరాజవిభూషణరత్నఖచిత
చారుమస్తకలాపాపహరివాక్య
గౌరవము పెక్కుభంగుల గణనచేసి”

అని రామరాజభూషణునియొక్క కిరీటమును దీయించినవాడని రామభద్రకవికి విశేషణముగాఁ జెప్పినాఁడు.

హరిశ్చంద్రనలోపాఖ్యానమును రచించునప్పటికి రామరాజభూషణుడు వృద్ధుడయినాఁడు. అప్పటికే విద్యానగరసంస్థాన మంతయు పూర్ణముగా నశించిపోయినది. పింగళి సూరనార్యుడు రాఘవపాండవీయమును జేసినతరువాత రామరాజభూషణుడు హరిశ్చంద్రనలోపాఖ్యానమును రచించెను. ఈ రెండుగ్రంథములలోని గుణదోషము లెట్టివైనను రాఘవపాండవీయమునకు వచ్చిన ప్రసిద్ధి యీ గ్రంథమునకు రాలేదు. రామరాజభూషణుడి ద్వ్యర్థికావ్యమును శ్రీరామాంకితము చేసెను. ఈకృతి పదునాఱవ శతాబ్దాంతమునందు రచియింపఁబడినట్లు

కనబడుచున్నది. కాబట్టి రామరాజభూషణుడు ౧౨౨౦ వ సంవత్సరము మొదలుకొని ౧౨౬౦ వ సంవత్సరమువఱకును గ్రంథరచన చేయుచున్నట్లు చెప్పవచ్చును పూర్వోక్తములయిన మూడు గ్రంథముల నుండియుఁ గొన్ని పద్యముల నిందువాహించుచున్నాఁడు. —

వ సు చ రి త్ర ము

మ. సతియూరుద్యుతిఁ జెందఁబూసి సజకుశ్చర్మాపనోదక్రియా
రతిఁ బాధోలవపూర్తితోదరములై రంభేభహస్తంబులు
న్నతఱిన్ పీడె మరుద్విభూతిఁ గదళిం ద్వగ్గోష మాచంచలో
ద్ధశకుండాతఱిఁ బాయ దయ్యె నదె పో తదైర్వరమూలం బిలక. అ. ౨
శా. రాజివాక్షుల నేచుపాతకివి చంద్రా! రాజవా నీవు? నీ
రాజత్వంబునఁ జక్రముల్ మనియెనో? రంజల్లి సత్సంతతుల్
తేజం బందెనో? డిందెనో యహిభయోద్రేకంబు? తాఁ జెల్లరే!
రాజై పుట్టుట రశ్మిమాత్రఫలమే? రా జౌట నోషార్థమే? ఆ ర.

హరిశ్చంద్ర నలోపాఖ్యానము

ఉ. కమ్మనిపువ్వుఁదేలియలఁ గాఁక లడంచుఁ బ్రవాళతాళనృం
తమ్ముల సేదదేర్చు విరతావులచల్వులుగ్రమ్ముమంచిపూ
దుమ్ములఁ బూజసల్పుఁ బ్రతతు ల్వరమంజులతాధిరాజ్యయో
గమ్మునఁ బొల్చు నాసుగుణకల్పకవల్లి వనిం జరింపఁగన్. ఆ. 3.
చ. కుదురుమెఱుంగునిబ్బరగుబ్బలపై నయనాంబుపూరముల్
చెదరఁగ నేల యేడ్చెదవు చెల్వ దూరంతవిషాదవేదనా
విదళితమానసాబ్జవయి వే తగు నాయువు శాశ్వతంబె సం
పదలు స్థిరంబులే విధివిషాకము దాఁట, దరంబె యేరికిన్. ఆ. ౫.

నరస భూపాలీయము

మ. బలితంబై నమనోజబాణహతిచే, బల్మాఱు నిల్పోపలే
కలిసీలాలకప్రాణము ల్పెడలి నేత్రాంభోజమార్గంబునక

గలయంబ్రాఁకుచువచ్చి యన్నెలపునఁ గన్నీటియే అడ్డమై
నిలుప న్నిల్చె నృసింహభూరమణ మన్నింపంగఁ బాఁడింతటన్. ఆ. ౨

ఉ. చందనశైలసానువులఁ జాలఁ జెలంగుభుజంగబాలికా
బృందము శ్రీనృసింహవిభుఁ జేర్కొనిపాడఁ దదీయగానని
ష్యందము లానువేశ్క బెరయంగఁ గురంగతురంగ మేగమిన్
మందగతిప్రసంగములు మానవు దక్షిణగంధవాహముల్. ఆ. ౫.

23. మల్లారెడ్డి.

ఇతఁడు రచించిన పట్చక్రవర్తులచరిత్ర మను నెనిమిదాశ్వాసముల పురాతనగ్రంథ మొకటి నాయొద్దనున్నది. దీనిని తాలపత్రముల మీఁది వ్రాసినవా రేహేతువుచేతనో కృత్యాదిపద్యములను వదలివేసి పద్యంతములు మొదలుకొని వ్రాసియున్నారు. ఈపుస్తకమునందలి యాశ్వాసాంతగద్య మిట్లున్నది.

“ఇది శ్రీమద్భక్తనవోలిపట్టణ ప్రసిద్ధ సరస్వతీవలంబ సిద్ధిరామేశ్వర వరప్రసాద సమాసాదిత సంస్కృతాంధ్రభాషాకవి శ్రీరామదాసవిజయ విశేషతా చమత్కార గురుభక్తివిహార రాచుల్లగోత్ర పవిత్ర కాచభూపాలపుత్ర బుధవిధేయ మల్లారెడ్డి నామ ధేయ ప్రణీతంబైన పట్చక్రవర్తి చరిత్రంబును మహాప్రబంధంబునందు—ఆశ్వాసము.”

ఈమల్లారెడ్డి యిభరా మసి మనపుస్తకములలోఁ జెప్పఁబడిన ఎంబ్రహీము గోలకొండ నవాబుగా నున్నకాలములో నుండి యొకసారి యాతని యాస్థానమునకు దనయాస్థానకవీశ్వరునితోడఁగూడఁ బోయి నప్పుడు,

చ. బలరిపుభోగ కాచనరపాలునిపెద్దకుమార మల్ల నీ
 కలీతయశఃప్రభావములు కన్గొనలే కలకట్టు మన్నెమూఁ
 కలు తల లొల్లరో బిరుదుగద్దయము ల్బుదివించుకొందురౌ
 కొలఁది యెఱుంగఁజాల కలహిక్కలు చుక్కలఁజూచి కూయవే.

అను పద్యమును దనకవిత చేత చదివించుకొనఁగా రాజులందఱును
 గోపించి యుద్ధసన్నద్ధులయియున్నప్పుడు మల్కిభరాము వారినివారించి
 ప్రశాంతులను జేసెనని యీవఱకే గంగాధరకవితచరిత్రమునందు వ్రాసి
 యున్నాను. దీనినిబట్టి యీకవి యిబ్రహీము కాలములో నున్నట్లు
 తెలియవచ్చుచున్నది. ఇబ్రహీము క్రైస్తుశకము ౧౫౫౦ వ సంవత్సరము
 మొదలుకొని ౧౫౮౧ వ సంవత్సరము వఱకును గోలకొండరాజ్యమును
 పాలించెను. “కుమారమల్ల” యని పయిపద్యములోఁ జెప్పఁబడి
 యుండుటచేత మల్లారెడ్డి యిబ్రహీముకాలములో కౌమారదశయందుండి
 ౧౬౦౦ వ సంవత్సరప్రాంతముల వఱకును జీవించియున్నట్లు హిం
 చవలసియున్నది. ఈమల్లారెడ్డి కాపుకులజుఁడు; కాచరాజపుత్రుఁడు;
 గోదావరిమండలములోని బిక్కనవోలుసంస్థానప్రభువు. ఇతఁడు రాజ
 మహేంద్రవరమును పాలించిన వీరభద్రరెడ్డి మొదలైన రెడ్లసంబంధుఁ
 డని తోచుచున్నది. ఈతనికవిత్యము రసవంత మయి సలక్షణముగా
 నున్నది. ఈతని పట్చక్రవర్తిచరిత్రమునుండి కొన్నిపద్యముల నిందుదా
 హరించుచున్నాను—

నీ. గోపుర గోపుర గోపురప్రతిమంబు

కల్పద్రు కల్పద్రుగౌరవంబు

మానవ మానవ మానవాభిశయంబు

మణిజాల మణిజాలమంజిమంబు

సారంగ సారంగ సారంగనయనంబు

సుమనోబ్జ సుమనోబ్జశోభితంబు

బహుధామ బహుధామ బహుధామచిత్రంబు

ఘనసార ఘనసారగంధిలంబు

భవ్యకాసార కాసారబంధురంబు

జవనసైంధవ సైంధవసంకులంబు

బహుళకేతన కేతనభస్మలంబు

నై విజృంభించె సిరి నయోధ్యాపురంబు.

ఆ. ౧.

ఉ. రాజపు నీవు సద్గతి తెఱంగు లెఱింగి బుధానురాగివై

యాజరుచిం జెలంగి సముదంచితవిష్ణుపదానువర్తి వి

బ్రాజితసత్కథానిధివి రశ్మి యొకానొకవేళ నిండినన్

హా జనపాలకా కువలయం బడలన్ గృశియించు టొప్పునే. ఆ. 3.

చ. అతను వియోగతాపము నిజాంగమునం దగ నిండియుండఁగా

నతివ సతృష్ణయై నలకధామృత మెంతయుఁ గ్రోలె నందునన్

మిత మెడల న్స్వేసన్ జ్వరము మించె నటంచును దత్సఖభిష

గ్వితతులు దాసికిం దగుచికిత్సలు చేయఁ దొడంగి ర తఱిన్. ఆ. ౪.

సీ. గోరక్షణము చేయుశౌరి యుండుటఁ జేసి

గోరక్షణము చేయుకోర్కె మెఱసె

బుధులఁ బ్రోచెడు చతుర్భుజుఁ డుండుటనుజేసి

బుధులఁ బ్రోచుచునుండు బుద్ధిమించె

సత్యానురక్తుఁ డౌచక్రి యుండుటఁజేసి

సత్యానురక్తుఁడై చాల వెలసె

బలభద్రయుతుఁడు శ్రీపతి యుండుటనుజేసి

బలభద్రయుక్తుఁడై ప్రజ్ఞ మీఱె

నొడలఁ బురుషోత్తముఁడు పూనియుంటఁజేసి

తాను పురుషోత్తముం డన ధాత్రి నొప్పె

భవ్యలక్ష్మీవిలాసవిభ్రమము లలరు
చక్రధరమూర్తి పురుకుత్సచక్రవర్తి.

ఆ. ౬.

చ. ఘనములదర్పణంబు లిభకర్ణతల్రాగము లెండమావు ల
వ్యసధితరంగము ల్సిరులు, వాయువుముందట నిడ్డదీపముల్
వనములబున్నదంబులు జలంబులపై లిఖించువర్ణముల్
తనువులు, రాకుమార పరితాపము వల్వదు సీమనంబునన్. ఆ. ౭.

చ. సరసులఁ దేలి పుష్పవనసంతతిపై, గడువ్రావి సుప్తబం
భరములఁ దోలి చారుశుకపంక్తుల నేలి ప్రసూనగంధ మా
దరమునఁ గ్రోలి పుష్పితలతాతరు లెక్కుచు సోలి మెల్లఁగా
జరగఁగఁజొచ్చె దక్షిణపుఁజల్లనిగాలి వయాళి పెంపునన్. ఆ. ౮.

24. రామరాజు రంగప్పరాజు.

ఈక్షత్రియకవి సాంబోపాఖ్యాన మనెడి యైదాశ్వాసములప్రబం
ధమును రచించి శ్రీరంగనాయకున కంకితము చేసెను. ఈకవి కృష్ణ
దేవరాయనియల్లుఁ డైన రామరాజునకుఁ బెదతండ్రికొడుకు కోనేటి
తిమ్మరాజున కాశ్రితుఁడై యుండినవాఁడు. కాబట్టి కవి గాఁగవ
సంవత్సరప్రాంతములం దుండినవాఁ డని నిశ్చయముగాఁ జెప్పవచ్చును.
కోనేటితిమ్మరాజునకును రామరాజునకును తాత యగు నార్వీటిరామ
రాజును, కృష్ణదేవరాయనియల్లుఁ డగురామరాజును, కవి తనసాంబో
పాఖ్యానమునం దిట్లు వర్ణించియున్నాఁడు—

ఉ. పోరుల నారువీటిపురబుక్కయరామనృపాలుఁ డాగ్రహా
 దారత వాలు పూచిన సదాగతికంపితజ్వర పరి లీ
 లారభటిన్ విరోధిసుహిళాంగవిభూషణరాజిరాలు దై
 వారుఁ బ్రతాపవల్లవశుభప్రభ వర్ధిలుఁ గీర్తిపుష్పముల్
 మ. దివిజేంద్రాభుఁడు కృష్ణరాయధరణీదేవేంద్రుజామాత శ్రీ
 ధవపాదాంబుజబంభరం బమరు మేధావేధ రామప్ప శా
 త్రవకంఠాంతరర కశీకరసమిద్ధారోర్మినిర్ధౌతఖ
 డ్దవనీకీర్తిలతాంతగంధిలహరిత్కాంతాకచాభోగుఁ డై

క్షుత్రియవంశజఁ డై నయీకవి యాపస్తంబసూత్రుఁడు; ఆత్రేయ
 గోత్రుఁడు; తిరుమల శ్రీనివాసాచార్యశిష్యుఁడు. ఈతసిది సలక్షణమై
 నిరర్గళధార గల మంచికవిత్వము. కవనరీతి తెలియుట కయి సాంబో
 పాఖ్యానములోనిపద్యములఁ గొన్నిటి నిం దుదాహరించుచున్నాను—

చ. పరమజ్ఞానిహృదంతరాళమణిదీపంబుల్ నమన్నాగకి
 న్నరన క్తంచరనాక నాయకశిరోనాభీకరాగప్రబాం
 కురసీరాజితముల్ నిజాంఘ్రితలముల్ గోపాలబాలుండు ని
 ల్పై రటద్గోఖురధూళిధోరణుల నాబృందావనక్షోణులన్. ఆ. ౧.

ఉ. వల్లవవల్లభుండు చెలువ ల్జలపూషఁగఁ దత్కట్టితటీ
 పల్లవముల్ హరించి తనుఁ బ్రార్థనచేసిన నీక నవ్వు నా
 పల్ల తికాలవిత్రమయి పాండవపత్నికి నెట్టు లిచ్చెనో
 చుల్లర వెట్టుప్రల్లదపుజూదరి సిగ్గుపడం ఒటావళిన్. ఆ. ౧.

శా. ఆనియమంబు నాయమము నాదమ మాశమ మానిరంతర
 ధ్యానవిధాన మాబహువిధాననబంధవిదగ్ధభావ మా
 మానస మెందుచున్ జననిమట్టును గుట్టును మౌను తౌననం
 గాఁ నతఁ డొప్పు భక్తికలికాకిలికించితబోధమాధురిన్. ఆ. ౨.

- ఉ. నడి గాకుండఁగ నుగ్రసేననృపు భిక్షౌవృత్తిఁ బట్టంబునం
దిడి కంసార్జితరత్నకోటులు మహాహేమంబు లాందోళికల్
పడఁతు ల్పర్వతసన్నిభేభములు యుంపాసంపతద్వాహముల్
నడపించెం దనయింటి కీ వెఱుంగవే నారాయణుం డుద్ధవా. ఆ. ౨.
- చ. కళలు భజింప వచ్చు శశికాంతివిభంబున నేగు దెంచె నా
యెలుఁగులతేనియాజ్ఞఁ గమ లేక్షణసన్నిధికిన్ సఖజనా
వళి భజియింప జాంబవతి వజ్రమయాభరణౌఘశింజితం
బులు పదవమ్మ నీ వనుచు బుజ్జవ మారఁగ బల్కుశట్టుగన్. ఆ. ౨.
- ఉ. భోజనపాత్ర మొక్కటి యపూర్వము పర్వతధారి కిచ్చెనం
భోజభవప్రసూతి యది భోజనవేళఁ దలంచుభోజ్యముల్
యోజనసేయఁజాలు నది యోజనమాత్రవిసారికాంతివి
భ్రాజితగారుడాశ్శ్రవిసరస్థగితంబు విషాపహరియున్. ఆ. ౩.
- మ. అమృతస్యందము కందళింప దరహాసాంకూరముల్ లోచనా
గ్రములం దాండవ మాడఁ జంద్రధరుఁ డాకంజాక్షు నీక్షించి యో
కమలాక్షౌ పరురీతి నీవు వ్రతదీక్షఁ రూక్షచర్యాసము
ద్యమముం జూపుదు వయ్య యెయ్యెడ సుహృద్భావంబె
యీచందముల్. ఆ. ౪.
- చ. కమలసహస్రము న్నయనకాంతి యొనర్పఁగ ఫాలబింబముల్
గుముదహితాయుతంబు నొడఁగూర్పఁ బెనంగు మృగాక్షిమోముతో
గమలవసుఁ జంద్రుఁ జోల్చుకవిగాధల కెయ్యదిమేర యుత్తమో
త్తము నధము స్సమాన మనఁ దారదె బుద్ధి యవజ్ఞం చేరదే. ఆ. ౪.
- చ. అనఁచుం బెగ్గిలి కుందునంగనల నయ్యబైక్షి వీక్షించి యో
యనుఁగున్నెచ్చెలులార మీరలు సరోజాలి న్మనోజాతుఁ గ్రో
న్ననలం జిల్కలఁ గోకిల్ప్రతతి నింద లేయఁగా నేల నా
తనువే నిత్యము ప్రాణ మేమి ధ్రువమే తర్కింపుఁడి యీదెసన్. ఆ. ౫.

ఉ. కౌరవనాథ యే గలుగఁగాఁ గలశీతనయుండు గల్గఁగాఁ
 జారుషసింహమూరు లగుబాహ్నికముఖ్యులు కల్గియుండఁగా
 నూరక కుందె దేటి కిది యోధులచందమె శీరసాధనున్
 వారణచేసి సాంబు నని వ్రాలిచి లక్షణఁ దెత్తుఁ గ్రమ్మఱన్. ఆ.౫.

25. మట్ల అనంతభూపాలుఁడు.

ఈక్షత్రియకవి కాకుస్థవిజయ మనెడి యైదాశ్వాసముల ప్రబంధ
 మును రచియించి తనతండ్రి యైన యెల్ల భూపాలున కంకితముచేసెను.
 తనతండ్రి సభాసీనుఁడయి యభినవాంధ్రకవితాపితామహుఁ డైనయుప్పు
 గుండూరిపురి వేంకటకవినిజూచి శాశ్వతమగు ధర్మ మెద్దియని యడు
 గఁగా నక్కవికంఠీరవుఁ డిట్లనియెనని తనకృత్యాదిని వ్రాసికొని
 యున్నాఁడు—

ఉ. కోనయయెల్ల వైరినృపకుంజరభంజన కంజదళాక్షసే
 వానిరవద్య యాద్యజనవల్లభనీతిసార యశా
 రా నవఖండరాజరసనాంచలరంగముల న్నటింపఁ ద
 న్మానసగర్వపుండెరఁ దెమల్చి యమర్చితి కీర్తిన రక్షిన్.

శా. ధారాపాతము వాసినప్పుడ ఘనత్వం బేర్పడున్ జంద్రహా
 సారూఢి నిలసిల్లుచున్నపుడ శైత్యం బెల్లఁ గాన్పించు రా
 నీరాజద్భుజఖడ్గరాజ మభివర్ణింప న్వశంబే మ హేమా
 గ్రారిధ్వంసక మట్ల కోనవిభునెల్లా రాజకంఠీరవా.

గీ. అమితచారిత్ర పుణ్యమార్గములు గలవు
 పెక్కులయ్యును సత్కిర్తి కెక్కునవియ
 సప్తసంతానములు నందు శాశ్వతంబు
 కావ్య మందుము సత్కవి కలిగె నీకు.

క. మహి నీపుత్రుఁ డనంతుఁడ

బహుమహిమం జెప్పనేర్చు భవమాళిధునీ

లహరీఘమఘమితవచో

మహితముగా నెల్ల శౌర్యమాయాభిల్లా.

*

*

*

*

ఈకవి పూర్వులలో వరదరాజను నతఁడు కృష్ణదేవరాయని కల్లుఁ
డైనట్లు కవి యీక్రిందిపద్యమునఁ జెప్పియున్నాఁడు—

చ. వనజదళాక్షశంకరులు వార్ధి కి నద్రీకిఁ బోలె గృష్ణరా
యనికి ననుంగుటల్లుఁ డట్టులై తనరున్ వరదక్షమాధవుం
డనిమిషవాహినీమునిగజాశ్వమహీరుహధేనుభీమనా
హనమకుటావతంసకుధరాభరణాదిక హేతుకీ రియె.

కవి తనతండ్రిని,

ఉ. ఎక్కడఁ గాన మెల్ల ధరణీశ్వరుహేతి కరాలి భీతిమై
నెక్కనిధారుణీధరము లేగనిదుర్గదిగంతరాళమున్
ద్రొక్కనికాననాంతరముఁ గోఁగనిదివ్యనదీప్రవాహంబులున్.
మొక్కనితొలునుం దిననిమూలపలాశిపలాశజాలమున్.

ఇత్యాది పద్యములలో వర్ణించిన వర్ణననుబట్టి యతఁడు క్షత్రియుఁ
డగుటయేకాక భూపాలుఁడనియు దెలియవచ్చుచున్నది. తండ్రిమాత్రమే
కాక సుమారుడైన యనంతభూపాలుఁడును గోలకొండ నవాబయిన
యిబ్రహీముషాకాలముగో రాజ్యపరిపాలనము చేయుచుండినట్లు చరిత్ర
నిదర్శనములు కనఁబడుచున్నవి. కాబట్టి కవి ౧౫౫౦-౮౦ వ సంవత్సర
ప్రాంతములయం దుండినవాఁ డయినట్లు తెలియవచ్చుచున్నది. ఈకవి
సూర్యవంశజుఁడు ; రంగాంబాపుత్రుఁడు ; తిరుమల శోభస్వాచార్య

శిష్యుడు. ఈతనికవిత్వము నిర్దుష్టమయి హృదయంగమముగానున్నది. కాకుండా విజయములోని కొన్ని పద్యముల నిందు బొందుపఱచుచున్నాను..

ఉ. మనుతనయుండు నంతట సమాధిసమాహనవేళయైన లో

చనములు విచ్చి ముందటఁ బ్రసన్నపరిస్థుటబింబ మొప్పు ని

ల్చిననెల నిల్వటద్దమువలెన్ మెఱయంగ మరుండు మాధవుం

డును నునుగాడ్చు మేనులకు నోచఁగ నచ్చర లాట లాడఁగన్. ఆ-౧

చ. కలువలవిందున క్తముచు గమ్మకొలరికులగాడ్చుకుంకుఁ జె

ల్వలజడలున్ వసంతువనవాసముఁ గ్రొవ్విరిక త్తిక్తోతలున్

వెలసిన నాదుమాధుకరవృత్తి విశిష్టగుణంబు నెంచియో

చెలిమియుఁ బ్రేమయుం బొదలఁజేసె మహాముని యాతిధేయముల్.

ఆ-౨.

ఉ. నీ విదియెక్కి పద్మభవనిర్జరనాథులఁ జూడ నెప్పుడుం

బోవుచు వచ్చుచుండి పనిఘట్టిన వేల్పుల పాలఁగల్గి చే

చేనయొకింత చూపు మని చెప్పి తిరోహితుఁ డయ్యె నయ్యెడన్

దై వతలోకశిల్పి యరదం బటువెట్టి మహాద్భుతంబుగన్. ఆ-౩.

చ. పుడమికి నీవు రాజ వయి పుట్టితివెన్నఁడు నాటనుండియున్

గొడవలు గట్టిపెట్టి నినుఁ గొల్చిరి రాజులు కన్నుదోయికిన్

బడలికగాక యేకలహపారణ గట్టుఁగఁ ద్రేచెడన్ వ్యధం

దడవులఁబట్టి చూడనికతంబున మాసెఁజుమయ్య పీణయున్. ఆ-౪

ఉ. వేల్పులకంటె మున్నురవీరుల మేము సృజించుటెంచి స

కల్పము మాప్రసన్నతకుఁగా నొనరించితి నన్న వీవచః

కల్పన కర్థ మేమి యలకయ్యము మాకు ననిష్టమంచునో

యల్పులఁ ద్రుంచి లోకములమాపదఁ దీర్చితి నింతయొప్పుదే. ఆ-5

ఉ. వచ్చిన నిచ్చట నొలచి వచ్చితిరే యన నోల లాడుచున్

వచ్చితి మమ్మ యేము నొకవారిరుహకరవీధి నీజటా

భృచ్చతురాననుండు మొలపింపఁగఁ దమ్ములతోడఁబుట్టి మా
కిచ్చె సుగంధగంధి పదహారకిరీటము లబ్జనామముల్. ఆ. 3.

చ. అడవుల నీవుదాల్చునడియాలపుసొమ్ము లటుండుఁగాని మా
తోడవులు వెట్టుమంచుఁ గృపతో మణిమంజులభూష లాదిగా
నుడుగర లిచ్చిన న్వెఱచు చొయ్యన నంది యతండు సైఁచుమీ
విడువనితప్పు నేఁడు వెతఁబెట్టక మానితి వేటకానుకల్. ఆ. 4.

ఉ. ఎల్లరుఁ దృప్తులై న నొకయింతుకనే పట విశ్రమించి రా
గిల్లినమూఁకతోడఁ దమకింపనియానముతోడ భిల్లరా
డ్వలభలక్ష్మితోడ వనవల్లభుతోడ జయంబుతోడ భూ
వల్లభనందనుండు హయవల్లన మొప్పఁగ వచ్చె వీటికిఁ. ఆ. 5.

ఉ. ఆరభనంబునప్పు కరినాదులచేఁ దలలేని బొందులన్
జూరెఁ గడంక లూరెనని చూపఱుమెచ్చుల మూరిఁబోయి రా
సూరెల మున్ను కన్నిడినసూటిన వామఘజాభుజాదులన్
బీరముసూపి త్రెల్లై నవి భీమమహాక్షురాహతంబులై. ఆ. 6.

ఉ. అక్కడఁజూడు నిన్న యొడయం డరదీతెను దల్లిదండ్రితో
నక్కట నేఁడు కల్యకరినాదులలోపల నొక్కఁడేనియున్
ద్రిక్కకపోయెనే యిసుక దేతెనె తావకశౌర్యవార్ధియం
దుక్కివు లై రె వేల్పు లొకఁ డూఱటగా నిక నేమిచెప్పుదున్. ఆ. 7.

26. ఎ ట్ట న

ఈకవి కొక్కోకమును, సకలనీతికధావిధానమును తెనుఁగునఁ బద్యకావ్యములఁగా రచించెను. కొక్కోకమునకు రతిరహస్యమని నామాంతరము. దీని కవిత్వము హృద్యముగానేయున్నను నీతిమంతులు చమవఁ దగినగ్రంథముకాదు. ఈగ్రంథము కుంటముక్కుల మల్లయా మాత్యున కంకితము చేయఁబడినది. శైలిని జూపుటకయి కొక్కోకము లోని రెండు పద్యముల నిం దుదాహరించుచున్నాను—

చ. పెనిమిటిభాగ్యరేఖగుణబృందము లేనరు లై న ముందటన్
' వినుతులు చేయ సౌఖ్యమొదవించును నాధునియందు మిత్రులం
గనుఁగొని సంతసిల్లుఁ గలకంఠిగుణంబులుచూడఁ జూచి చ
య్యనఁ దెలియంగవచ్చు మదనాంకురభావముఁ జూడకుండినన్. ఆ-౧

చ. తరుణులు పుష్పకోమలులు తత్తటపాటున నేమిచేసినన్
విరసము పుట్టుఁ గావున వివేకమునం బురుషుండు తత్సఖి
పరిచితభంగి రాగిరసబంధురుడై యెట నేప్రయోజనం
బురమణి కిష్టమానదియె పూర్వముగా గెడఁబాటుచేయుచున్. ఆ-౨

ఈకవి యుండిన కాలమువిషయమై మన మిప్పుడు కొంచెము విచారింపవలసి యున్నది. కవి కృతిపతియగు భైరవమల్లామాత్యుని వర్ణించుచు—

సీ. హరిపదధ్యానతత్పరుఁడు చండలమహాలక్ష్మీప్రసాదై కలబ్ధవరుఁడు
రహి గజపతిమహారాయ లిచ్చినసమంచితమహాపాత్రప్రసిద్ధయశుఁడు
నాజమాఖానరాయనిచేతనొడయుడై వినుకొండదుర్గ మేలినఘనుండు
కృతివనితే పప్పధుతటాకాలయతనయా దిస ప్రసంతానఘనుఁడు

మునిపరాశరగోత్రసంజనితుఁ డార్య
సేవ్యతిరువేంగళాచార్యశిష్యుఁ డనఘ
మంత్రి పెరుమాళ్ళకొమ్మయమనుమయోబ
మంత్రి తెలగయ భైరవమల్లమంత్రి.

అని యతఁడు జమాఖానునిచేతఁ బ్రభువుగాఁ జేయఁబడినట్లు
చెప్పియున్నాఁడు. ఈ జమాఖాను పదునాఱవ శతాబ్దమధ్యమునం
దుండినట్లు తెలియవచ్చుచున్నది. కవికాలమును నిర్ణయించుట కీగ్రంథ
ములో నింకొకయాధారముకూడఁ గానవచ్చుచున్నది. ఇతఁడు పూర్వ
కవులను వర్ణించుచు,

సీ.

*

*

*

ఆ. “రావిపాటి తిప్పరాజాదిముఖ్యశృం
గారకవుల నెల్ల గారవించి”

అని రావిపాటి తిప్పరాజును బేర్కొనియున్నాఁడు. ఈరావిపాటి
తిప్పరాజు—

మ. సరిబేసై రిపు డేల భాస్కరులు భాషానాథపుత్రా వసుం
ధరయం దొక్కఁడు మంత్రియయ్యె వినుకొండన్ రామయామాత్యభా
స్కరుఁడా యశా నతఁడే సహస్రకరశాఖ ల్లే వవే యున్నవే
తిరమై దానముఁ జేయుచో రిపుల హేతి న్వేయుచో వ్రాయుచో.

పయిపద్యమును రామయామాత్యభాస్కరునిమీఁదఁ జెప్పిన
ట్లప్పకవీయములో నుదాహరింపఁబడియున్నది. ఈరామయాభాస్కరుఁ
డచ్యుతదేవరాయని కాలములో నుండినట్లు కొండవీటిలోని గోపీనాథ
స్వామివారి దేవాలయద్వారశాఖయందు వ్రాయఁబడియున్న యీక్రింది
పద్యమువలన స్పష్టముగాఁ దెలియవచ్చుచున్నది—

సీ. నిర్మించె నేమంత్రి నిరుపమప్రాకారనవకంబుగా గోపినాథపురము

గెలిచినాఁడేమంత్రి లలితవిక్రమమునఁబ్రబలుఁడై యవనులబలమునెల్ల
నిలిపినాఁడేమంత్రి నియతవై భవమున గోపికావల్లభుఁ గూర్మివెలయఁ
బాలించె నేమంత్రి ప్రకటధర్మఖ్యాతి మహిమమీఱఁగ నాంధ్ర

మండలంబు

నతఁడు భూపాలమంత్రిండ్రసతతవినుత

ధీవిశారదుఁ డచ్యుతదేవరాయ

మాన్యహితవర్తనుఁడు శౌర్యమహితయశుఁడు

భానుతేజుండు రామయభాస్కరుండు.

దీనినిబట్టి రావిపాటి తిప్పరాజు ౧౫౪౦ వ సంవత్సరప్రాంతముల
యం దుండెననుట స్పష్టము. ఈరావిపాటి తిప్పరాజును స్తోత్రముచేసిన
యెఱ్ఱనకవి యీతనికాలమునందో తరువాతనో యుండియుండవలెను.
కొక్కొకమును రచించిన కొన్ని సంవత్సరముల కీయెఱ్ఱనకవి సకలసీతి
కదానిధానమును రచించి కొక్కొక కృతిపతియైన మల్లామాత్యుని
యన్నకొడుకగు కుంటముక్కుల పినభైరవామాత్యున కంకితముచేసి
నందునఁ గవి ౧౫౬౦-౭౦ సంవత్సరప్రాంతములయం దుండెనన చెప్ప
వచ్చును. సకలసీతికదానిధానములోఁ గృతిపతి కవినిగూర్చి చెప్పిన
ట్లున్న యీక్రింది పద్యములు పయియంశమును తెలుపుడు చేయు
చున్నవి—

సీ. శ్రీవత్సగోత్రవారిధిపూర్ణ శీతాంశుఁ డగుకూచమంత్రికి నాత్మజుడవు

వివిధాష్టభాషాకవిత్వవాచాప్రాధిఁ బూర్వకపీంధ్రులఁ బోలినాఁడ

వఖిలపురాణేతిహాసకావ్యస్మృతిచయము రచించినచారుమతివి

మాసినతండ్రియామల్లమంత్రికిని గొక్కొకంబు చెప్పినకోవిదుడవు

రసికు లభినుతిచేతఁ బురాణసార | మనుపమంబుగ నా కిచ్చినట్టిప్రోడ

వట్లుగావున నొకటి నిన్నడుగఁదలఁచియిచ్చటికి బిల్వబంచితి నెఱ్ఱనార్య.

క. భావమునఁ దోఁచెఁ గలియుగ | పావనభూపాలకథలు బంధురకావ్య
శ్రీ వెలయ నాంధ్రభాషను | గావింపఁగవలయు సుప్రకాశత నాకున్.

పయిపద్యములనుబట్టి యితఁడు పురాణసారమును శ్లోగ్రంథమును
గూడ రచించినట్లు కనఁబడుచున్నదిగాని యా గ్రంథము దొరకలేదు.

చ. విచుతియొనర్తు నాంధ్రసుకవీంద్రుల నన్నయభట్టుఁ దిక్కయ
జ్వను నమరేశ్వరుం జెదలువాడమహాత్ముని మారనార్యు నా
చనసుతుసోము భాస్కరుని జక్కయనుం గవిసార్యభౌమునిన్
వసరుహపుత్రసన్నిభుల వర్ణితకావ్యకళావిధిజులన్.

అని కవి తన సకలసీతికథానిధానములో శ్రీనాథుని వఱకును గల
కవులనేస్తుతించి యున్నాఁడు. “చంద్రశేఖర క్రియాశక్తి రాయలయొద్దఁ
బాదుకొల్పితి సార్యభౌమ బిరుద” మని యుండుటనుబట్టి యీ పద్యము
నందుఁ బేర్కొనఁబడిన కవిసార్యభౌముఁడు శ్రీనాథుఁడనుటకు సందే
హము లేదు. ఇంచుమించుగా సమకాలికులగుటచేఁ గాబోలు నల్లసాని
పెద్దనాదుల నితఁడిందుఁ బేర్కొనలేదు.

సీ. ప్రభవించె నేవీటఁ బర్వతాగ్రంబున నరిగెరీశ్వరుఁడు శ్రీనాయకుండు
వసియించె నేవీట వర్ణితసాలాంతరమున మూలస్థానరాజమహాశి
యుదయించె నేవీట నుత్తరాశాతటభూషణీకృతనింబ పుట్టలాంబ
వరియించె నేవీట వలదిశాకోణంబునందు గుబ్బటలమైలారయూర్తి
వినుతిగాంచె నేవీటను విప్రరాజ | వైశ్యశూద్రాదిబహువిధవర్ణ సమితి
యట్టి పురరత్న మొప్పుభవ్యాంబుజాత | మండితామరతరువల్లికొండపల్లి

క. ఇటువంటి కొండపల్లి | పుటభేదనమంత్రము కటభూషణ మరిరా
ట్టటకవిభేదనఘటనో | డభటుండు కుంటముకుల పినభైరవుఁడొప్పున్.

ఇత్యాది పద్యములనుబట్టి సకలసీతికథానిధానకృతిపతి కొండపల్లి
కధికారియైనట్లు కనఁబడుచున్నాఁడు. ఇట్లొక కృతిపతి వినుకొండకును

మఱియొక కృతిపతి కొండపల్లికిని ప్రభువగుటచేత నీ కవి కృష్ణామండ
లములోని కొండవీటిసీమవారి డయినట్లు స్పష్టపడుచున్నది. కొక్కోకము
నందు కవి త్రిన్నగూర్చి యిట్లు వ్రాసికొనియున్నాడు—

సీ. శ్రీవత్సగోత్రప్రసిద్ధసంభూతి నాప స్తంబసూత్రప్రశ స్తఘనుడ
గురుదయానిధి యైచకూచనమంత్రకి నంగనామణి ముత్తమాంబికకును
దనయుండ సత్కవీంద్రసుమాన్యచరితుండ శివకృపాసుజ్ఞాన శేఖరుండ
నారూఢవిద్యాచలానందయోగీంద్రశిష్టప్రచారవిశిష్టఘనుడ
నెఱ్ఱనామాత్యుడను సత్కవీంద్రహితుడఁ
గలితవాక్రౌఢిఁ గొక్కోకకవివరుండఁ
జతురమతితోడ రతికళాశాస్త్ర మిదియుఁ
దెనుఁగు గావీంతు రసికులు వినుతిచేయ.

ఈ కవి యాఱువేల నియోగిబ్రాహ్మణుడు; శ్రీవత్సగోత్రుడు; కూచనామాత్య పుత్రుడు. ఇతఁడు తా నష్టభాషాకవితాప్రవీణు డయి నట్లును నవఘంటసురత్రాణ బిరుదాంకితుఁ డయినట్లును, గ్రంథమునం జెప్పుకొనియున్నాడు. ఈతని కవిత్వము మనోహర మైచదని యీవఱకే చెప్పియున్నానుగదా. ఇప్పుడీతని సకలనీతి కథానిధానమునుండి నాలుగు పద్యముల నిందుదాహరించుచున్నాను —

శా. ధారాట్టణ మేలు భోజుడు మహోదారుండు వాహ్యశిగా
నారణ్యంబున కేగి వచ్చునెడ బ్రహ్మరాస్తభూమివనా
శారంభస్థలిచేరువం జనంగ సైన్యవ్రాతముం జూచి య
ప్పాఱుం డిట్లనె జొన్నచొచ్చి వలెనా భక్షింపుడీ బియ్యమున్-ఆం
డ. ఊరకయేలయుండ మన మోశుకరత్నమ యస్మదీయసం
చారవినోదము ల్కలిసి సల్పుద మన్నఁ దొలంగు చేర కొ
కీరమ పూరుషు ల్బహుళకిల్బిషచారు లసత్యభాషణుల్
క్రూరులు వారితోడ నొడగూడి మనంగలరే వధూమణుల్-ఆ.౨

చ. అధిపతి నంచు గ్రద్ద మిము నందఱ నీనగవింధ్యవాసకున్
వధ యొనరించి మాంసము లివారణగా బలిపెట్టజూచె మీ
రధములువోలెనుండఁ దగదన్న ఖగంబులుపల్కె మమ్ము నీ
విధమునఁ బాపఁగాఁదలఁచి వీడఁగనాడుట మీకు ధర్మమే.—ఆ. 3

ఉ. అంతట రాగమంజరీ గృహంబున సీధురసంబు గ్రోలి యే
కాంతమ యప్పురంబు చిఱుగ్రంతల నేగఁ దలారిమానుసుల్
చెంతల డాసి పట్టుకొని చేతుల దంపిన నన్నుమిన్న యా
ప్రాంతమునందుఁ ద్రెళ్ళి కెళవారయుదూతికఁ గాంచె నాదటన్—ఆర

27. శంకరకవి

ఈకవి హరిశ్చంద్రోపాఖ్యానమును పద్యకావ్యమునుగా రచిం
చెను. ఈకావ్యమును నెల్లూరికావ్య మనియు, కవిని నెల్లూరి శంకరకవి
యనియు, బ్రాన్దొరగారు వ్రాసిరికాని యావ్రాత నిరాధారమైనది.
కవి గోదావరిమండలములోనివాఁడు ; కృతి నాయకుడైన యీడూరి
యెల్లనయు గోదావరీమండలములోనివాఁడయి యీడూరి కరణమును
కార్కొలనువాసస్థుఁడు నయియుండెను. ఈయంశములను కవి తనపుస్త
కమునం దిట్లు చెప్పినాఁడు.—

గీ. మతి వితర్కింపఁ గేవలమంత్రిమాత్రుఁ
డే ధనంజయబాహుశౌర్యాధికుండు
సత్యవర్తనుఁ డీడూరిశాసనుండు
హితవచోహరి బాచయయెల్లశౌరి.

వ. అమ్మంత్రినిధానంబునకు నిజస్థానంబు.

మ. అరవిందాసనవాసవాద్యమరలోకారాధ్యకర్కోటకే
 శ్వరకారున్యసదాభిరక్షితము భాస్వదీప్తిపిమదూభసురో
 త్కరనిత్యశ్రుతిపాఠనిస్వన ముదాత్తశ్రీ నజసంబు ని
 ధరణిం బేర్కొన నొప్పుఁ గార్కొలను గోదావర్యుపాంతంబునన్.

ఒక్క కృతిపతిమాత్రమేకాక కృతిపతియొక్క తాతముత్రాత
 లును గోదావరిమండలములోనే పుట్టి పెరిగి యక్కడనే సంబంధబాం
 ధవ్యములను జేసికొనుచుండిరి. కవి కృతిపతియొక్క ముత్రాతను వర్ణిం
 చుచు నతఁడు గోదావరిమండలములోని యుండి గ్రామములో సంబం
 ధము చేసికొన్న ట్లిక్రిందిపద్యమునఁ జెప్పినాఁడు.—

చ. ప్రెగడనమంత్రి బంధుజనబృందము పేర్కొన నుండిశాసనం
 డగుమతిశాలివీరసచివాగ్రణిపుత్రికఁ దిప్పమాంబికన్
 దగుమహిమ నివహా మయి ధన్యచరిత్రులఁ గాంచె బుత్రులన్
 జగదభివర్ణనీయుల విశాలయశోవిభవాభిరాములన్.

ఈడూరికరణమునకుఁ గృతి యిచ్చినకవియు తద్ద్రామపరిసర
 మున నివసించువాడే యై యుండవలెనుగాని యెక్కడ నుండి యో
 శెల్లూరినుండి వెదకుకొనుచు వచ్చినవాడయి యుండఁడు. కవి తన గ్రంథ
 ములోనే తానాయెల్లనార్యునికి బంధుఁడును విధేయుఁడు నయినట్లును
 తన్నతఁడింటికిఁ బిలిపించి హరిశ్చంద్ర చరిత్రమును దన కంకితము చేయు
 మని కోరినట్లును చెప్పిన పద్యములలో నొకటి యిందు వ్రాయుచున్నాను—

మ. ననుఁ గౌండిన్యమునీంద్రగోత్రజ సుధాంధస్సింధుకల్లోలతు
 ల్యనిరాఘాటవచోధురంధరుని దేచామాత్యసత్పుత్రుఁ బా
 వనచారిత్రు శశాంకమోళిపదసేవాలబ్ధసాహిత్యస
 ధనునిన్ బంధు విధేయు శంకరకవిన్ దాక్షిణ్యపుణ్యాధికున్.

కృతిపతియుఁ గృతిక ర్తయు నిరువురునుగూడ నాఱువేలనియో
 గులు. వారిరువురును కుతుబ్దా గోలకొండ నవాబుగా నున్నకాల

ములో నున్నట్లు కవికృతినాయకుని గూర్చి పంచమాశ్వాసాంతమున సంబోధించిన యీ పద్యమువలనఁ దెలియవచ్చుచున్నది—

క. అలఘుప్రతాపకుతుఁడన | మలకేంద్రకృపాసమగ్రమహిమాన్విత కా
కొలనిగ్రామనికేతన | జనసీమారక్షణై కచాతుర్యనిధి.

ఈకుతుబనమలకేంద్రుఁడు సాధారణముగా నిభరామని చెప్పబడెడి యిబ్రహీము కుమారుఁ డయినమహమ్మదు కుతుబ్ పా ఇతఁడు క్రీస్తుశకము ౧౫౮౧వ సంవత్సరము మొదలుకొని ౧౬౧౧వ సంవత్సరమువఱకును గోలకొండలో రాజ్యము చేసినందున, కవియు నప్పుడే యుండి పదునాఱవ శతాబ్దాంతముననో పదునేడవశతాబ్దాదియందో యీపుస్తకమును జేసియుండును. శంకరకవివిరచితమైన హరిశ్చంద్రోపాఖ్యానము మృదుమధురపాకము గలదయి రసవంతమయి సహృదయాహ్లాదకరముగా నుండును. ఇందలి పద్యముల నొక్కొక్కయాశ్వాసమునుండి యొక్కొక్కదాని నిం దుదాహరించెదను—

శా. ఆకర్ణింపుము పాకశాసన సుపర్వాసీకసంసేవ్య భూ

లోకాధీశుఁ డగణ్యపుణ్యుఁడు కృపాలోలాత్మకుం డర్ధిర

మౌకల్పద్రుమ మద్రిధీరుఁడు హరిశ్చంద్రాభిధానుండు ధా

త్రీకాంతుం డొకఁ డొప్పు సూన్యతవచఃశ్రీవై భవోపేతుఁడై. ఆ. ౧.

చ. మును ధర యేలి చన్ననృపముఖ్యు లనేకులు చర్చచేసినకొ

జనవర వారిలోన విలసన్మతిపారగు లెవ్వరై న సౌ

పునఁ దమవెంట ముంటి మొనమోపఁగఁజాలినయంతమేరయుకొ

గొని చనిరే ధరాతలము కొంకకుమీ యిల దానమిచ్చుచోకొ. ఆ. ౨

సీ. పరమపావనత్రేజ పావక సదయాత్మ హరిణాంకమాళిపర్యాయకాయ

యనఘపాతివ్రత్యమున మనోవాక్కాయకర్మవిస్ఫూర్తిచే ధర్మనిరతిఁ

బూని చరించితినేని మత్ప్రాణేశ్వరుండు సూన్యతవచోరూఢి మెఱసి

భూనుతకీర్తివిభూతిశోభితుఁడేని శీతలాకృతి మానిశిష్యునకును

విశేషవాత్సల్యమున మున్ను కుశలమొసంగి
 పిదపఁ గౌశికఋణము సంప్రీతిఁదీర్పఁ
 గూడునట్లుగఁ బెనిమిటిఁ గొడుకుఁ గరుణ
 నరసి రక్షింపవయ్య జోహారునీకు.

శా. ఏణీలోచన నానిమి త్తమున నీ కీపాటు పాటిల్లనే
 ఓోణీవాధులరాణివాసములు చక్షుఃకౌతుకాపాదిని
 శ్రేణీలాలితహర్మ్యవాటికలలోఁ గ్రీడావి శేషంబులన్
 బ్రాణేశాన్వితలై నిరంతరసుఖప్రాధిక్ వినోదింపఁగన్. ఆ. ౪

మ. అకటా చేరెఁడు నేలకుం దగఁడె సప్తాంభోధివేష్టిభవ
 త్సకలద్వీపకలాపభూపమకుటాంచత్పద్మరాగోజ్జ్వల
 ప్రకటానర్గళనిర్గళత్కిరణశుంభత్పాదుఁ డై నట్టిరా
 జుకుమారుం డని యేడ్చె గన్నఁగన నశ్రు ల్కల్వలై పాఁగఁగన్.
 ఆ. ౫.

28. కంచి వీరశరభకవి.

ఈకవియు శంకరకవినలెనే హరిశ్చంద్రోపాఖ్యానము నయిదా
 శ్వాసములపద్యకావ్యముగా రచియించెను. కవి శై వబ్రాహ్మణుఁడు,
 కాశ్యపగోత్రుఁడు; శోభనాద్రీశునకును పండితారాధ్యుల వీరనారాధ్యుని
 పుత్రియగు గురవమాంబకును బుత్రుఁడు. ఈయిరువురుకవులు నించు
 మించు నేకకాలమునందే తమకావ్యములను రచియించినట్లు తోఁచు
 చున్నది. ఇందు శంకరకవిపు స్థకమునకంటె నేబదిపద్యము లధికముగా
 నున్నవి. ఒకరు వ్రాయుచున్నకథ నొక రెఱుఁగక యిరువురుకవులును
 గౌరవమంత్రికృతమైన ద్విపదకావ్యము ననుసరించి తమ పద్యకావ్య

ములను జేసి యుండువచ్చును. ఒకవేళ నీయిద్దటిలో నొకరు రెండవ
వాని కాన్యమును జూచి తరువాతఁ దనపు సకమును జేసియు నుండు
వచ్చును ఈయంశమును దీనిం జనువువారు నిర్ధారణ చేసికొనఁ గలు
గుట కయి యిచ్చుమించుగా శంకరకవిగ్రంథములోనుండి యుదాహ
రించిన పద్యముల యర్థమునిచ్చెడు పద్యములనే యిందుదాహరించు
చున్నాను —

చ. ఉరుతరసత్యవాక్యవినయోచితభూరిగుణప్రసిద్ధికిన్
నరపతు లేమిలెక్క పదునాలుగుబోకములందుఁ జూడ గి
న్నరసురయక్షకింపురషనాయకులం దొకఁ డైన తేమ ని
ర్భరమహితప్రభావమునఁ బన్నిద మిత్తుఁ బురారిసన్నిధిన్. ఆ. ౧.

ఉ. మానవనాథ యికొఱత మాటలఁ దీఱదు గాధినూనుఁ డీ
పూనికఁ దప్పఁ డింకఁ గొనిపోయిరె మున్ను ధరిత్రి చేరెడం
తైన నరేంద్రముఖ్యులు దివాకరవంశపయోధిచంద్ర నీ
మానితవాగ్వదాన్యమహిమం బెడబాయు టదేమి చూడఁగన్.
ఆ.

చ. ధృతిమెఱయంగ నే నిటు పతివ్రత నేని, ధరిత్రిమీఁద మ
త్పతిఘనసత్యవాక్యనయభాసురుఁ డేని కృశాన నీ విదే
హితమతి శీతలాకృతి వహించి ధరామరవర్య భూవిభున్
సుతుఁ డగులోహితాస్య దయఁజూచి ముసేంద్రబుణంబుదీర్చుమా.
ఆ. ౨.

ఉ. ఏమనవచ్చు మున్ను ధరయేలినరాజులదేవులెల్ల న
త్కామవిరోధవై భవసుఖప్రదలై వసియింప, నిన్ను ఒల్
బాములఁ గప్పి కాఱడవిపాలుగఁ ద్రిప్పి కృతఘ్నబుద్ధిచే
నీచుము దప్పి యమ్మకొన నేరువు గల్గె లతాంగి యేమనన్. అ. ౪.

శా. సప్త ద్వీపసముద్రముద్రితమహాసర్వంసహాచక్రసం
ప్రాప్తశ్రీకమనీయలక్షణజగత్పావీణ్యసత్యవ్రతో
ద్వీప్రపాథపుఁ డై నరాజసుతుఁ డధిక్ డై న్యభవోదయ
వ్యాపిన్ బెత్తెఁడునేల కై నఁ దగఁడే యంచు నిల్లాపించుచున్.

29. తెనాలి రామకృష్ణుఁడు.

ఈతనికి మొట్టమొదట రామలింగ మని పేరనియు, ఆపేరుతో నితఁడు శివభక్తిపరాయణుఁ డయి లింగపురాణమును తెనిగించెననియు, చెప్పుదురుగాని యిది యెంతవఱకు నిజమో తెలియదు. ఈతనిచే నాంధ్రీకరింపఁబడినదన్న లింగపురాణ మిప్పు డెక్కడను గానఁబడదు. అప్పుకవి మొదలగువారు రచించిన లక్షణగ్రంథములలో నందలిపద్య మొక్కటియు నుదాహరింపఁబడి యుండకపోవుటచే పూర్వకాలము నందునహితమట్టి గ్రంథ మున్నట్టు తోచదు. ఈకవి మొట్టమొదట శివభక్తుఁ డయినను విష్ణుభక్తులగు చంద్రగిరిరాజులను సంత్తోషపెట్టుట కయి తరువాత విష్ణుభక్తుఁ డయి వైష్ణవులను గురువులనుగాఁ గైకొనె ననియుఁ గూడ జెప్పుదురు. ఈకథ సత్యమైనను గావచ్చును. ఇతఁడు రచించినట్లు చెప్పెడు చాటుపద్యములలోఁ గొన్నిటిలో నీతనిపేరు రామలింగమని కానఁబడుచున్నది. అందొకపద్యము నిం దుదాహరించుచున్నాను—

ఉ. లింగనిషిద్ధుఁ గల్వలచెలింగని, మేచకకంధరుం ద్రిశూ
లింగని సంగతాళి లవలింగని, కర్దమదూషిత న్మృణా
లింగని, కృష్ణచేలుని హలింగని నీలకచన్ విధాతృనా
లింగని, రామలింగకవిలింగనికీర్తి హసించుదిక్కులన్.

కూర్మపురాణమునందు రాజలింగకవి కనిస్తుతిచేయుచు “రంగ
నాథుని రామలింగకవిని” అని రామలింగనామమునే వాడియున్నాఁడు
ఈరామకృష్ణకవి గృష్ణామండలములోని తెనాలిగ్రామమునందు శాలి
వాహనశకము ౧౩౮౮ వ సంవత్సరమున ననగా క్రీస్తుశకము ౧౮౬౨ వ
సంవత్సరమున జనన మొందెననియు, ఈతనియింటిపే రీశ్వరప్రెగడవా
రనియు, పయికాలమును సూచించెడి యీతని జన్మసత్రికవలన సితఁడు
మంచలగ్నమునఁ బుట్టినట్లు కానవచ్చుచున్నదనియు, అటువదిసంవత్సర
ములక్రిందట తమదక్షిణహిందూస్థానకవిచరిత్రమునందు కావలి వేంకట
రామస్వామిగారు వ్రాసియున్నారు. అయినను మన కీతనికాలమును
గూర్చి యిప్పుడు దొరకిన నిదర్శనములచుబట్టి చూడఁగా పూర్వోక్త
కాలము సరియైనదని నమ్ముటకు వలనుపడదు. రామకృష్ణకవి దని
చెప్పఁబడెడు జన్మసత్ర మిటివలివారిచేత సృష్టింపఁబడిన దయి యుండ
వలెను. అటుగాక యితఁడు పయిని జెప్పఁబడిన సంవత్సరమునందే
జన్మించి యుండినపక్షమున, ఈకవి కృష్ణదేవరాయలు సింహాసనమునకు
వచ్చినప్పటికే దాదాపుగా నేఁబది పొండ్రప్రాయము గలవాఁ డయి
యుండవలెను. రామకృష్ణకవి యప్పయదీక్షితులవారితోను తిరుమల
తాతాచార్యులతోను సమకాలికుఁ డయి చంద్రగిరిరా జగు వేంకటపతి
రాయల ప్రభుత్వకాలములో నుండినవాఁ డయినట్లు కొన్ని నిదర్శనములు
కనఁబడుచున్నవి. ఈవేంకటపతిరాయలు వసుచరిత్రమును కృతినందిన
తిరుగులదేవరాయల యనంతరమున తనరాజధానిని విజయనగరమునుండి
చంద్రగిరికి మార్చుకొని క్రీస్తుశకము ౧౫౮౫ వ సంవత్సరము మొదలు
కొని ౧౬౧౮ వ సంవత్సరమువఱకును రాజ్యము చేసినవాఁడు. కృష్ణ
రాయని మరణానంతరమున నేఁబదియైదు సంవత్సరములకు రాజ్యమునకు
వచ్చిన వేంకటపతిరాజయొక్క రాజ్యకాలములోనున్న రామకృష్ణకవి
నిజముగా నొకవేళ కృష్ణదేవరాయలకాలములోఁగూడ నుండుటయే తట

సింఛినకక్షమున, అతఁ డెప్పుడు బాలుఁ డయియుండెవలెనుగాని జన్మ
 సత్రమునంకఁ జెప్పఁబడినప్రకారము వయసుమీఱినవాఁ డయియుండఁ
 జాలఁడు. కాబట్టి యాజన్మపత్ర మెంతమాత్రమును విశ్వాసపాత్ర
 మయినదికాదు. ఈకాలవ్యత్యాసమును సరిపఱుచుట కయి కొండ
 అప్పయ్యదీక్షితులవారుకూడ కృష్ణ దేవరాయలకాలమునాఁటివారే యని
 చెప్పుచున్నారు. అప్పయ్యదీక్షితులవారు మిక్కిలి వృద్ధు లగువఱకును
 జీవించినవా రగుటచేత బాల్యమున కృష్ణరాయని దినములలో నుండిన
 నుండవచ్చునుగాని యీసంస్కృత విద్యత్కవి వేంకటపతిరాయల
 యాస్థానమునందే యుండి ప్రసిద్ధుఁ డయినవాఁడు ఈదీక్షితులవారు
 కాంచీపురమునకు నలుబదిమైళ్ళదూరములోనున్న యదెపోల మను
 నగ్రహారమున నీశ్వరాంశచేత నారాయణదీక్షితులకు పుత్రుఁడయి పుట్టె
 ననియు, ఇతఁడు తనపండ్లెండవసంవత్సరమునాఁటికే వేదాధ్యయనము
 చేసి “శివార్చనచంద్రిక” “శివతత్త్వవివేకము,” “శివమణిదీపిక” “ఆత్మ
 ర్పణము” మొదలయిన శై వగ్రంథము లనేకములు చేసెననియు, వాదము
 నందు వేంకటపతిరాయల యాస్థానమున రాజగురువయిన తాతాచార్యుల
 నోడించి రాజసమ్మానము పొందెననియు కావేరీతీరమునందనేక యాగ
 ములుచేసి యవసానదశయందు కాశీవాసము చేయవలెనని యఱువది
 యేండ్లు నిండినతరువాత ప్రయాణ మయిపోవుచుండఁగా త్రోవలో చిదం
 బరపురనివాసు లాశినిపోనీమిక తమయూరనుండునట్లు ప్రార్థించి నిలిపి
 నందున నపరకాశి యగు చిదంబరమునందుండి యందే దేహవియోగము
 నొందెననియు అతఁడు నూటికంటె నెక్కువపుస్తకములు రచించె
 ననియు చెప్పుదురు. ఇప్పు డీమహాకవి రచించినగ్రంథము లనేకములు
 నశించినవి. కువలయానందమనెడి యలంకారశాస్త్రము సుప్రసిద్ధమయి
 సర్వదేశములయందును వ్యాపించియున్నది. తనతండ్రికిఁ గలిగిన గెలుపు
 లను వర్ణించుచు నీలకంఠవిజయమును సంస్కృతగ్రంథమును జేసిన

యయ్యదీక్షీతు లప్పయదీక్షీతులవారికి మేనల్లుఁ డయి మధురరాజగు తిరుమలనాయకునియొద్ద మంత్రిగా నుండినందునను, ఈతిరుమలనాయకుఁడు మధురాపురము రాజధానిగా హూణశకము ౧౬౨౩ మొదలు కొని ౧౬౨౯వ సంవత్సరమువఱకును పాండ్యదేశమును పాలించినందునను, ఆకాలమునందుండిన యయ్యదీక్షీతుల మేనమామయైన యప్పయ్యదీక్షీతులవారు నూఱుసంవత్సరములక్రిందట కృష్ణదేవరాయలసభయందుండిరనుట నమ్మదగినదికాదు. అందుచేత దీక్షీతుల హరిత్రోడినమకాలికుఁడయిన రామకృష్ణకవియు కృష్ణరాయని యాస్థానమునందుండలేదనుట నిశ్చయము

రామకృష్ణునిగూర్చి తాతాచార్యులవారితో సంబంధించినకథలనేకములు చెప్పుచున్నారుగాన, దీక్షీతులవారి చరిత్రమువలెనే యాచార్యులవారిచరిత్రమును మనకథతో నంతగా సంబంధించినది కాకపోయినను తాతాచార్యులవారినిగూర్చికూడ నిచ్చటఁ గొంచెము వ్రాయుచున్నాను. ఈయనజన్మస్థలము కాంచీపురము; ఈతఁడు గొప్పవిద్వాంసుఁడును, సంస్కృతకవియు, ధర్మాత్ముఁడును అయి యుండెను. అప్పయ్యదీక్షీతులవారు శివాంశచేత పుట్టినని చెప్పినట్లే యితఁడు విష్ణ్వంశచేతఁ గలిగెనని జనులు వాడుకొందురు. ఇఁడు తనధనముతో బీడలకనేకవివాహములు చేయించినందున వీరివంశనామము తిరుమల వారయినను తరువాత కన్యాదానమునా రని మాటినది. ఈతఁడు గీర్వాణ భాషలో “సాత్త్విక బ్రహ్మవిద్యావిలాసము” అనుగ్రంథమును జేసెను. ఇతఁడు చంద్రగిరిరాజులకు వంశగురువయి తఱుచుగా కాంచీనగరము నుండి చంద్రగిరికిఁబోయి వేంకటవతిరాయలసంస్థానమునందు వసించుట చేత, ఈయన కక్కడ రామకృష్ణకవిత్రోడి సంబంధము కలుగుచు వచ్చెను. ఈతాతాచార్యులు మొట్టమొదట రామరాజయొక్క రాజ్యాంతదశలోఁ దలయెత్తి, వైష్ణవమతమునం దత్యంతాభినివేశము

గలవాడయి తనశిష్యులయిన రాజులబలముచేత బలవంతముగా జనులను బట్టి చంక్రాంకణాదులు చేయుచువచ్చెను. అందుచేతనే “తాతాచా ర్యులవారిముద్ర భుజము తప్పినను వీపుతప్పకు” అనసామెత నేటివఱకును వచ్చుచున్నది

రామకృష్ణకవియొక్క కాలమును నిర్ధారణము చేయుటకుఁ దగిన యాధారములు కొన్ని తద్విరచితమైన పాండురంగమహాత్మ్యమునందే కనబడుచున్నవి. కవి యీక్రిందిపద్యమునందు కృతిపతియైన విరూరి వేదాద్రియొక్క గురువుగఁగ కందాళ యప్పలాచార్యులవారిని వర్ణించి యున్నాడు—

సీ. వేదపూర్ణప్రతిష్ఠాదై వతజ్యేష్ఠః డభ్యస్తపద్ధర్మనార్థరాశి
యతిరాజరచితభాష్యగ్రంథనిర్ణేత యఖిలపురాణేతిహాసకర్త
బంధురదివ్యప్రబంధానుసంధాత పంచసంస్కారప్రపంచచణుడు
వాధూలమునిచంద్రవంశ వర్ధనమూర్తి సకలదేశాచార్యనికరగురువు
పట్టమేనుంగు శ్రీరంగపతికి నణ
గారిగర్భాంబురాశిసీహారరశ్మి
సారసాహిత్యసర్వస్వశయ్యపేటి
మూలవందారు కందాళయప్పగారు.

నై జయంతీవిలాసమును రచించిన సారంగు తమ్మకవియు నీకందాళ యప్పలాచార్యులవారినే తనగురువునుగా విప్రనారాయణ చరిత్రము యొక్క ప్రథమశ్వాసమునం దీక్రిందిపద్యముచేతఁ జెప్పియున్నాడు—

క. వందారు దాసజనతా

మందారు న్వేదిశాస్త్రమహితప్రజ్ఞా

బృంహారకగురు మధురుఁ

గందాళాప్పలగురుఁ జగద్గతుఁ గొలుతున్.

పయిసద్యద్వయమునుబట్టి చూడఁగా రామకృష్ణకవియు తమ్మకవియు సమకాలీను లగుట స్పష్ట మగుచున్నది. విరివో తమ్మకవి తన నైజయంత్రీవిలాసమునందు తాను గోలకొండ కరణ మయినట్టును తనకాలము నందాదేశమును మహమ్మదుశాహి పాలముచేయుచుండినట్టును ప్రథమా శ్వాసముతో నీక్రిందిపద్యమునఁ జెప్పియున్నాఁడు—

చ. ఇశసమతేజశౌ నృపులనెల్ల మహమ్మదుశాహియేలు నీ
యెనుబదిచాల్గువర్గముల నేలినయేలిక గోలకొండ త
ద్ధనగరస్థలిన్ గరణేశం బొనరించును దమ్మమంత్రి యా
జనపతి రమ్మ పొమ్మనఁ ప్రజ ల్జయపెట్ట గృహస్థు లౌననన్.

ఈమహమ్మదుశాహి నవాబుగానుండి గోలకొండరాజ్యమును క్రీస్తుశకము ౧౫౮౧ వ సంవత్సరము మొదలుకొని ౧౬౧౧ వ సంవత్సరమువఱకును పాలించినందున, ఈతని కాలమునందున్న తమ్మకవియు నాకాలమునందే జీవించియుండెను. తమ్మకవితోడి సమకాలీనుఁ డయిన రామకృష్ణకవియు నించుమించుగా నీకాలమునందే యనఁగా పదునాఱవ శతాబ్దాంతమునందును పనువేడవ శతాబ్దాదియందు నుండెననుటకు సందేహములేదు. కవియొక్క కాలనిర్ణయము చేయుటకు పాండురంగ మాహాత్మ్యమునం దింకొకయాధారిముగూడ కనఁబడుచున్నది. పాండురంగమాహాత్మ్యమును కృతి నందిన విచారి వేదాద్రి యొక చిన్నజాగీరు దారయిన పెదసంగమరాజువద్ద ప్రధానిగా నుండెను. ఈవిషయము పాండురంగమాహాత్మ్యమునం దిట్లు చెప్పఁబడినది—

సీ. తనకులాచారవర్తన వైష్ణవాచారపర్యాయముల కొజ్జబంతియనఁగఁ
దనసూనృతముపురాతనసత్యసిధులయున్నతికిఁ బునఃప్రతిష్ఠితముగాఁగఁ
దనబుద్ధి నీతిశాస్త్రరహస్యములు తెల్లముగఁ బెల్పువ్యాఖ్యానముద్ర
గాఁగఁ

దనవ్రాయుగంటంబు మొనవాఁడి విశ్వంభరాప్రజలకుఁ బ్రాణరక్షగాఁగ

వెలయు మంగయగురువభూవిభుని పెద్ద
 సంగభూపాలమణి వ్రాయసప్రవర్తి
 ప్రియయుతుం డై నరామానుజయసుతుండు
 భద్రచారి విరూరి వేదాద్రిశౌరి.

కృతినాయకుఁ డై నవేదాద్రికి ప్రభువగుసంగరాజుయొక్కతండ్రి
 గురువరాజు సదాశివదేవరాయని రాజ్యకాలములో నుండి యాతని
 వలన శాలివాహనశకము ౧౪౬౨ వ సంవత్సరమునం దనఁగా హుళాణ
 శకము ౧౫౪౫ వ సంవత్సరమునందు దేవుని నిమిత్తము నాలుగుగ్రామ
 ములు సంపాదించిపట్టు మెకెంజిదొరవారు సమకూర్చి చెన్నపురిలో
 ప్రాగ్దేశలిఖితపుస్తకనిలయమునం దుంచిన స్థానికచరిత్రమువలనఁ దెలియ
 వచ్చుచున్నది. మంగయకొడుకై న గురువరాజును మంగయతమ్మునిగాఁ
 జెప్పిన యాచరిత్ర మెంత నమ్మవచ్చునో యాలోచనీయముగా నున్నది.
 ఈకాలమును బట్టిచూచినను గురువరాజుకొడుకయిన సంగభూపా
 లుఁడు పగునాటవ శతాబ్దముయొక్క కడిపటి భాగమునందు రాజ్యము
 చేసినట్టే యూహింపఁదగియున్నది. అతని యాశ్రితుఁ డగుటచేత రామ
 కృష్ణకవియు ౧౫౬౦ - ౭౦ సంవత్సరప్రాంతమునుండి కవియై యుండ
 వచ్చును. కవి పాండురంగమహాత్మ్యమును వేదాద్రి కంకితము చేయు
 నప్పటికే వేదాద్రికి కొడుకులు మొదలయినవారు కలిగియున్న ట్లిపద్యము
 వలనఁ దెలియవచ్చుచున్నది.

క సోదరులు సుతులు సతులును

వేదోద్యోగమార్గచర్య వినయము నయమున్
 శ్రీదాంపత్యము నెనఁగఁగ
 వేదాద్రిమహాప్రధాని వెలయుం గృతులన్.

రెట్టచుతమును రచించిన యయ్యలరాజు అయ్యలభాస్కరుల
 కాలమునుబట్టి చూడఁగా రామకృష్ణుఁ డింకను దరువాతివాడని తెలి

యవచ్చుచున్నది. పాండురంగ మాహాత్మ్యకృతిపతియగు విరూరి వేదాద్రి
కాశ్రయిండుగు పెదసంగభూపాలుని మేనల్లునికి రెట్టమతము నంకితమొన
ర్చిన యాకవులు తమకాలము నీక్రిందిపద్యముచేఁ దెలిపికొనియున్నారు—
సీ. కలియుగప్రథమభాగమునాల్గువేలయెన్నిదినూర్ల పై నిడెబ్బదియునొకటి
శాలినాహాసశకసమలిలవేయునాహ్నుటతొంబదిరెండు రూఢిగాఁగఁ
బ్రభవాదిగతములు షరఁగ నిర్వదిమూడు నేండ్లయ్యె నెంతయు

నెన్నబుధులు

అట్టికాలంబున నయ్యల భాస్కర కవివర్యు లలరాజకమలహితుని
యాజ్ఞఁబూర్వోక్త రెట్టమతాఖ్యకావ్య
మునునొనర్చిరి యాచంద్రముగను గీర్తి
వక్త్రశ్రోతలకునుగల్గ వసుధమీఁద
నలయహోబల నృహారికి నర్పణముగ.

సంగభూపాలుని యనుగ్రహమువలన వేదాద్రిసంపదల నొందినట్లు
గీ. గుఱుతుగలరాజు మంగయ గురువరాజు
పుత్రుఁ బెదసంగభూపాలుశత్రుజైత్రు
భానుసమతేజు విద్యావధానభోజుఁ
గొల్చి వేదాద్రి నిత్యలక్ష్మలఁ దలిర్చు.

ఇత్యాది పాండురంగమాహాత్మ్యములోని పద్యములు చెప్పు
చున్నవి. పెదసంగభూపాలుఁడు గురువరాజుయొక్క తొమ్మిండుపుత్రు
లలో జ్యేష్ఠుఁడు. ఈతని తమ్ములనామము లాగ్రంధమునందుఁ జెప్పఁబడి
యుండకపోవుటచేత గ్రంథరచనకాలమునకు వారు బాలురనియు సంగ
భూపాలుఁడు యశావనదశయుఁ దుండినవాఁ డనియు స్ఫురించుచున్నది.
పెదసంగభూపాలుని తమ్ములనుగూర్చి రెట్టమతములోఁ గృతిపతియొక్క
తండ్రి యగుపెదతిమ్మరాజును వర్ణించుసందర్భమున నిట్లు చెప్పఁబడినది—

గీ. అట్టి పెదతిమ్మరాజు ధైర్యాదీరాజు
మంగవిఘ్నగుర్వశౌరియనుఁగఁగూతు
సంగనాశిరోమణిఁ బాపసంగమార్ఖ్యఁ
బ్రేమవరియించె విభవాభిరాముఁ డగుచు.

క. గుణనిధి యగుతత్కన్యా
మణిజనకుఁ బోధజనకు మంజులభాషా
ఫణివరు రణనిజయూరునుఁ
బ్రణుతింపఁ దరంబె గురువపార్థివవర్యున్.

సీ. పృథులవిక్రమశాలి పెనసంగనృపతియు సత్యసంధుఁడు చినసంగరాజు
ధర్మగుణాఢ్యుండుతమ్మభూపాలుండురుచిరకీర్తిధనుండు రుద్రఘనుఁడు
ప్రధనాంగణకిరీటి బసవనరేంద్రుండుస్థిరభాగ్యనిధి పెదచిట్టఘనుఁడు
సింధుగాంభీర్యుండు చినచిట్టవర్యుండు సతతధన్యుఁడు పొట్టిసంగశౌరి
కలితతేజుండు పాపసంగప్రభుండు
ననఁగ బరఁగినతొమ్మండ్రు తనయవరులఁ
గాంచి విజయసంశీలుఁడై మించె నొర
మంగరాజన్యగురువసమాడ్చురుండు.

క. ఆగురువరాజవరునకుఁ | ద్యాగసముద్రునకు నల్లుడయి వెలసె ధరా
భాగధురంధరతను నా | భాగుఁడు పెదతిమ్మరాజు ప్రజలు నుతింపన్.

కృతిపతిత్తిలియు మంగయగురువరాజుకూతురు నై న పాపసంగ
మాంబ పెదసంగభూపాలాదులగు తొమ్మండ్రును జెల్లె లయియుండ
వచ్చును. అట్లయినచో నీమె సంగభూపాలునికంటె నిరువది యిరువది
యైదేండ్లు చిన్నది కావచ్చును. కృతిపతియైన వేంకటరాజీమయ్యుడు
గురుపుత్రులలో మూడవవాఁడు. కాబట్టి యితఁడు తల్లి కించు
మించుగా నిరువదియైదువత్సరములప్రాయమునందు జనించి యుండ
వచ్చును. అందుచే నీవేంకటరాజు తనమేనమామ యగు పెదసంగ

భూపాలునికంటె నేబదియేండ్లు చిన్నవాఁ డగుట యసంభవము కానేరదు. రెట్టమతమునందు కృతిపతియొక్క విక్రమధురంధరులై న యేడుగురు కొడుకులు వర్ణింపఁబడుటయేకాక కృతిపతియొక్క కొడగొట్టు తమ్మునిపుత్రులుసహిత మేవురు బాహుబలశాలులయి నట్లు వర్ణింపఁబడియున్నారు. అందుచేత నతఁడీగ్రంథమును గృతినందినకాలమున కనఁగా ౧౭౭౯ వ సంవత్సరమునాటికి మిక్కిలి వృద్ధుఁ డయి యుండవలెను. అతని కప్పు డెనుబదిసంవత్సరములవయ స్సుండె ననుకొందము. అట్లుచు కొన్నను పాండురంగమాహాత్మ్యము రచియింపఁబడినకాలము ౧౭౮౦వ సంవత్సరమునకంటె, బూర్వమయి యుండకు. అప్పటికి రామకృష్ణుడు వృద్ధుఁ డనుకొన్నను, అతఁడు కృష్ణదేవరాయల యాస్థానమునందలి కవుల నాక్షేపించె నన్న కథలన్నియు నసత్యకల్పనములనుట స్పష్టము. అయినను మన మీకవులకాలముచుగూర్చి యింకను విచారింపవలసి యున్నది.

ఈరామకృష్ణకవి యాజ్ఞవల్క్య బ్రాహ్మణుడు; కౌండిన్యస గోత్రుడు; తండ్రి రామయ్య, తల్లి లక్ష్మమ్మ. తాను తెనాల్యగ్రామకర నిర్ణేత యయినట్టును, ఆశుకవిత్వాదులయందు మేటియైనట్టును, కృతిపతి తన్నుద్దేశించి పలికినట్టుగా కవియే పాండురంగమాహాత్మ్యమునం దీక్రింది పద్యములతో జెప్పుకొనియున్నాఁడు—

క. నను రామకృష్ణకవి గవి

జనసహకారావళీవసంతోత్సవసూ

క్రిందిఁ బిలిపించి యర్హా

సనమునఁ గూర్చుండఁ బసిచి చతురత ననియొక.

సీ. నలుదెఱంగులకావ్యసవసుధాధారలఘునుడనాశువునందుఁగరము మేటి
వఖిలభూమిపాలకాస్థానకమలాకరోచ్చయతరుణసూర్యోదయుడవు

శై వవైష్ణవపురాణావళి నాన్ధారచనాపటిమైకరమ్యనుతివి
 తాకికవై దికలక్షణచాతుర్యధైర్యప్రభాకూఢకార్యచణుడ
 వాంధ్రభూమికుచాగ్రహారాభ మైన
 శ్రీతేనాల్వగ్రహారనిర్మిత వగ్ర
 శాఖికాకోకిలమ వీవు సరసకవివి
 రమ్యగుణకృష్ణ రామయరామకృష్ణ

క. కౌండిన్యసగోత్రుడ వా
 ఖండలగురునిభుడ వఖిలకావ్యరససుదా
 మండనకుండలుడవు భూ
 మండలవినుతుడవు లక్ష్మణావరతనయా.

క. యశముఁ గలిగించు నీమృదు
 విశవోక్తులఁ బాండరీకవిభుచరితఁ జతు
 ర్దశభువనవినుతముగ శుభ
 వశగతి నాపేర నుడువు వరత త్వనిధి.

ఉ స్కందపురాణసీరసిధికౌస్తుభమై ప్రభవించు దేవకీ
 నందనుసత్కథోద్యమము నవ్యకవిత్వకళాకలాపమున్
 కుందనమున్ ఘటించి కడుఁగొత్తగు సామ్రాజ్యనరించి విష్ణుసే
 వం.దిలకించునప్పరమవైష్ణవకోటి నలంకరింపుచూ.

మ. ఉదయం బస్తనగంబు సేతువు హిమవ్రూహంబునుం జుట్టిరా
 విదితంబైనమహిన్మహాంధ్రకవితావిద్యాబలప్రౌఢి నీ
 కెదు రేరీ సరసార్థబోధఘటనాహేలాపరిష్కార శా
 రద సీరూపము రామకృష్ణకవీచంద్రా సాంద్రకీర్తిశ్వరా!

ఈపద్యములనుబట్టి చూడఁగా కవి కొంతవఱ కాలేళ్లొఱుసీయు
 డని తోచక మానదు, ఇతఁ డెంతప్రౌఢకవియైనను స్వోత్కర్షప్రకట

నము నింతగాఁ జేసికొనక నమ్రతనుజూపినచో నధికశ్లాఘాపాత్రుడయి యుండును. ఈతనినివాచస్థలము కృష్ణామండలములోని తెనాలియగ్ర హారము; ఇతనిపూర్వులు కాపుర ముండినచోటు తెనాలికి రెండుక్రోసుల దూరములోనున్న గార్లపాడు గ్రామమనియు, ఇతఁడు తనసివాసము నచ్చటనుండి తెనాలిగ్రామమునకు మార్చుకొనెననియు నొకరు వ్రాసి యున్నారు. ఇతఁడు చిన్నతనములో బట్టపల్లెయను గ్రామమునం దుండు బట్రాజులతో సాంగత్యముచేసి, వారిచెలిమిచేత సంస్కృతాంధ్ర సాహిత్యమును కవిత్వకౌశలమును సంపాదించి బుద్ధిబలముచేత ప్రబంధ కపీశ్వరుడయి వన్నెకెక్కెనట. ఇతఁడు రచించిన పుస్తకము పాండురంగమహాత్మ్యమును స్థలపురాణము ఇందుఁ గొన్నివర్ణనలు విలక్షణముగానుండును. “పాండురంగ విభుని పదగుంభనంబును” అన్న ట్లితనికవిత్వము పదములకూర్పుచేత మేలిమి గన్నది. అందు నిరర్థక పదము లెక్కడనోకాని కానఁబడవు.

క. అటు లేనియుఁ జెప్పెద నీ

పొటిపొటితలపోత లెల్లఁ బోవ నడువు మా

రట ముడుగు నెమ్మనము నొ

క్కటిగా నొనరించి గట్టిగా విను మధిపా.

ఇత్యాదిపద్యములలోఁ గట్టిగా లోనగుపదము లొకానొకటి యక్కడక్కడ వ్యర్థములుగాదోచినను మొత్తముమీఁదఁ బదసందర్భ మితనికిఁ గుదిరినట్లు మఱియొకకవికిఁ గుదిరిన దని చెప్ప వలనుపడదు. ఈపాండురంగమహాత్మ్యమునకే పాండురంగవిజయమని నామాంతరము గలదు. ఇదిగాక పాండురంగవిజయమని రామకృష్ణకవివిరచితగ్రంథము వేటొకటియున్నదని కొందఱుందురుగాని యామాట పాటింపఁ దగినది కాదు. ఈకవికి తరువాత శల్పకాలములోనే యున్నయప్పకవి లోనుగాఁ గలలాక్షణికు లొక్కరును పాండురంగవిజయమున్నదనిచెప్పి దాని

లోనుండి యొక్కపద్యమునైన నుదాహరించియుండలేదు. ఇప్పుడు పాండురంగవిజయములోనివని యుండంగఁ జదువఁబడెడు పద్యములలో ననేకము లితరగ్రంథములలోనివిగాను కొన్ని యప్రౌఢకవికల్పితములు గాను గానఁబడుచున్నవి. ఎట్లనఁగా,

సీ. భుజగలోకాధీశభ్రోగతల్పశయీన హరిరూపధర మహాపురుషయనుచు
నతులబమకుటవణ రితపాదరాజీవ రామార్చనీయ శ్రీరంగయనుచు
మారీచమదభంగ మహితవాయవ్యాస్త్రుశరదనిద్రితనేత్రశౌరియనుచు
సముద్రగర్వరావసరయోగనిద్రాణ కరిరాజవరద శ్రీకాంతయనుచుఁ
దలఁకు నులుకును నలుకు బెగ్గిలుచుఁబలుకు
సఖులనయనస్వరశిరోజచరణకలన
పవనకందర్పఘనహంసజవనతురగ
భటనటప్రియసముదాయపతిమదోష.

ఈపద్యము పాండురంగవిజయములోనిదని సర్వసాధారణముగాఁ జదువుదురు నిజము విచారింపఁగా నిది పెడిమిట్టి వేంకటాచలకృతచంద్రాంగదచరిత్రమునందలి చతుర్థాశ్వాసములోనిది. ఇట్లే

గీ. అరుణఽల్లవరుచిఁబోలు చాపదంబు
లాపదంబులఁబోలు నయ్యలకజాత
మలకజాతముఁబోలు నిత్యముఖలీల
నిత్యముఖలీలఁబోలు న న్నెలఁతనశుము.

అను నీపద్యము పాండురంగవిజయములోని దని కొందఱు చెప్పుచున్నను, ఇది సింహాద్రి వేంకటాచార్య విరచితమైనచమత్కారమంజరిలోఁ గనఁబడుచున్నది. ఈప్రకారముగానే పాండురంగవిజయములోని వని చెనువఁబడెడు మఱికొన్నిపద్యము లితరప్రబంధములోనివిగాఁ గనఁబడుచున్నవి. తాను ప్రబంధరూపముగాఁ బాండురంగమహాత్మ్యములోఁ జెప్పినకథనే స్వీకరించి యాకవియే మరలపాండురంగవిజయమని మఱి

యొక్క ప్రబంధము జేయవలసిన యావశ్యకముసహిత ముండదుగాన పాండురంగవిజయమని వేటొక్క ప్రబంధ మున్న దన్నవార్త కల్లయని నిశ్చయింపవలసి యున్నది. ఇతఁడు నిరోష్ఠ్యరామాయణము మొదలయిన చిత్రకావ్యములను రచియించెనని యొక్క ప్రవాదము కలదుగాని యదియు నిజమయి యుండదు. ఇతఁడు వికటకవి యనియు, అనేకుల ననేకవిధముల వంచించె ననియు, పెక్కు కథలు చెప్పుదురుగాని పాండురంగమహాత్మ్యము నంతటి భక్త్యావేశముతో రచియించిన వైష్ణవభక్తాగ్రేసరుఁడు పామరజ్జనై కానరణీయములై న తుచ్ఛకార్యములకు లోనగునాయని సందేహింపవలసియున్నది. ఈ దేశములో పామరజనులు కవులు రసికులని చూపుట కయి వారికి వేశ్యాగమనదోషాదు లారోపించుట చిరకాలమునుండి యాచార మయి యున్నది. ఇతఁడు వికటకవియని చూపుట కయి యితఁడు రచియించిన పుస్తక మొక్కటియు లేదు.

“శష్పవిజయంబు చెప్పెదఁ జిత్తగింపు
మేకదంతుండు నీకిచ్చు నింతబొచ్చు.”

ఇత్యాదు లగుయతిభ్రంశనోషాదులను గలిగిన పనికిమాలిన బూతుపుస్తకము నొకదాని నెవ్వరో మహాత్ములు “శష్పవిజయ” మనెడి యపాత్రపు పేరిటో రచియించి దాని కర్తృత్వమును రామకృష్ణున కారోపించిరిగాని యం దొకపద్యము నై నను జదివినవారి కాపాడుపుస్తకమునందుఁ జూపినయహంభావమునుబట్టి యితఁ డితరకవులగ్రంథముల నాక్షేపించి పద్యములు చెప్పెనన్నంతవఱకు నమ్మవచ్చును..

ఈరామకృష్ణకవికి మొట్టమొదట రాజాస్థానమునందుఁ బ్రవేశము కలుగకపోయినను రాజపురుషుల నాశ్రయించి వారిమీద పద్యములు చెప్పి వారిమూలమున కడపట రాజానుగ్రహము సంపాదించుకొనెనట! అట్లయ్యు నితఁడు సాధుస్వభావము కలవాఁడు కానందునను, పరుల వంచించుటయందును పరిహాసించుటయందును ఆసక్తి కలవాఁడయినందు

నను, ఏవో కొంటెపనులు చేయుచువచ్చి పలుమాఱు రాజుల యాగ్రహమునకు పాత్రుఁడగుచు వచ్చెనట! ఇందుఁ గొంతసత్య ముండక పోదు. అట్లుకానియెడల నితఁడు తనగ్రంథములను పేరుగలరాజుల కెవ్వరికి నంకితము చేయక యొకవ్రాతాసగాని కంకితము చేయుట తటస్థించి యుండదు. మహమ్మదీయుల దాడిచేత పేరుగల హిందూరాజ్యములు నశింపఁగా ధనసంపన్నుఁడుగాని రామకృష్ణకవి స్వకుటుంబపోషణార్థమయి ధనస్వీకారముచేసి తనగ్రంథమును సంగరాజుజాగీరులోని విరూపకరణమున కంకితము చేసినను చేసియుండవచ్చును. కృతిపతి యయిన వేదాద్రికి వాసస్థానముగా నుండినవిరూరు నెల్లూరుమండలములో పినాకినీనదికి వంతెనగట్లఁదలఁచిన సంగమునకు రెండు క్రోసులదూరమున నున్నది.

రామకృష్ణుఁడు చేసినయపరాధములను దెలిపెడుకథలలో నొకటి రెంటి నిం దుదాహరించుచున్నాను—

ఒకప్పుడతఁడు రాజగురు వయినతాతాచార్యులవిషయమున చెప్పరాని మహాపరాధమును జేసినందున, రాజు దురాగ్రహగ్రస్తుడై యీతనిని తలవఱకు భూమిలో పాతిపెట్టి యేనుఁగుచేత తల త్రొక్కింపుఁడని రాజభటుల కాజ్ఞయిచ్చెనట. రాజభటు లీతనిని గొనిపోయి యూరిబయలను కంఠములోఁతు మంటిలోపాతిపెట్టి, త్రొక్కిందుటకొఱకేనుఁగును దీసికొనివచ్చుటకై వెళ్ళిరట. ఈలోపల గూనిచాకలివాఁడొకఁ డామూర్తమునఁ బోవుచు రామకృష్ణుని జూచి యిది యేమని యడుగఁగా, అతఁడు తనకు సంభవించిన గూను పోఁగొట్టుకొనుట కయి వైద్యులయాజ్ఞచొప్పునఁ దా నీచికిత్సను జేయించుకొనుచున్నా ననియు గూను పోయినదో లేదో పయికితీసి చూడవలసిన దనియు వానితోఁ జెప్పెనట. వాఁ డాప్రకారముగాఁ జేసి యీతనికి గూను లేకుండుట కద్భుతబడి తన కాచికిత్స చేయుమని కోరఁగా, రామకృష్ణుఁడు వానిని

పాతిపెట్టి తాను పలాయితఁ డయ్యెనట. అటుతరువాత రాజభటు లేనుఁగును గొనివచ్చి దానిచేత చాకలవానితల శ్రొక్కించెరట. రాజ భటులు పోయి తాము రామకృష్ణుని జంపినమాట రాజుతో విన్నవించిన తరువాత రామకృష్ణుఁడు రాజసభకుఁ బోయి సభవారందఱు విస్మయ పడునట్లుగా రాజసందర్శనము చేసి తనయం దీశ్వరుఁ డనుగ్రహించి చచ్చినవానిని మరల బ్రతికించి పంపెనని రాజునకు నమ్మకము పుట్టు నట్లుగాఁ జెప్పి నమ్మించి రాజువలన నూఱుతప్పులు త్తమించునట్లు వరము పొందెనట.

ఇంకొకసారి రామకృష్ణుఁడు తాతాచార్యులను మోసముచేసి తన్ను మూఁపుమీఁద నెక్కించుకొని రాజమందిరము చేరువనుండి మోసుకొనిపోవునట్లు డబ్బెఁబఱచె ననియు, ఆచార్యులవా రాతనిని మోసుకొని రాజవీధిలోఁ నడచుచుండఁగా రాజు మేడమీఁదనుండి చూచి కోపించి పయివానిని తన్ని యీడ్చుకొనిరండని తనభటులకాజ్ఞ యిచ్చెననియు, రామకృష్ణుఁ డామాటలువిని చివాలున తాను క్రింద కుటికి గురువర్యులపాదములమీఁదఁ బడి తానుచేసిన భాగవతాపచారము త్తమింప వేడుకొని పాప పరిహారార్థముగా నాతనిని తనవీపు మీఁద నెక్కించుకొని మోచెదనని చెప్పి యొప్పించి తాతాచార్యులను భుజములపయి నెక్కించుకొని నడుచుచుండఁగా రాజభటులువచ్చి పయి నున్నగురునే తన్ని రాజసన్నిధి కీడ్చుకొని పోయిరనియు, అందుమీఁద రాజునకు మఱింత యాగ్రహమువచ్చి గురుద్రోహియైన యాఱుని వెంటనే శిరశ్చేదము చేయఁడని భటుల కాజ్ఞ యొసఁగె ననియు, రాజ భటుల కతఁడు లంచమిచ్చి తన్నువిడిచిపెట్టి యొకమేనుజంపి దాని నెత్తురు గొనిపోయి రాజునకు జూపునట్లు వారి నొడఁబఱచెననియు, రాజు కోపముతీటి బ్రహ్మహత్య చేయించినందునకుఁ బశ్చాత్తాపపడుచున్న కాలములోఁ దాను బ్రహ్మరాక్షసుఁ డయినట్లు వేషమువేసి రాజును

జడిపించి తరువాత నిజమును జెప్పి రాజుచే మన్నింపఁబడి బహుమానముల నందెననియు మఱియొక కథగలదు.

ఇట్లే యితఁ డనేకకవులను విద్వాంసులనుగూడ నాక్షేపించినట్లు పెక్కుకథలుగలవు. అవి యెంతవఱకు సత్యములో చెప్పఁజాలము. అయినను వానిలోఁ గొన్ని సత్యములు కావనియు యీటీవలివారిచే గల్పింపఁబడినవనియు మనము సులభముగా నూహింపవచ్చును. తాను రచియించినపాండురంగమాహాత్మ్యకృతికి నాయకుఁడగు వేదాద్రియొక్క గురువైన కందాళ అప్పలాచార్యులువారు సభకు వచ్చునప్పుడు వ్యాకరణశాస్త్రమునందలి యాయనపాండిత్యప్రకర్షమును శ్లోఘించుచు నొకశిష్యుఁడు,

శ్లో. “అపశబ్దభయం నాస్తి | అప్పలాచార్యసన్నిధౌ”

అని చెప్పఁగా రామకృష్ణుఁడు,

“అనాచారభయం నాస్తి | తిష్ఠన్మాత్రస్యసన్నిధౌ”

అని శ్లోకపూర్తిచేసి పరిహాసించెనని చెప్పుదురు. దీనిని తెనిగించినచో శిష్యుఁడు చేసిన శ్లోకముయొక్క పూర్వార్థము

గీ. “అప్పలాచార్యసన్నిధియందు (పీస మంతయిన) నపశబ్దభయంబు లేదు”

అనియు, దానిని పూరించిన రామకృష్ణునియొక్క యుత్తరార్థము “నిలిచి మూత్రవిసర్జన సలుపువాని

వద్దఁ (గూడ) ననాచారభయము లేదు”

అనియు నగును. శబ్దశాస్త్ర పాండిత్యమునుబట్టి యెట్టి యపశబ్దము నైన సుశబ్దమునుగా సాధింపఁగల సామర్థ్యముగల తనగురువు వద్ద నెవ్వరును నపశబ్దమునకు భయపడవలసిన యక్కఱలేదని యర్థము వచ్చునట్లు శిష్యుఁడు శ్లోఘించినప్పుడు నిలుచుండి మూత్రము విడుచు

హానివద్ది ననాచారభయ మెట్లక్కఱ లేదో యట్లే శుంకయైన యీ యాచార్యునివద్ద నపశబ్దభయ మక్కఱలేదని విపరీతార్థము వచ్చునట్లు శ్లోకము పూరించి యాక్షేపించి వైష్ణవభక్తాగ్రేసరుడైన రామకృష్ణుడు భాగవతాపచారము చేయునని నమ్మఁదగియుండ లేదు.

“కలనాఁటిధనము లక్కఱగలనాఁటికి” అను పెద్దనపద్యముపై రామకృష్ణకవి యాక్షేపణ చేసె నన్నకథ కల్పితమని యీవఱకే యల్ల సాని పెద్దన చరిత్రమునందుఁ జెప్పియున్నాముగదా? ఆప్రకారముగానే రామకృష్ణకవి ముక్కు తిమ్మనాద్యునియెడఁ గూడ నొకయపరాధము చేసెననియు, తిమ్మన యలిగి పండ్లూడఁదన్నఁగా మఱునాఁడు రామ కృష్ణకవి దుప్పికొమ్ముతో నూడినప ల్లమర్చుకొని కృష్ణరాయలసభకు వచ్చి కూరుచుండ రామభూషణకవి యెఱిగి రాజు “రవిగాననిచోఁ గవి కాంచునేకదా” యన్న సమస్య నిచ్చినప్పుడు

ఉ. ఆరవి వీరభద్రునిపదాహతి డుల్లినబోసినోటికిన్

నేరఁడు, రామకృష్ణకవి నేరిచెబో మనముక్కుతిమ్మరాట్

క్రూరపదాహతిం బడినకొక్కిరిపంటికి దుప్పికొమ్ము ప

ల్లా రచింప ; నొర ! రవిగాననిచోఁ గవి గాంచునేకదా.

అని పూరించి యతని నవమానవఱిచెననియు, చెప్పెడికథ కూడ రామకృష్ణకవి ముక్కు తిమ్మనకాలములో నుండినవాఁడు కాక పోవుటచేత నితీవలి బుద్ధిమంతులచేఁ గల్పింపఁబడినదనియే నిశ్చయింపవలసియున్నది. ఇతఁడు రామరాజభూషణునితో సమకాలికుఁడే యయినను, రామరాజభూషణుని వసుచరిత్రములోని “శ్రీ భూపుత్రి” యను పద్యముమీఁద రామకృష్ణుడు చేసెనన్న యాక్షేపణము షండితులు చేయఁదగినది కానందున దానిని సహితము సత్యమని నమ్ముట కాధారము కనఁబడదు. ఇతఁడు రామరాజభూషణుని కవిత్వము నాక్షేపించుచు,

క. చీవగపాపరతీగలఁ | జేపలబు ట్టలినట్లు చెప్పెడు నీయీ

. కాపుకవిత్వపునూటలు | బాపనకవివరుసచెవికిఁ బ్రమగం బిడునే?

అని చెప్పినట. నిజముగా రామకృష్ణకవియే చెప్పిన దయిన యెడల నీర్వ్యచేతనే చెప్పినదనవచ్చును. ఒకానొకకవి రాయలయాస్థాన మునకు వచ్చినప్పుడు

క. తువ్వఁట బాబా, తలపై

పువ్వఁట జాబిల్లి, వల్వ బూడఁట, చేదే

బువ్వఁట, చూడఁగను హుళి

క్కవ్వఁట, యరయంగ నట్టిహరునకు జేజే.

అను పద్యముచుజెప్పి తాటాకుమీఁద వ్రాయుమని యిందలి 'తువ్వ' 'హుళి' అను పదములను వికారముగాఁ జదివి రామకృష్ణఁ డాకవిని పరాభవించి పంపెనని చెప్పుదురు. ఈకథ కేవలపామరజ్జనై కా దరణీయము. అప్పకవీయమునం దుదాహరింపఁబడిన రామకృష్ణకవి యొక్క చాటుపద్యముల రెంటిలోను,

క. బసవనకుఁ బుట్టినప్పుడే

పసరము గోవిందరాజు పసరం బైనన్

గన వేటికిఁ దినఁ డనఁగాఁ

గనవుం దిను శత్రు లాజి- గదిసినవేళన్.

అను పద్యమువలన నతఁడు పరులను దూషించుస్వభావము కలవాఁ డయినట్లు కనఁబడుచున్నను,

క. చిన్నన్న ద్విపద కెరఁగును

బన్నగఁ బెదతిరుమలయ్య పదమున కెరఁగున్

మిన్నంది మొరసె నరసిం

గన్నకవిత్వంబు పద్యగద్యశ్రేణిన్.

అను పద్యమువలన నతఁ డితరులకవిత్వమందలి గుణములను గ్రహించి శ్లాఘించు గుణగ్రహణపారీణుఁ డనియు స్పష్టమగుచున్నది.

తెనాలి రామకృష్ణుని యిందుధరోపాఖ్యానములోనిదని,
మ. ఒకనాఁ డిందుధరుండుఁ బార్వతియు లీలోన్యానకేళీసరి
న్నికటానేకవనప్రదేశముల దై తేయేంద్రకన్యాప్సరో
నిక్షరుంబంబులు పారిజాతకుసుమనీకంబు పైఁ జల్ల ద
ర్పకబాణంబుల కెల్ల నెల్లయగుసౌభాగ్యంబు శోభిల్లఁగన్.

అనెడి యీపద్యము రంగరాట్టండమునం దుదాహరింపఁబడి యున్నది. అప్పకవి యీపద్యమునే యాదిపురాణములోనిదని యుదాహరించి యున్నాఁడు. ఆదిపురాణమును, ఇందుధరోపాఖ్యానమును వేఱు వేఱు గ్రంథములో, ఒక్క గ్రంథమునకె రెండును వేఱువేఱు పేరులో, మా కాగ్రంథములు లభింపకపోవుటచేత మే మిప్పుడు చెప్పఁజాలము. ఈపద్యము సోముని హరివంశములోనున్నది. కాఁబట్టి యిది పై రెండు గ్రంథములలోను దేనిలోనిదియుఁ గానట్టు తోచుచున్నది. ఈకవి యొక్క పాండురంగమాహాత్యములోని కొన్ని పద్యముల నుదాహరించి యీతని చరిత్రము నింకటితో ముగించుచున్నాము :—

మ. బొమలెక్కించిన విల్లువందు చునుఁజూపు ల్బంచలాచంచల
క్రమరేఖ న్నిగిడింప శాతవిశిఖాఘంబుల్ మెయిన్నించు నె
య్యమునక బల్కఁగ నల్కమిఱి చటులజ్యాఘోషముంజేయు న
య్యమప్రా పొంది రతీశ్వరుండు హరు బిట్టోడింప నుట్టాడుచున్. ఆ-౧
చ. హరిహరదేశికాభుఁ డగునమ్మహిదై వతమాళియందు బం
గరువునకున్ మృగీమదసుగంధము సంధిలుభాతి నంబుతో
దరచరణారవిందసతతస్మృతిలోలుప యైనబుద్ధియున్
బరిణతి గాంచెసంపదలపై మఱియుం జనియించు సంపదల్. ఆ-౨

శా. ప్రారంభించినవేదపారమునకుం బ్రత్యూహమానంచునో
యేరా తమ్ముడ నన్నుఁ జూడఁ జనుదే వెన్నాళ్ళనోయుండి చ
క్షూరాజీవముగంబు వాచె నినుఁ గన్గోకున్కి మీబావయున్
నీరాక న్మదిఁ గోరుఁ జంద్రుపొడుపున్ నీరాకరంబుబలెన్. ఆ-3

మ. వలనా యేటికి నాశ్రయించి మనఁగా నానీరమున్ నీరమున్
దలవెట్టే పచరింపనేటికి సమిద్దానంబు దానంబున
చ్చలమా యేటికి నెత్తిఁ గట్టుకొనఁగా సన్యాసము న్న్యాసమున్
గలిఁ దేజూలు మదీయభక్తిరుచి భక్తశ్రేణి కశ్రాంతమున్ ఆ-౪

సీ. నిలువున నొలిపించె విలువంగడము నెల్ల శరములయాయంబుఁ

బొరయు టుడిపెఁ

దగశబ్దమాత్రపాత్రముచేసె గుణలతమాఁకునఁ గట్టించెమకాలబలముఁ
గంచుకివశము గావించెసేనానాధుఁ గట్టించె సహచరుఁ గటికియెండఁ
బ్రతిపక్షబావసంగతుండనిహితుఁజూచె వర కేతసముక్తి ర్భరముఁసులిపె

ధర్మనిర్మలబుద్ధి సుశర్మఁ గదిసి

గెలువఁగా లేక చని కోపగించి మదనుఁ

డురక తనవార లతనికి నోడు మనిరె ?

పతికిఁ గీడ్చాట బంట్లపాపంబు గాదె ?

30. తి మ్మ రా జు

ఈకవి రాజవంశజుడు; ఓబలరాజు కొడుకు; అనంతరాజు మనుమడు. మంగళగిరి శ్రీనృసింహస్వామి కంకితము చేసి పరమయోగి విలాస మనెడి యైదాశ్వాసముల పద్యకావ్యమును రచించెను. ఈపద్య కావ్యము నితఁడు వెంగళనాథుఁడుచేసిన ద్విపదకావ్యమును జూచియైనను జేసియుండవచ్చును; లేదా స్వతంత్రముగా నైనను జేసియుండవచ్చును. ఇరువురుకవులును నించుమించుగా సమకాలీను లయినందున, ఎవ్వరే గ్రంథమును ముందుగాఁ జేసిరో నిర్ధారణము చేయుటకు శక్యము కాదు.

శ్లా. శ్రీరంజల్లఁగఁ బానకం బనిశమున్ సేవింపఁగాఁ దద్గుణం

బాహుఢిం బాలుపొందెనో యనఁగ యోగానందమాధుర్యల

క్షీరమ్యాకృతి నొప్పుమంగళగిరి శ్రీమన్నృసింహుండు స

త్కారుణ్యామృతవృష్టిచేఁ దనుపు నిత్యంబుం బ్రపన్నావళిఁ.

ఇది పరమయోగివిలాసములోని ప్రథమపద్యము. ఈకవిత్వము సర్వవిధములచేతను ద్విపదకావ్యమునకంటె శ్రేష్ఠతరముగా నున్నది. ఈకవి కృష్ణ దేవరాయనియల్లుఁ డైనయళియరామరాజునకు దోడఁబుట్టిన పడుచై నకోనమాంబకు కుమారుఁ డైనందున, వసుచరిత్రము కృతి నందిన తిరుమలదేవరాయనికిని మేనల్లుఁడే. ఆకాలమునం దితఁడు కృష్ణా మండలములోని కొండవీటిసీమకు పరిపాలకుఁడుగా నుండెను. కవి తాను రామరాజుమలకు మేనల్లుఁ డయినట్లును, కొండవీటికి ప్రభు వయినట్లును, పరమయోగివిలాసములోని యీక్రిందిపద్యములోఁ జెప్పుకొన్నాఁడు—

సీ. ఏరాజుముత్తాత భూరిసామ్రాజ్యలక్ష్మీధురీణగుజుండు సిద్ధనృపతి

యేనరాధిపుతాత నానార్సిసంతానసంతానశాఖి యనంతశౌరి

యేగుణాధ్యునితండ్రిభోగ వైభవనూత్నసుత్రాముఁ డోబలక్షోణిభర్త
 యేవిభుం డళైరామభూవిభు తిరుమలప్రభువేంకటేంద్రుల భాగినేయుఁ
 డట్టితిమ్మభూవరుఁ డాజిహతతురుష్క
 రత్తశోణనదీకృతప్రబలసలిల
 వితతకృష్ణానదీకుఁ డూర్జితఁడు కోన
 మాంబనుతుఁడు శ్రీరంగరాజానుజుఁడు.

మ. సకలశ్రీయుతకొండవీటినగరీసామ్రాజ్యధౌరేయతా
 ధికతక్ మీఱుచు నొక్కనాఁ డచలభక్తిస్ఫూర్తి శ్రీవైష్ణవ
 ప్రకరంబు నృజియింపుచున్ హరికథాప్రస్తావనన్ దివ్యయో
 గికధల్ వించుఁ దదర్థకావ్యరచనాకేశీసమాసకుండై .

ఉ. ఉన్నతి మీఱఁగాఁ బరమయోగివిలాసముపేరికావ్యము
 ద్యన్నవభావబంధురరసాన్వయసన్నతశబ్దశుద్ధిసం
 పన్నత నిట్లు సిద్ధనరపాలునియోబలితిమ్మభూవరుం
 డెన్నికఁ జేయఁ బూని మది వెంతయు సంతస మొందు ధన్యతక్.

పయిపద్యములనుబట్టి యీకవి కావ్యాలంకారసంగ్రహాదులకృతి
 భర్తలగునరసభూపాలాదులతోను, కృతికర్తలగు రామరాజభూషణ
 కులతోను, సమకాలికుఁ డగుట స్పష్ట మగుచున్నది. కాబట్టి యీ
 తిమ్మరాజు ౧౫౭౦వ సంవత్సరము మొదలుకొల ౧౬౦౦వ సంవత్సర
 ప్రాంతములవఱకును ప్రసిద్ధుఁ డయియుండవచ్చును. ఈకవి కవిత్వమునం
 దసమాన మయినప్రజ్ఞగలవాఁడు; ఇతఁడు రచించిన పరమయోగి
 విలాసమును నద్భుతములైన చరిత్రములను కలిగియున్నది. పరమ
 యోగివిలాసములోని యీక్రిందిపద్యములవలన కవిత్వప్రాధిమ్య కొంత
 తేటపడవచ్చును—

ఉ. రెండవమానిపుంగవుఁడుఁ బ్రేమసమాహ్వయ మైనప్రమ్మిదక్
 నిండఁగఁ భక్తియన్చమురు నించి హృదబ్జము వత్తిగాఁగ ను

- ద్ధంశతరప్రబోధసముదంచితదీపము సర్వలోకనా
ధుం డగుచక్రికిం బ్రియముత్తోశ సమర్పణ చేసె నయ్యెడన్. అ. ౧.
- ఉ. ఇంతులఁగూడి చిట్టకము లిట్లొనరింపఁగ నించు కేసియున్
వితతెఱంగు లేక ధరణీధరముంబలె నున్నయాదృఢ
స్వాంతునిఁ జూచి తాపతిమచక్కిలిగింతలువోలె గంటిరే
యెంతయు రిత్తవోయె మనయిందటిచేష్టలు నంచు నవ్వుచున్. ఆ. ౨
- ఉ. దేవుఁడొ మఱానియో యని మదిం దలఁపోతలు నాకె కాని నిన్
వేపురు వేయిచందముల నిందయొనర్చెద రిప్పు మూగయన్
పావులనోరు నీయెడమపాదతలంబునఁ దన్ని నట్లుగా
నీవొక యింతమూపురని యేడ్వఁగదన్న కుమారరత్నమా. ఆ. ౩.

31. తాళ్లపాక తిరువెంగళనాథుఁడు

ఇతఁడు సందవరీకబ్రాహ్మణుఁడు; ఆశ్వలాయనసూత్రుఁడు, భరద్వాజగోత్రుఁడు. ఈకవి పరమయోగివిలాస మనుపేర నాళ్వారుల చరిత్రమును ద్విపదకావ్యముగా నెనిమిదాశ్వాసములగ్రంథమును రచించెను. ఈగ్రంథరచననుబట్టియే యితఁడు విష్ణుధక్తుఁడని స్పష్టమగుచున్నది. ఇతఁడు తాళ్లపాక యన్నయార్యుని మనుమఁడును, తిరుమలార్యునిపుత్రుఁడును అయినట్లు గ్రంథారంభమునందలి యీక్రిందివాక్యములవలనఁ దెలియవచ్చుచున్నది—

ద్వి. హరిసేవ కాశ్వలాయనసూత్ర సంద
వరవంసభవ భరద్వాజగోత్ర
పావనశ్రీతాళ్ళ పాకాన్నయార్య

ధీవిశారదసూను తిరుమలాచార్య
వినుతనందనుఁ దిరువేంగళనాథు.

ఈకవితాత యైనయన్నయార్యుఁడు కృష్ణదేవరాయనికాలములో
నుండి కొన్నియగ్రహారముల నందెను. కవి తనకు వేంకటాద్రిరాయలు
కుండలములు వేసినట్లు తనగ్రంథములోని యెనిమిదవయాశ్వాసాంతము
నఁ దీవాక్యములచేఁ జెప్పుకొన్నాఁడు—

ద్వి. అతిలోకమతికి శేషాచలరాజ
పతికిఁ బరాముఖ్య భక్తసంతతికి
నంకితంబుగను శ్రీహరిభక్తనికర
పంకజార్యమ తాళ్ళపాకాన్నయార్య
తనయ తిమ్మార్య నందన రత్నశుంభ
దనపమ శ్రీవేంకటాద్రిశ దత్త
మకరకుండలయుగ్మ మండితకర్ణ—

ఈకవికి మకరకుండలములువేసిన వేంకటాద్రివసుచరిత్రము కృతి
నందిన తిరుమలాచార్యుని తమ్ముఁడని తోచుచున్నది. అట్లే యైన
పక్షమునఁ కవి ౧౫౭౦ వ సంవత్సరప్రాంతములయం దుండెను. అట్లు
గాన యతఁడు తిరుమలాచార్యుని కొడుకైన వేంకటాద్రి యైనపక్ష
మున, అతఁడు ౧౫౮౫వ సంవత్సరము మొదలుకొని ౧౬౧౪ వ సం
వత్సరమువఱకు రాజ్యముచేసినందున కవియు నాకాలమువాఁడే యయి
యుండవలెను. కవియొక్క కవిత్వరీతి తెలియుటకయి ద్వితీయాశ్వా
సమునుండి కొంచెముభాగ ముదాహరించుచున్నాను—

ద్వి. భానుకోటిస్ఫూర్తిఁ బ్రహసించుచున్న
మౌనినందనుఁ గాంచి మది సంతసించి
పిల్లిగా దోర జాబిల్లి గాఁబోలుఁ
జల్లనివెన్నెలఁ జల్లుచున్నాఁడు;

అనుచు నబ్బలు తెప్పర్ప కెంతయును
 గనుఁగొని వేడుకకడలి నోలాడి
 యానందబాష్పంబు లాననాబంబు
 మైనుండి దిగువార మై గరువారఁ
 బెన్నిధిఁ గన్నట్టిపేదచందమున
 నున్నతోన్నతుఁ డై నయోగినందనునిఁ
 దనయులు లేని యాదరమున నెత్తి
 కొని కూర్చితోడ నక్కునఁ జేర్చి వేడ్కఁ
 గొనకొని యావేత్తకుంజంబు వెడలి
 తనవార లెల్ల నెంతయుఁ శోద్యపడఁగ
 మునిపుత్రుఁగొని పురంబున కేగుదెంచి
 తనయాలిచేతి కెంతయుఁ బ్రేమ నొసఁగె.

32. రాయసము వేంకటపతి

ఇతఁ డాటువేల నియోగి; అక్కిమామాత్యుని కుమారుఁడు.
 ఈకవి తన వంశమువారిని వర్ణించుచు తమది వసిష్ఠగోత్ర మయినట్లే
 కిందిపద్యమునందుఁజెప్పెను—

శా. శ్రీల న్నించి సమస్త ధీకలనచేఁ జెన్నొందు నాగ్వేలవం
 శాలంకారకరుల్ వసిష్ఠమునిగోత్రాంకుల్ బుధు వ్రీనర
 టూలీలం బొగ డొంది రందు వెలసెన్ సన్మాసి భానప్ప ది
 జ్ఞాలోద్వేలవిశాలకీర్తుల సుధీసందోహమందారమై.

ఇతఁడు లక్ష్మీవిలాసమనెడి యైదాశ్వాసముల ప్రబంధమును
 రచించెను. “రసిజనహృదయంగమ సంగీతసాహిత్యకళాధౌరంధర్య”
 అని గద్యములోఁ జేప్పుకొన్నదానినిబట్టి యీకవి సాహిత్యమునందు
 మాత్రమేకాక సంగీతమునందును సమర్థుఁ డై నట్లు కనఁబడుచున్నాఁడు.

ఇతఁడు శ్రీరంగరాయని యాస్థానమునందుండి యాతనివలన సగ్రహార
రత్నాభరణామలను బొందినట్లు లక్ష్మీవిలాసములోని యీక్రిందిపద్య
ములవలన విదితమగుచున్నది—

మ. అలఘుప్రాభవభవ్యః డాకుతపశాహామేయసైన్యంబు న
గల్గిక న్బాహులచేత కెల్చి బిరుదుల్ గైకొన్న శ్రీరంగరా
యలచిత్తం బిగురింప రాయసము వ్రాయం జాలి తౌనా సుధీ
తిలకా యక్కయమంత్రి వేంకటపతి దీవ్యత్కళావాక్పతీ.

ఉ. వ్రాయుచు రాజ్యవై భవధురంధరభూతి దలిర్పఁ గీర్తిశా
రేయసిరంగరాయమహిభృన్నణిరాయస మగ్రహారహై
మాయతరత్న భూషణు నృపాధ్యులు వర్తనలియ్య నుబ్బుచున్
వేయననేమి రాయసము వేంకటమంత్రియనన్ యశస్వివై .

ఈశ్రీరంగరాయలు వసుచరిత్రను కృతించిన తిరుమలదేవరాయని
కుమారుఁడు. ఇతఁడు గగికెరవ సంవత్సరము మొదలుకొని ౧౫౮౫వ
సంవత్సరము వఱకును రాజ్యముచేసినందున, కవియు నాకాలమునందే
యుండినవాఁడు. లక్ష్మీవిలాసము సలక్షణమై మృధుమధురరచనను
గలిగి యున్నది. కవితాశైలిఁ జూపుట కయి గ్రంథమునుండి రెండు
పద్యముల నుదాహరించుచున్నాము—

చ. తనదువిలాసహాసములఁ దాలిమి దూలఁగ రాగసాగరం

బునఁ బలుమాఱు మారుదెస మున్గుచుఁ దేలుచు నిచ్చ మెచ్చఁగా
మునుకొని వారితో భువనమోహిని యాకుహనావియచ్చరాం

గన పలికెం బికస్వరచికస్వరసుస్వరభాస్వరంబుగన్. ఆ. ౨.

మ. హరికిం బట్టపురాణి వీవ యని కథ్యాణై కవాక్యస్తుతుల్

పరఁగం బుణ్యనదీనదోదకములం బట్టాభిషేకంబు చే

సిరినా నుజ్జ్వలహేమకుంభములచేఁ జేత న్సుగంధాంబువుల్

హరిమధ్య లగ నించి నించి జలకం బాడించి రబ్జాలయన్. ఆ. ౫.

33. తరిగొప్పుల మల్లన

ఈకవి చంద్రభానుచరిత్రమనెడి యైదాశ్వాసముల ప్రబంధమును రచించెను. ఇతఁడు నియోగిబ్రాహ్మణుఁడు; దత్తాత్రేయయోగీంద్రుని శిష్యుఁడు; దత్తనామాత్యుని తమ్ముఁడు. ఈతఁడు లాక్షణికకవి; కవిత్వము రసవంతముగా నుండును. ఈకవి వసుచరిత్రమును కృతినందిన తిరుమలదేవరాయని పుత్రుఁడగు వేంకటపతిరాయల కాలములో నుండినట్లు చంద్రభానుచరిత్రములోని యీక్రిందియెత్తుగీతములోఁ జెప్పినాఁడు—

సీ.

అనుచు బుధులెన్నవలయు రాజాధిరాజ

రాజపరమేశ సకలకర్ణాటకాంధ్ర

రాజ్యధౌరేయ తిరుమలరాజతనయ

చంద్రుఁ డగువేంకటపతిక్షీతీంద్రమణికి.

ఈ వేంకటపతిరాయలు ౧౫౮౫వ సంవత్సరము మొదలుకొని ౧౬౧౮ వ వత్సరము రాజ్యముచేసినవాఁ డయినాడన, కవియు నాకాలమునం దుండినవాఁడే. తాలికోట యుద్ధమయినతరువాత తండ్రియైన తిరుమలదేవరాయఁడు తనరాజధానిని విజయనగరమునుండి పెనుగొండకు మార్చుకొన్నట్లే కొమారుఁ డైన యీవేంకటపతిరాయఁడును తనరాజధానిని పెనుగొండనుండి చంద్రగిరికి మార్చుకొనెను. ఈకవి కవితారచనను సూచించెడుపద్యములను రెంటిమూటి నిందుఁ బొందుపఱచుచున్నాను —

ఉ. అంత దిగంతదంతురలతాంతనిశాంతనితాంతకాంతవ

న్యంతిక తాంతపాంధజనతాంతరసంతతకృంతనప్రధా

త్యంతసమంతవిస్ఫురదుదంత పరంతపకాంతిసంశతి

క్రాంతదుగంతకుంతరతికాంతము పొల్చె వసంత మెంతయున్. ఆ. 3.

ఉ. తత్తటపాటుతోడఁ గనుఁదమ్ములడాలు దిగంతరంబులన్

జిత్తురు నింప లేబయిఁటచేల కుచంబులపొంత జాట నా

బిత్తరి మ్రానుపాటొదవఁ బిమ్మటితో నొకకొంతఁ గొంకి లోఁ

జిత్తము మట్టుపెట్టుకొని చేరి సహూదరుదండ నిల్వఁగన్. ఆ. ౪.

ఉ. ధరణితలేంద్రనందనవిధంబునఁ గనుంగొనఁ గోరి మున్న కి

న్నరవరుఁ డిచ్చినట్టి భువనస్తుతమైనయదృశ్యవిద్య న

య్యిరువురు గుప్తమూర్తు లయి యింగుసహోదరమందిరంబునన్

దరలకయుండి రట్టయెడఁ దన్వియుఁ జేరఁగ వచ్చి యచ్చటన్.

ఆ ౫

34. చరిగొండ ధర్మస్మ

ఈకవి నియోగిబ్రాహ్మణుఁడు, ఆపస్తంబసూత్రుఁడు, కౌండిన్య
గోత్రుఁడు; తిమ్మయపుత్రుఁడు ఇతఁడు చిత్రభారతి మనెడియెనిమి
దాశ్వాసములగ్రంథములు జేసి నాని నిమ్మలకల్లి పెద్దనామాత్యుని కింక
తముచేసెను. చిత్రభారతమునందు కవి తన్నఁగూర్చి యిట్లు రాష్ట్ర
కొన్నాఁడు—

సీ. కౌండిన్యగోత్రదుగ్ధసముద్రచంద్రు నాపస్తంబసూత్రతో భిక్షగర్వింబు

సర్వవిద్యాభిజ్ఞఁ జరికొండతిమ్మనామాత్యాగ్రణికమాదనుకనుమార్చి

నందను నతిశాంతు నారాయణధ్యానతిత్వో శ్రీరంగధానుస్మృత

భట్టపరాశరవ్రభురంగగురుపాదనీరేడబంభరు నిగ్మలాత్ము

ధర్మనాహ్వాయు సత్కవితాధురీణు
దాంతు శతలేఖనీసురత్రాణబిరుగ
కలితు నను వేడ్కుఁ బిలిపించి కరుణమీఱుఁ
దేనియలుగుల్కు నిట్లని యానతిచ్చె.

మ. శతలేఖన్యవధానపద్యరచనాసంధానురత్రాణచి
హ్నితనామా చరిగొండధర్మసుకవీ నీవాగ్విలాసంబు లా
శితకంఠోజ్జ్వలజూటకోటరకుటీశీతాంశు రేఖాసుధా
న్వితగంగాకనకాబ్జనిర్భరరసావిర్భూతమాధుర్యముల్.

గీ. కావున విచిత్రగతి నలంకారస్రణి
మీఱ రసములు చిప్పిల మెప్పు లొసఁగఁ
దెనుఁగు గావింపు నాపేర ననఘసుకవి
ధీరు లరుదందఁగాఁ జిత్రభారతంబు.

పై పద్యములనుబట్టి వైష్ణవభక్తుడనియు, శతలేఖనీసురత్రాణబిరు
దము గలవాఁడై శతలేఖన్యవధానపద్యరచనయందు సమర్థుఁ డనియు,
తెలియవచ్చుచున్నది. కృతిపతియైన పెద్దనమంత్రి మాదనకుమారుఁడు;
నియోగిబ్రాహ్మణుఁడు; కాశ్యపగోత్రుఁడు. అతఁడు మానభూనాధుని
మంత్రియైన ట్లీకిందిపద్యములలోఁ జెప్పబడియున్నది—

సీ. అనువత్సరంబుబ్రాహ్మణులకు గోసహస్రము లిచ్చు నృగనరేశ్వరునిరీతి
కంఠులనెనయు పాకాలచెర్వాదిగాఁదగు చెఱువులు నిల్పు సగటుకరణి
దీవ్యత్ప్రీతాపుఁడై దిగ్విజయంబు గావించు మాంధాతృభూవిభునిలీల
దేవభూదేవతార్థిశ్రేణి కగ్రహఃరము లిచ్చు భార్గవరాముఁగిది
నిందు శేఖరపాదారనిందయుగళ
భావనాపరుఁ డంగనాపంచబాణుఁ
డతులధైర్యాభిభూతహిమాచలుండు
మానభూనాధ చిత్రాబ్జభానుఁ డతఁడు.

శా. ఆరాజేంద్రశిఖావతంసనిజబాహూయు క్తవిశ్వంభరా
 ధౌరేయుండు విరోధినుంత్రిముఖముగ్రాదతుఁ డుద్యద్దయా
 పారీణుండు షటీరతారకసుధాపాణింధమశ్రీయశో
 హరుం డిన్ములపల్లిమాదవిఘ్న పెద్దామాత్యుఁ డుల్లాసీయై.

ఈమానభూనాథుఁ డెవ్వరో గ్రంథమువలన స్పష్టపడదుగాని
 యెనిమిదవయాశ్వాసాదియందలి యీక్రింది కృతిపతిసంబోధనపద్యము
 వలన నతఁడు శ్రీరంగరాయని రాజ్యకాలములోని యొక మండలేశ్వరుఁ
 డని యూహింపఁదగియున్నది—

క. శ్రీరంగరాజసేవా । పారంగతహృదయ! కమలభవ వంశపయః
 పారావారి సుధాకర ! మారసమానావతార । మాదయపెద్దా!

మొదటి శ్రీరంగరాజు విజయనగరసంస్థానమును ౧౫౭౪వ సంవ
 త్సరము మొదలుకొని ౧౫౮౫వ సంవత్సరము వఱకును పాలించెను.
 రెండవ శ్రీరంగరాజు ౧౬౧౪ వ సంవత్సరమునకు తరువాత రాజ్యము
 నకు వచ్చెను. ఈకవి యీ యిరువురు రాజులలో నొకరికాలమునం
 దుండినందున, పదునాఱవశతాబ్దముయొక్క యంతమునందో పదునేడవ
 శతాబ్దముయొక్క యాదియందో యుండియుండుటకు సందేహములేదు.
 ఇదిగాక కవియొక్క కాలమును నిర్ణయించుటకు గ్రంథమునందే యిం
 కొక యాధారము కనబడుచున్నది. కృతినాయకునివంశమును వర్ణిం
 చుచు కందాళ అప్పలాచార్యులు కృతిపతియొక్క తండ్రికిని పెగతండ్రి
 కిని గుర్తువై న ట్లీక్రిందిపద్యములోఁ జెప్పియున్నాఁడు—

శా. వందారువ్రజదోష మేఘపవనుఁ వారాశిగంభీరు నా
 నందాత్మున్ హరిపాదభక్తు నిఖిలామ్నాయజ్ఞు విశ్వంభరా
 మందారక్షితిజాతమున్ నిగమసన్మార్గప్రతిష్ఠాపరుఁ
 గందాళప్పగురున్ వివేకనిధి లోకఖ్యాతు వర్ణించుచున్.

క. ఆదేశికపదకమలము

లాదరమున హృదయవీధి ననవరతంబున్

మోదమున నిలిపి శ్రీలల

నాధవునిఁ గొలుతురు నారనయు మాదనయున్.

ఈపద్యములనుబట్టి యీచిత్రభారతకృతిపతియు పాండురంగ మాహాత్య కృతిపతి కాలములోనివాఁడయిన ట్లేకగురుశిష్యత్వము వలనఁ దేటపడుచున్నందున, ఈధర్మకవి యించుమించుగా తెచాలిరామ కృష్ణనికాలపువాఁడే. కందాళ అప్పలాచార్యులుగారు చిత్రభారత కృతిపతితండ్రికి గురువై నందున, ధర్మకవి రామకృష్ణకవికిఁ గొన్నిసంవత్సరములుతరువాత నుండిన నుండవచ్చును. చిత్రభారతకవిత్వ మనర్గళమయిన భారకలదయి సలక్షణముగా చున్నది. ఈకవియొక్క చరిత్రమునుగూర్చి యిప్పుడు చెప్పినదానికంటె నధిక మేమియు, దెలియరానందున, చిత్రభారతమునుండి కొన్ని పద్యముల నుదాహరించుటతోనే తృప్తి నొందవలసి యున్నది.

చ. అనిమిషనాథుఁడమ్మునితపోనలకీలల నబ్ధి యింకినన్

దనకు విపత్నుఁడై యచట దాఁగినయాహిమవన్నగాత్మజున్

గినిసి విపత్నుఁ జేయ గమకించి ప్రచేతనునింట నిర్గమం

బనిచెడువిల్లనంగ నవరాశ సురేశ్వరచాప మొప్పెడున్. ఆ. ౨.

సీ. ప్రవహించుశృంగారరసపూర మమ్మునిమేనికి జలకంబుగా నొనర్చి

తళతళత్కాంతిచేఁ దనరెడుదరహ్నసచంద్రికావితతి వస్త్రముగ నొసఁగి

మువ్వంపుదేవియల్ చివ్వున నిడువాక్యములు ప్రసూనములుగాఁ

బూజచేసి

చొక్కంపునిడువాలుఁజూపుమెఱుంగులుపోసఁగనీరాజనంబులుగఁజేసి

యమృతరసములు చిప్పిలునధరబింబ

మదన నై వేద్యముగను నియ్యఁగఁ దలంచి

యడుగుఁదమ్ముల కెరఁగి నెయ్యంబుతోడ

రంభ యిట్లను సంభ్రమారంభ యగుచు—ఆ. 3.

ఉ. హఠము భారమై మణిగణాకరబంధురసౌధరంగసం

చారము దూరమై తనువుసంగతి నొప్పెడుచందనాదిశృం

గారము క్రూరమై నెలియకై వడి నెమ్మియొనర్చినట్టిరా

కీరము వై రమై నిగిడఁ గేసరిమధ్యకు నొక్కపెట్టునన్. ఆ. ౫

శా. ఏమేమీ హరి శూరుఁడంటి నిజమానే యాజరాసంధుఁ డు

ద్దామప్రక్రియఁ జుట్టుకొన్నఁ బురమున్ దర్పంబు డించెన్ సమి

త్సీమం దా యవనుండు త్రోల గుహఁ జొచ్చెం జూడఁగా నిన్నఁగా

దా ముంజేతులకంకణంబులకు నద్దం బేల యక్రూరకా. ఆ. ౬

మ. హరిత్రో నీధరణీవరాగ్రణికినై యాయోధనక్రీడకున్

బురికొంటి స్వడి నేడు మేనులు తృణంబుల్లా విచారించి వీ

రరసాద్రిక్తమఁస్కులై మెఱయవార ల్నిల్వఁ జాత్మన్ శరీ

రరతిం జెందినభూవరుల్ చనుఁడు పుత్రభ్రాతృసంయుక్తులై. ఆ. ౭.

35. సారంగు తప్తయ్య

ఈప్రాంతములయందు సారంగువారు సాధారణముగా మాధ్వ్య
లుగా నున్నారు. ఈకవి తనవంశమును వర్ణించుచు,

ఉ. త మ్మనయంబుఁ బ్రోచుటకు ధారుణిబంధులు బంధుసారిజా

త మ్మన రామభక్తిఁ గలతార్కికు లెల్లను పీనిదొర చి

త్త మ్మన జూపులం దనిసి ధార్మికు లీతని దెంతమంచివృ

త్త మ్మన నాగిర్విభునితమ్మన మించె నుడంచితస్థితన్.

గీ. తమ్మమంత్రి గాంచెఁ దిమ్మాయియందు నం
దనుల శౌర్యసింహు నారసింహుఁ
జతురబుద్ధిచంద్రు సత్కళాగుణచంద్రు
గిరిచమూవరేంద్రుఁ గీర్తిసాంద్రు.

తనతాతను రామభక్తునిగాఁ జెప్పుటచేతను, అతనిభార్యను
తిమ్మాాయియని చెప్పుటచేతను కూడ నితఁడు మాధ్వవంశజుఁ డేమో
యని యూహింపఁ దగియున్నను,

క. సారమతి యాన్యసింహుఁడు

వారాశిగభీరుఁ డతులవై భవమున గౌ

రీరమణి నీశుఁడుంబలె

నారూడాన్వయ వరించె నక్కమసాధ్విన్.

అని తనతల్లిదండ్రులను పార్వతీపరమేశ్వరులతోఁ బోల్పుట
చేతను తనపూర్వుల కమాత్యాదిపదములను జేర్చుచు వచ్చుటచేతను
కవి నియోగిబాహ్మణుఁడని తోచుచున్నది. ఇతఁ డాపస్తంబ
నూత్రుఁడు; భారద్వాజగోత్రుఁడు; నరసింహమంత్రిపుత్రుఁడు; సారంగు
తమ్మయామాత్యపౌత్రుఁడు. ఈకవి వైజయంతీవిలాస మనునాలుగా
శ్వాసముల పద్యకావ్యమును రచించెను. ఇందు విప్రనారాయణుఁ
డనెడి యాశ్వారుచరిత్రము వర్ణింపఁబడినందున, దీనికి విప్రనారాయణ
చరిత్రమనియు నామాంతరము గలదు. ఈవిప్రనారాయణునికే తొండర
డిప్పొడియాశ్వా రని యటవపేరు. ఈపుస్తకమునందలి కవిత్వము మనో
హరముగానే యుండునుగాని యందందు కవిత్వయమువారి ప్రయోగ
ములకు విరుద్ధములయిన ప్రయోగములు కానఁబడుచున్నవి. కథయు
మిక్కిలి యింపుగా నుండును. విప్రనారాయణుఁడను వైష్ణవబ్రహ్మ
చారి కావేరీతీరమునందు శ్రీరంగక్షేత్రమునందు వసించుచు మాధుకర

వృత్తిచే జీవించుచు భక్తితో శ్రీరంగనాయకునకు తులసిమాలల నర్పించుచు కాలము గడపుచుండెను.

శా. న్వాధ్యాయంబుఁ బఠించు సాంగకముగా సంధ్యాద్యనుష్ఠానముల్.

విధ్యుక్తక్రియ నాచరించుఁ దఱిగో వ్రేల్చుం బ్రహ్మతాత్ముడై
మధ్యేరంగశయానమూర్తి కిడు సమ్యద్భక్తిఁ దోమాలికిల్
మధ్యాహ్నంబునఁ గుక్షి బిక్షుఁ దనుపు స్మాధూకరప్రక్రియన్.

ఇట్లుండఁగా మధురవాణియు, దేవదేవియు ననువేశ్య లక్ష్మ
చెలియం డ్రిద్ద తాతనిని దేవాలయములోఁ జూచి యాతనినిష్ఠ కద్భుత
పడి భక్తితో మ్రొక్కుఁగా నతఁడు వారిమ్రొక్కు గై గొనకపోయెను.
అప్పుడు దేవదేవి యలిగి యప్పతో,

ఉ. మ్రొక్కిన నెవ్వ రే మనఁడు; మో మటువెట్టుక చక్కఁబోయె; నీ
దిక్కును జూడఁడాయె; నొకదీవనమాటయు నాడఁడాయె; వీఁ
డెక్కడి వైష్ణవుండు? మన మేటికి మ్రొక్కితిమమ్మ? యక్కటా!
నెక్కొని వెట్టిబుద్ధి యయి నిద్దురవోయినవానికాళ్ళకున్.

అని యతని నిరాకరించి పలికెను. మధురవాణి చెల్లెలి నూరార్చుచు,

ఉ. చూచిన నేమి? నీవలచు చూడకయుండిన నేమి? పూజ్యులం
జూచిన భక్తి మ్రొక్కుటయె శోభన; మీతఁడు బ్రాహ్మణుండు; ధా
త్రీచరులందు బ్రాహ్మణుండు దేవుండు; దేవుండు నీవు మ్రొక్కినన్
జూచునో? పల్కునో? యటుల సుమ్మితఁడున్ సరసీరుహాననా!

అని శాంతచిత్తము జేసి యతనివై రాగ్యమును గొంత ప్రశంసించెను. అప్పు డప్పమాట లంగీకరింపక,

చ. ప్రకటజితేంద్రియల్ ధరఁ బరాశరకౌశికులంతవారు స్త్రీ

లకు వశు, లంతకంటె మిగులన్ దృఢమామగకచ్చ బిగ్గఁ గ

ట్టుకొనఁగ నీతఁ డెంత? శుకుఁడో? హనుమంతుఁడో? భీష్ముఁడో? వినా
యకుఁడో? తలంచుకో సరసిజాయతలోచన నమ్మనంబునన్.

క. ఈనిష్ట లింతతారస | మైనందాఁకానెనూ! సదాచారి యటం
 లే, నబ్బినదాఁకనె యగు, | మానిజనవిడంబనములు మనమెఱుంగనివే?

క. ఇటువంటయ్యలె కారా
 చిటుకు మనకయుండ సందెచీకటివేళకా
 ఘటచేటీవిటులై యీ
 కటకంబునఁ దిరుగువారు? కంజదళాక్షీ!

* * * * *

గీ. నిర్జితేంద్రియుండు నిష్ఠాపరుం డంచు
 నప్ప సారెసారె జెప్పెదీవు;
 ' వినిఁ బ్రతినచెటిచి విటుఁజేసి తెచ్చినఁ
 గలదె పందె మసినఁ గాంతపలికె.

* * * * *

క. నీ వీవైష్ణవు విటునిం | గావించిన, లంజెతనపుగడ నే విడుతున్;
 గావింప లేకయుండిన | నీవు నిడిచెదవెయనిన నెలఁతుక యొప్పెన్.

చెల్లె లాపీరవైష్ణవుని విటునిఁ జేయవచ్చు ననియు, అప్పు యతని
 నట్లు చేసినయెడల తాను వేశ్యావృత్తిని విడిచెద ననియు వివాదపడిన
 మీఁదట దేవధేవి తా నావైష్ణవబ్రహ్మచారిని విటునిజేసి యింటికిఁ
 దేలేకపోయినపక్షమునఁ దాను వేశ్యావృత్తిని విడిచెదనని పంతము పలికి
 తనరత్నాభరణములను, కస్తూరీతిలకమునుదీసి తులసిపూసలపేరులును
 తిరుమణినామములును వేసి సానివేషముఁ బాసి దాసరిసాని యయి
 తిన్నఁగా విప్రనారాయణుఁ డున్న యారామమునకుఁ బోయి యాతనికి
 నమస్కారము చేసి, 'హేయభాజనమయిన వేశ్యావృత్తిపై విరక్తి
 పొడమిన్నట్లు నటించి,

గీ. * * హేయభాజన మెన్నిట నెన్నిచూడ
 వేశ్యజన్మంబు జన్మమే విప్రవర్య

* * * * *

ఉ. ఒక్కనిఁ బిల్వనంపి, మఱియొక్క నిచేతఁ బసిండిపట్టి, వే
 తొక్కనియింటి కేగుచు, మఱొక్కని నానడుచక్కి నొక్కచోఁ
 బొక్కికలంచి చూడ భ్రమఁబొంది విటులైలియంగ లేరుగా
 కెక్కడిసత్య మేడవల పెక్కడినేమము వారకాంతకున్?

గీ. అనఘ వేశ్యావిడంబవర్తనము లెన్న
 నిసుకపాతఱ యీశోలి యేల త్రవ్వ?
 నప్పడుపుఁగూటిపై నసహ్యత జనించి
 నామనసు రోసిసత్తిచందంబు వినుము.

*

*

*

*

గీ. వారసతులైన యీసీమవారివలెనె
 మోడిమానిసి నైన నేగోడు నెఱుఁగి;
 జిహ్వా నాల్గచ్చురాలు నేర్చినకతానఁ
 బడుపుఁగూటికి మనసు గొల్పక నిటైతి.

అని వేశ్యావృత్తిని నిందించుచు తియ్యనిమాటలుచెప్పి యాతని
 చెంతఁ జేరి పరిచర్యచేయుచు దాస్యమిషమున మెల్లమెల్లఁగా నాతని
 యుల్లము కలంపఁ జొచ్చెను. ఇట్లు కొంతకాలము దాసురాలిపొత్తు
 గలుగునప్పటికి,

శా. ఆపీప్రోత్తమువజ్రపాదరనిభంబై నిశ్చలంబైన న
 ద్భావం బంగనసాహచర్యగుణసంపర్కంబునన్ లోహమై,
 గ్రావంబై, దృఢధారువై, తరుణవృక్షంబై ఫలప్రాయమై,
 పూవై, తన్మృకరందమై, కరఁగె బోఁబో నీశ్శకుం బల్చునై.

విప్రనారాయణుని వజ్రకరినమైన హృదయము దినదినక్రమమునఁ
 గరఁగి నీటికంటెను బలుచనై దేవదేవిమహస్సులో నై క్యమయ్యెను.
 అంతట గురువే దాసురాలికి దాసుఁడయి పరిచర్యచేయ నపేక్షించి వేడు
 కొనఁగా మొట్టమొదట నాటక్కరివారాంగన,

గీ. నిడుదపట్టె తిరుమణియె వైష్ణవముగాని
మీర లాడుమాటతీరు చూడ
ననఘ నొసలు బత్తుడును నోరుతోడేల
టన్నరీతి తోచుచున్న దిపుడు.

అని నీతులు చెప్పియు,

క. ఓసతి భగవత్సేవకు | వాసి గణింపంగ భాగవతసేవయ; త
ద్దాసులకై ంకర్యముఁ గృపఁ | జేసిన రంగేశ్వరునకుఁ జేయుటెనుమ్మి.
అని యాతనిచేత బతిమాలించుకొని భాగవత కై ంకర్యము
నంగీకరించి, 'తుద కాతని నింటిబంటునుజేసి తనయింటికే గొనివచ్చి
పందెము గెలిచెను. ఇట్లావైష్ణవవటుని విటునిజేసి తెచ్చి యిల్లు చేర్చిన
తరువాత వేశ్యమాత తగులుకొని

క. నవమదనునై న మెచ్చపు; | తవిలితి వీయఱవ; బోడితలకు వలచితో?
ధవళాక్షి! వీనివేలుం | జెవులకు వలచితివా? పిల్లసిగకు వలచితో?

అని కూతునకు బుద్ధిచెప్ప మొదలుపెట్టెను. తాను పట్టినప్రతిజ్ఞ
నెఱవేటినందున,

క. పెదయప్పయు నేనును బ

న్నిదమాడినపనికి నీతనిం దెచ్చితి నా

కొదవ యిటదీతె నిఁక నీ

కొదవయె యున్నదనఁ దల్లి కూతునకనియెన్.

కూతురును తల్లిమాటలకు సంతోషించి క్రొత్తయల్లుని నిల్లు
వెడలింపఁ దల్లిం బురికొల్పెను. ఆసన్నగైకొని వేశ్యమాత నూతన
జామాతను జేరి,

సీ. నీపట్టెతిరుమణి నీతిరుచూర్ణంబు గణికకు వెండిబంగారుతొనె ?

నీపుట్టగోచియు నీకావివేష్టముల్ వారకాంతకుఁ బట్టుచీరతొనె ?

నీముష్టిగూడయు నీతులసిసరులు వేశ్యకుఁ బండుగవేట తొనె ?
 నీవేదశాస్త్రముల్ నీజపసంధ్యలు లంజెసానికీ జాఁజులగము తొనె ?
 పెట్టనోపితివా యెప్పటట్టె యుండు
 పెట్టలేకున్న విచ్చేయు పెందలకడ
 మొదల రోయింతులకు నొక్కముడుపె కాక
 నీనదాచార మేలయ్య ! దాసరయ్య !

అని కసరి సాగనంపఁగా నాభాగవత్తోత్తముఁడు వేశ్యాగృహము
 విడిచి తనకుటీరముచేరి తనహృదయేశ్వరిని తలఁచి చింతిల్లుచు,
 గీ. అతివ వైష్ణవమతరహాస్యములఁ జాలఁ
 బరిచయము గన్నయట్టిప్రసన్నురాలు
 శూద్రసంపర్కమున కేల చొచ్చుమరల?
 నిచ్చటికి చెంతప్రొద్దెన వచ్చుఁగాక.

అని ప్రియురాలి గుణసంపత్తిని బ్రశంసించి యడియాసపడుచు,
 గీ. తనకు నేమిత్రవ్వి తలకెత్తిరమరు లీ
 యుర్విమనుజు లేమి యొసఁగరై రి ?
 సింగివారసతుల నిర్మాతృకలఁ జేసి
 పుడమి మాతృభూతముల సృజించె.

అని భూలోకమున వేశ్యలకు తల్లులను సృష్టించినందునకు బ్రహ్మ
 దేవుని నిందించుచు పరితపింపఁజొచ్చెను. వేశ్యాసంపర్కరమువలన నెట్టి
 దృఢమనస్కులకును ననర్థములు వచ్చునని చూపుటకయి యింతవఱకుఁ
 గల్పింపఁబడినకథ నీతిబోధకముగానే యున్నదికాని తరువాతి కథ
 మాత్రము నీతిబాహ్యముగా నున్నది. భక్తుఁ డట్లు పరితపించుట చూచి
 భక్తజనార్తిహరుఁ డగు రంగేశుఁడు శిష్యరూపము ధరించి
 క. సారమణిఖచిత మగు బం

గారపుఁదనగి న్నె వారకామిని కొసఁగక

శ్రీరంగదివ్యధామని

హారుడు స్వయమర్థచోరుడై కొనిపోయెన్.

తనగుడిలోని బంగారపుగిన్నెను గొనిపోయి తనగురు వగు విప్ర
నారాయణుడు పంపినట్లుగా వేశ్యమాతకు సమర్పించి తనభక్తునకు
మరల వేశ్యతోడిపొత్తు సమకూర్చెనట !

చ. సతతమ బ్రహ్మరుద్రసురసంయమిముఖ్యుల నాత్మమాయ మో
హితులుగఁ జేయుసామి వెలయింతిని మోహితఁ జేయలేక ప్రా
కృతజనునట్ల తాను దనగిన్నెనొసంగెను బంటుకోసమై
మతకరివేశ్యమాతవెడమాయ లజేయులు విష్ణుమాయకున్.

వేశ్యమాయలు విష్ణుమాయనుసహితము మించినవట ! దేవా
లయములోని స్వర్ణపాత్రము మాయమగుటకనుగొని జియ్యరు రాజ
భటుల కెఱిగించి, వారు వేశ్యయింట గిన్నెపట్టుకొని విప్రనారాయణుని
చోరునిగా దండితుఁ జేయుటకయి కొనివచ్చినప్పు డాతని గుడివెడల
నడవఁ బోవుచుండఁగా, శ్రీరంగేశుడు సాక్షాత్కరించి భక్తప్రమోద
సంధానముకొఱకు తానే గిన్నెను వేశ్య కిచ్చితినిని చెప్పి రాజభటులు
పట్టుకొన్న స్వర్ణపాత్రమును మరల వేశ్యకిప్పించి భక్తునకు బ్రహ్మరథము
పట్టించి జీవన్ముక్తి యొసంగెనట !

గీ. బ్రహ్మసభయెల్ల భక్తి నప్పరమవైష్ణ
వోత్తముని బ్రహ్మరథమున నునిచి పట్ట
ణమున నేగించి రథికసంభ్రమముమీఱ
జియ్య ముందఱికోమ్మునఁజేరి మోవ.

అహా ! ఏమి యీబ్రాహ్మణోత్తముని భాగ్యము !

ఉ. వోరుఁ డనంగ రా దొడులసొమ్ములు మ్రుచ్చిలినం బ్రపన్నునిన్
జారుఁ డనంగ రాదు పెలుచం బరకాంతలఁ గూడినన్, దురా

చారుఁ డనంగ రాద యనిశంబును వేశ్యలతో రమించినన్,
బోరున మీర లాతనికిఁ బూనుఁడు బ్రహ్మరథంబు వైష్ణవుల్.

ఇటువంటి సిద్ధాంతములే మనదేశములో నీతికిని మతమునకును
గూడ నమిత మైన చెఱుపును గలుగఁజేయుచున్నవి. నీతిని విడిచినమత
మెప్పుడును దేవునికి ప్రీతికరము కానేరదు. వై జయంతీ విలాసములోని,
చ. ఇనసమతేజులౌనృపులనెల్ల మహమ్మదుశాహియేలు నీ

యెనుబదినాల్గుదుర్గముల సేలినయేలిక గోలకొండఁ ద

ష్టననగరస్థలిం గరణికం బొనరించుచుఁ దమ్ముమంత్రి యా

జనపతి రమ్ము పొమ్మనఁ బ్రజ ల్జయవెట్ట గృహస్థు లౌననక

అను పద్యమునుబట్టి యీతిమ్మకవి మహమ్మదుశాహి గోల
కొండ నవాబుగా నుండిన ౧౫౮౧ వ సంవత్సరమునకును ౧౬౧౧ వ
సంవత్సరమునకును మధ్యకాలములో వై జయంతీవిలాసమును రచి
యించిన ట్లేవఱకే తెనాలి రామకృష్ణకవి చరిత్రమునందుఁ దెలుపఁబడి
నది. పయిపద్యములవలననే కవియొక్క కవిత్వరీతి తేటవడుచుగనుక
వేఱుగఁ బద్యముల నుదాహరింపవలసిన యావశ్యకములేదు.

36. తురగా రామ కవి

ఈకవి యాఱువేల నియోగిబ్రాహ్మణుఁడు. ఇతఁడు నూఱు
నూటయేఁబది సంవత్సరముల క్రిందట నుండినట్టును, అడిదము సూరకవి
తోడి సమకాలికుఁ డయినట్టును ఎల్లవారును వాడుచున్నారు. వేముల
వాడ భీమకవికిఁ దరువాతఁ దిట్టకవిత్వమునం దీతనితో సమానుఁడు
మఱియొకఁడు లేడు. భీమకవివలెనే యితఁ డాడినమాట యెల్ల నగుచు
వచ్చెననియు, అందుచే నెల్లవారు నీతనికి జడియుచు వచ్చిరనియు,

చూపుట కనేక కథలు కల్పింపబడినవి. అందుఁ గొన్నిటి నిం దుదాహరించుచున్నాను—

౧. ఈకవి లేటవరపు పోతురాజును క్షత్రియుని యింటికిఁ బోగా నతఁడు కవి కేమయిన నియ్యవలసివచ్చునని యింటనుండియు లేడని పించెనట అప్పుడు రామకవి,

క. కూటికిఁ గాకులు వెడలెడు | నేటావల మూఁకచేరి యేడువఁదొడఁగెన్
గాటికిఁ గట్టెలు చేరెను | లేటవరపు పోతరాజు లేడా లేడా?

అని వ్రశ్న వేయునప్పటికిఁ బోతురాజు మృతుడయ్యెనట! దహన నిమిత్త మయి బంధువు లింటినుండి శవమును గొనిపోవనున్నప్పు డాతనిభార్యవచ్చి కవికాల్లమీఁదఁ బడి పతిభిక్ష పెట్టుమని వేడు కోఁగాఁ గరుణించి,

క. మేటి రఘురాముఁడమ్ముడు | పాటిగ నంజీవిచేత బ్రతికినరీతికా
గాటికిఁ బో నీ కేటికి | లేటవరపు పోతురాజు లెమ్మా రమ్మా.

అని కవి పిలువఁగానే మరల బ్రతికిలేచి పోతురాజు కటుకు - మీఁదనుండి దిగివచ్చెనట!

౨. ఈకవి బావయైన తల్లాప్రగడ సూర్యప్రకాశరావు ఉంగు టూరను స్వగ్రామమునం దొక పెద్దయిల్లు కట్టించి, దానిని జూపుట కయి కవిని లోపలికిఁ దీసికొనిపోయి యొకగదిలో విడిచి బావమఱుది పరియాచకమున కయి తాను మఱియొకచోట దాఁగియుండెనట. కవి యాయుటఁ దిరిగి తిరిగి దారి కనుఁగొనలేక విసిగి,

గీ. అంగణము లెన్ని కేళీగృహంబు లెన్ని
యోడుబిళ్ల లయిండ్లెన్ని మేడ లెన్ని
కట్టెఁ గాకేమి సూర్యప్రకాశరాయఁ
డుంగుటూ రిండ్ల రాకాసు లుండవచ్చు.

అనఁగానే కావుకావని యటచుచు నింట నేమూలఁజూచినను
దామే యయి పట్టపగలు పిశాచములు సంచరింపఁ జొచ్చెనట.

3. పెద్దాపురపు సంస్థానాధీశ్వరులయిన శ్రీవత్సవాయి తిమ్మగజ
పతిమహారాజుగారి దర్శనార్థము పోయినప్పుడు రాజు కవికి దర్శన
మియ్యకపోఁగాఁ గోపించి,

క. అద్దిర శ్రీభూనీళలు | ముద్దియ లాహరికిఁ గలరు మువ్వరందులలోఁ

బెద్దమ్మ నాట్య మాడును | దిద్దిమ్మని వత్సవాయితిమ్మనియింటఁ.

అని శపింపఁగానే రాజు రాజ్యమును బోఁగొట్టుకొని దరిద్రుఁ
డయ్యెనట !

౪. రామకవి యిల్లు కట్టించుకొనునప్పుడు దారిని బోవువారి
నందఱిని బిలిచి తనగోడకిటుక లందిండుని నియమించుచుండెనట!
ఒకనాఁ డాదారిని అడిదము సూరకవి పోవుచున్నప్పు డాతనిని బిలిచి
తక్కినవారి నడిగినట్లే యతనిని గొన్ని యిటుక లందిచ్చి పొమ్మని
యడుగఁగా నతఁడు కోపించి రామకవి యని యెఱుఁగక,

“సూరకవితిట్టు కంసాలిసుత్తైపెట్టు”

అని పలికి పోఁ బోయెనట! రామకవి యామాట విని కన్ను
లెఱచేసి బిగ్గటగా,

“రామకవిబాబ్బ పెద్దపిరంగిదెబ్బ”

అని కేకవేసెనట. అంతట సూరకవి యతఁడు రామకవి యని
తెలిసికొని కొన్నియిటుక లందిచ్చి మఱి వెడలిపోయెనట!

ఇవి యన్నియుఁ గేవల కల్పితకథ లయి యుండవచ్చును. ఇటు
వంటి మహామహిమగలవాఁ డన్న వేములవాఁడభీమకవి కోమటిపేరఁ
గృతిచేసి స్తుతించినట్లే యీరామకవియుఁ గంసాలిపేరఁ గృతిచేసి స్తుతులు
చేసెను. ఈతఁడును నయ్యంకి బాలసరస్వతి యను మఱియొక కవియు
గలిసి రచియించిన నాగరఖండమనెడి యైదాశ్వాసముల గ్రంథమొకటి

కానబడుచున్నది. ఈయిద్దఱుకవులును దమగ్రంథముయొక్క యాశ్వాసాంతగద్యము నీప్రకారముగా వ్రాసికొనియున్నారు—

“ఇది శ్రీమద్ధర్మాదక్షిణామూర్తివరప్రసాదాసాదితసారస్వత తురగా రామకవి వరాయ్యంకి బాలసరస్వతినామధేయ వ్రణితంబైన శ్రీ స్కాందంబచు మహాపురాణమునందు సనత్కుమారసంహితను నాగరఖండము”

ఈనాగరఖండము ధవళేశ్వరపు మార్కండేయుడను స్వర్ణకారకులజుని కంకితము చేయబడినది. ఈవిశ్వకర్మవంశజుడు బెజవాడకుఁ బ్రభువుగా నుండిన ట్లీక్రిందిపద్యమువల్లఁ దెల్లమగుచున్నది—

మ. రజతాగం బొకరాజమౌళికి వినిర్మాణంబు గావించి యి

చ్చె జగంబెన్నఁగ విశ్వకర్మ మును దాఁ జిత్రంబు గా దిప్పు డీ
బెజవాడప్రభుఁ డియ్య నెంతయును గల్పించున్ ధరిత్రిన్ మహా
రజతస్వర్ణగృహంబు లెప్పుడు బుధవ్రాతంబు మోదింపఁగన్.

ఈధవళేశ్వరపుమార్కండేయు మహమ్మదు కుతుపషాహి కాలములో నుండినట్లు నాగరఖండముయొక్క యవతారికలో నీక్రిందిపద్యమునఁ జెప్పబడిది—

క. అతఁడు ప్రసిద్ధి వహించెన్

క్షీతినగరజపతుల గెల్చి చెలఁగి జయశ్రీ
సతిఁ జేకొనిన మహమ్మదు

కుతుపశహఁచంద్రునకును గుడిభుజమనఁగన్.

దీనినిబట్టి చూడఁగాఁ గవి పదునాఱవశతాబ్దాంతమునందో పదు నేడవశతాబ్దారంభమునందో యుండినట్టును, కవినిగూర్చి చెప్పెడికథలన్నియు నబద్ధము లయినట్టును కనబడుచున్నది. మహమ్మదుకుతుబుషాహి క్రీస్తుశకము ౧౫౮౧వ సంవత్సరము మొదలుకొని ౧౬౧౧ వ సంవత్సరమువఱకును గోలకొండనవాబుగానుండి రాజ్యము చేసెను.

కుతుబ్ షాహీ వంశము ౧౬౮౮వ సంవత్సరముతోనే నశించినది. నాగర
ఖండమునందుఁ గొన్ని వ్యాకరణవిరుద్ధములగు ప్రయోగము లున్నను
మొత్తముమీఁదఁ గవిత్వము హృద్యముగానే యున్నది. నాగరఖండము
నుండి కొన్నిపద్యము లిం దుదాహరింపఁబడుచున్నవి —

ఉ. ప్రీతియొనర్ప నగ్గిరి నిరీక్షయొనర్ప దరీసరత్ప్రవం
తీతటజాతరూపధరణీరమణీయమణీసమగ్రమై
స్థితసుధాంబుపూరసరసీరుహశీకరశీతలానిలా
స్థితవిహార దేవతరుణీహరిణీకరిణీసమూహమై. ఆ. ౧.

ఉ. ఆదికి నాదికారణ మహర్పతికోటిసమీనతేజుఁ డు
త్పాదితసర్వలోకుఁడును బ్రహ్మమునై తగు విశ్వకర్మ నా
నాదివిజాళిలోన భువనంబుల నెల్లను హేతుకార్యక
ర్తాదులు తానయై తగు యధార్థమునుమ్ము మయూరవాహనా.
ఆ. ౨.

ఉ. ఇచ్చిన నై దుసాధనము లింపుగ నై దుగురున్ ధరించి యు
ద్యచ్ఛరిత ప్రశస్తయజనాదిరతుల్ శివతత్వబోధులై
యచ్చెరు వందఁ జేసిరి సమస్తజగంబులఁ దత్త్వణంబునన్
హెచ్చినయాత్మవర్తనల నెన్నికగాఁగ సరోజబాంధవా. ఆ. ౩.

చ. కమలజుకంటె మున్ను శశిఖండశిఖామణికంటెమున్ను శ్రీ
రమణునికంటెమున్నుగ విరాజిలు బోధకుఁ డై నయట్టిబ్ర
హ్మముగ మహానుభావుఁడని యాత్మవివేకముచే నెఱుంగుమా
యమితపువిశ్వకర్మను మహాత్ముని గోకకృత్రిప్రవీణునిన్. ఆ. ౪.

చ. కడఁకఁ గనుంగొనంగఁ దొలుకారుమెఱుంగులు గ్రుమ్మరింపఁగా
నడుగిడ గల్లుగల్లు మను హంసకనాదము హంసరావమున్
దడఁబడఁ బద్మరాగసముదాయముదాపున నేపు చూపి యె
లైడలఁ బదాగ్రరాగరుచు లీనఁగ వచ్చెను గారి వేడుకన్. ఆ. ౫.

37. చెన్నమరాజు చెన్నమరాజు

ఈకవి చారుచంద్రోదయ మనెడి యైదాశ్వాసములప్రబంధమును జేసెను. ఇతఁడు నందవరీక నియోగిబ్రాహ్మణుఁడు; ఆత్రేయగోత్రుఁడు; శేషయామాత్యపుత్రుఁడు. ఈకవి తాను పెమ్మసాని తిమ్మరాజునకాశ్రితుఁడయినట్టు చెప్పి తిమ్మరాజు శ్రీరంగనాయనికిని వేంకటపతిరాయనికిని మంత్రియైన ట్టొకపద్యములో నీక్రిందివాక్యముతోఁ జెప్పియున్నాఁడు—

సీ. శ్రీరంగరాయ ధాత్రీతలాధ్యక్ష దక్షిణభుజాదండమై చెలఁగినాఁడు.

*

*

*

*

రమణ వేంకటపతిరాయేంద్రుఁడు నుతింపఁ బటుకార్యదక్షుఁడై

ప్రబలినాఁడు

ఈకవి తనముత్తాతయైనలక్ష్మీపతి శ్రీనాథకవికి శిష్యుఁడై నట్టిక్రింది పద్యములతోఁ దెలిపియున్నాఁడు—

క. సన్నత కవిత్వవిద్యా | భృన్నతి శ్రీనాథసుకవిపుంగవుకరుణా
జెన్నమరున్ లక్ష్మీపతి | చెన్నమరాజప్రధానశేఖరుఁ డెలమిన్.

కవి శ్రీరంగరాయ వేంకటపతిరాయల కాలములోనున్నవాఁ డగుటచేత క్రీస్తుశకము ౧౫౭౪-౧౬౦౪ సంవత్సరములమధ్యను ప్రబలియున్నవాఁడు. కవియొక్క కవిత్వరీతి తెలియుటకై చారుచంద్రోదయములోనిపద్యముల రెంటిని నిం నుదాహరించుచున్నాను.

ఉ. ఎల్లి యవశ్యమున్ వనికి నేగి మహోగ్రతపం బొనర్చి సం .

పల్లలనామనోహరుకృపన్ వరలాభము గాంచివత్తు నీ

యల్లమునం బ్రమోదము సముల్లసితంబుగ నిందు నిల్వ మో

పల్లవపాణి యంచుఁ బ్రియభాషల భూవిభుఁ డాదరించినన్.

శా. తావు లుల్కెడుమేనుతీవకుఁ బరీతాపంబు గావించునీ
 జీవంజీవమనోజ్ఞమూర్తి యకటా శీతాంశువా కాదు శో
 భావై రూప్యమునన్ జనభ్రమదమకా భస్మాన్మతానంగతే
 జోవై శ్వాసరవిస్ఫులింగముసువిశా చూడన్ దిశానాయకా.

38. తెనాలి అన్నయ్య

ఈకవి సుదక్షిణాపరిణయమనెడి యైదాశ్వాసముల ప్రబంధమును రచియించెను. ఇతఁడు తెనాలిపురనివాసుఁడు; శైవాచార సంపన్నుఁడు; రామపండితపుత్రుఁడు.

శా. శ్రీలీలాహరినీలవీరరుచిరశ్రీవత్ససంపన్నవ
 ట్నోలాలిత్వఁడు వేంకటేశుఁడు కృపం గోనేటిరామక్షమా
 పాలస్వామిసమస్తరాజ్యభరణోపాయాధికున్ హృద్యవి
 ద్యాలోలున్ బులిజాలరామవిభుసోమామాత్యునిం బ్రోచుతన్.

సుదక్షిణాపరిణయములోని యీ ప్రథమపద్యమునుబట్టియే యీ కావ్యము గోనేటి రామరాజు మంత్రియైన పులిజాల సోమామాత్యున కంకితము చేయఁబడినట్లు తెలిసికొవచ్చును. ఆసోమామాత్యుఁ డొక నాఁడు సభాసీనుఁడయి తన్ను రావించి కృతిఁ వేడిన ట్లిక్రిందిపద్యములోఁ గవి చెప్పుకొనియున్నాఁడు—

మ. కవులున్ గాణలు జాణ లార్యులు హితుల్ కాంతానమూహంబు లు
 త్వవలీలం దనుఁ గొల్వ నిండుకొలువై సత్కావ్యగోష్ఠీవిశే
 షవినోదై కపరాయణత్వమును రాజ్యశ్రీవిహారంబుఁ బ్రా
 జ్యవివేకంబుఁ దనర్ప రామవిభుసోమామాత్యుడత్యున్నతిన్.

గీ. నవ్యసుగుణాభిరామ తెనాలిరామ

పండితాగ్రణిసత్పుత్రు భవ్యమిత్రు

హరపదాంభోజసౌముఖ్య నన్నపాఖ్య

నన్నుఁ బిలిపించి యాదరోన్నతి వహించి.

చ. పలుకులకల్కి కప్పురపుఁబల్కులుచల్లినరీతిఁ బండువె

న్నెలతఱుకుల్ విభుండు హవణించినమించున శంబరారి చెం

గలువలతూపుకోపుల ముఖాముఖఁ జూపినయేపునం గృతుల్

పలుకఁగ నేర్తు పూర్వకవిపద్ధతి రామయయన్న సత్కవీ.

గీ. సరససాహిత్యసాహిత్యపరత నీవు

పరిధవించుసుదక్షిణాపరిణయంబు

కీర్తి విలసిల్ల మాకు నంకితము సేయు

తేట యగువాగ్విలాసంబు శోటిసేయ.

ఇఁక దీనినిబట్టి కృతికర్తయొక్క కాలనిర్ణయము చేయవలసి యున్నది. కృతిపతియొక్క కాలము తెలియునేని, కవియొక్క కాలమునుఁ దెలియును. కృతినాధుని ప్రభువై న రామరాజయొక్క వంశము గ్రంథమునం దీవిధమునఁ జెప్పఁబడినది—

గీ. చంద్రవంశాబ్ధిపూర్ణిమాచంద్రుఁ డారు

వీటి బుక్కయరామభూవిభునిసుతుఁడు

తిమ్మరాజేంద్రుఁ డన్వయదీపకుండు

కనియొఁ బినకొండభూపాలు ననఘశీలు.

చ. కులనిధి యానృపాలకుఁడు కోనమదేవి వరించి కాంచెఁ జే

కొలఁది నరాతులం దునుముకోనెటితిమ్మనరేండు భూమిభృ

త్తిలకముఁ జిన్నతిమ్మవిభు ధీరసుధానిధి నప్పరాజు ని

ర్దళితవిరోధిభూవరకురంగుని రంగనృపావతంసమున్.

ఇట్లార్వీటి బుక్కరాజుకొడుకు రామరా జయినట్టును, రామ రాజుకొడుకు తిమ్మరా జయినట్టును, తిమ్మరాజుకొడుకు చినకొండరా జయినట్టును, చినకొండరాజుకొడుకు కోనేటి తిమ్మరా జయినట్టును, చెప్పబడెను. ఈకోనేటి తిమ్మరాజు కొడుకయిన రామరాజువద్దనే కృతిపతియైన సోమామాత్యుడు మంత్రిగానుండెను. పయినిజెప్పిన వంశావళినిబట్టి విచారింపగాఁ గృష్ణదేవరాయని యల్లుడయిన రామ రాజున కీరామరాజు పెదతండ్రికొడుకునకు మనుమఁ డయినట్టు స్పష్ట మగుచున్నది. అళియ రామరాజు ౧౫౬౮వ సంవత్సరమువఱకును జీవించి యాకాలమునకే మనుమల నెత్తినవాఁ డగుటచేత నాతని పెద తండ్రికొడుకును నప్పటికే యెదిగినమనుమలు గలవాఁ డయి యుండ వచ్చును. కాబట్టి విమర్శించిచూడగా సుదక్షిణాపరిణయకృతీశ్వరుని ప్రభువు పదిసంవత్సరము లీవలావలగా ౧౫౮౦ వ సంవత్సరప్రాంత ఘులయం దుండెనని తేలుచున్నది. ఇదీయే కవికాలము. ఈకవికి, గందాళ శ్రీరంగాచార్యులు గురు వయిన ట్లీక్రిందిపద్యమువలన, బెలియ వచ్చుచున్నది—

క. కందాళ భావనార్యుల | నందను శ్రీరంగగురుని నతబుధరత్నా
మందారంబు నుతింతును | మందారమరందబిందుమధురారభటిన్.

సుదక్షిణాపరిణయకవిత్వము సలక్షణమయి కర్ణరసాయనముగా నున్నది! కవిత్వమాధుర్యము తేటపడుటకయి కొన్నిపద్యము లిందుచా హరింపబడుచున్నవి—

చ. పలుకఁగ నేర్చుచిత్రములు పాడఁగ నేర్చినపుష్పవల్లికల్
మెలఁగఁగ నేర్చురత్నములు మెల్లన నడ్వఁగ నేర్చుచంచలల్
నిలుకడ నేర్చువెన్నెలలు నెయ్యముతియ్యము నేర్చుపైఁడిక్రొం
దభుకు లనం జెలంగుదురు తామరనేక్షణ లప్పురంబునకొ. ఆ. ౧.

చ. ఏనొకవింతయే రఘుకులేశ్వర యాదిమనిష్ఠుమూర్తివై
యీనిఖిలావసీతలము నేలెడు నిన్ గనుఁగొంటి నేడుగా
నానియమంబు నాజపము నాతపమున్ ఫలియించె భక్తిస
న్మానధురంధరత్వమున నా జననాయక యిట్లుపల్కుటల్. ఆ. ౧.

ఉ. విప్రకులావతంస వినవే యనుమానము మాని పుత్రకుం
డప్రతిమప్రభావనిధి యన్వయదీపకుఁ డుద్భవిల్లు న
వ్యప్రచురాంగకాంతిభరయా వనలక్ష్మీయు నిన్నుఁ జెందు ని
త్యప్రమదంబు చేకులుమహాపథ మొక్కటి నీకు సిచ్చెదన్. ఆ. ౨.

చ. నృపవర నిన్ను మీఁ దెలుఁగనేరక వేడితిఁగాక చంచలా
చపలము లై నరాజ్యసుఖసంపదలన్ మేదినమ్మి కీర్తియుం
గృహయు వివేకమున్ నయముఁ గేవలధర్మపరత్వమున్ సదా
కపటమతిం దొఱంగుమహికాంతుల కేడ పరోపకారముల్. ఆ. ౩.

మ. జలకంబుం దగఁగూర్చి వెన్నుదుట రత్నాకాంక్షఁ బాదాంగుళీ
స్థలమృత్సాత్తిలకంబు దీర్చి రుచులం దట్టాడువజ్రంపులు
య్యలపైఁ బొత్తుల నుంచి యోకుధరకన్యాధీశదివ్యాంశపే
శలమూర్తి నిదురింపవే యను సుతుం జంద్రాస్య జోకొట్టుచున్. ఆ. ౪.

ఉ. వాడినమోముతోడఁ గయివాలినచూపులతోడ దీనతం
గూడినపల్కుతోడ నెఱిగూడనిగందపుఁబూతతోడఁ గీ
లూడినయందెతోడ బిగియూడినతాలిమితోడ వచ్చెఁ గి
గ్గాడియుఁబోలెఁ గామగవిగాడిగలయ్య నృపాలువీటికిన్. ఆ. 5.

ఉ. విన్నదనం బిదేమి నెఱివీడినచిత్త మిదేమి వేయికా
ల్గన్నులవాఁ డిదేమి శరఘాతల నెత్తు రిదేమి వెంబడిం
గిన్నరసిద్ధకింపురుషభేచరపీరులురా రిదేమి మీ
యున్నవిధం బిదేమి నిఖిలోన్నతశాసన పాకశాసనా. ఆ. 6.

ఉ. భానుమతీకుమారకుఁడు పల్కు మహేంద్రునిఁ దేవ యె
వ్వానికి గెల్పు నోటమియు వచ్చు నొకానొక వేళ దీనికై
దీనత యింతయేటికి మదీయభుజాగ్ర ధనుర్విముక్తనా
నానిశితాస్త్రపాతముల నాకుల నే నవలీలఁ గాచెదన్. ఆ. 3.

ఉ. మేలు బళి చతుర్ముఖుఁడు మిక్కిలి నేర్పరి యెట్టులన్న నీ
బాలిక మాదిలీపనర పాలకుడేవిగ నిశ్చయించె ల
క్షీలలనేశునాభిసరసీరుహమందిరవ ర్తి యైనవాఁ
డేల యొనర్చు వేదజడుఁ డేనియు నీడుకురానిచేతలన్. ఆ. ౪.

చ. కుడిచెవి జేరి మంచుమలకూరిమియల్లుఁడు తారకంబు మున్
నొడువునఁ గూర్చి పల్కుచు వినోదము సల్పఁగ నేదదేటి చె
ట్టఁచినఁ జేటెఁడన్నినిటలాంబకమూర్తులు కానవచ్చు నా
మడ పరుగై త నేల యఘమర్దననిర్దయ మైనకాళికన్. ఆ. ౪.

శా. ఏణాంకోపలసాధవీధికలపై నింపొంది చిత్రంబుతొ
వీణ లేల ధరించి రాగలహారీతస్ఫూర్తిమై జొక్కుచున్
జాణల్ నాద్యకుమారు లాగమవిధానస్నిగ్ధగానంబులన్
ద్రాణ ల్మీఱఁగ నాలపించెదను చిత్రప్రీతిమై వింటిరే. ఆ. ౫.

శు. కమలామందమరందబిందుకణికాకల్లోలడోలానిలో
లమరాళీగరుడంచలత్పవనబాలక్రీడనప్రోల స
త్కుముదామోదిపరాగవాసితదిశాకుంభీంద్రగండస్థనీ
సముదాయం బలరున్ నృపాల యొకకాసారంబు దూరంబునన్. ఆ-౫

39. సవరము చిననారాయణనాయకుడు

ఈకవి కువలయాశ్వచరిత్ర మనెడి యైదాశ్వాసములప్రబంధమును రచించి, తిమ్మనరపాలపుత్రుడయిన నారాయణభూపాలుని కంకితము చేసెను. ఈకవి తాను క్షత్రియుడ ననియు, రాయభూపాలుని పుత్రుడ ననియు చెప్పికొనియున్నాడు. ఈతడు రాయభూపాలునకు, దిరుమ లాంబవలన గలిగిన ట్లీక్రిందిపద్యమువలన దెలియవచ్చుచున్నది.—

మ. అతఁ డాతిమ్మమయంకు వేంకటనృపాధ్యక్షున్ రిపుచ్ఛేదనో
ద్ధతు రంగాధిపుఁ దిర్మలాంబవలనన్ ధర్మాత్ము గోపాలు ను
న్నతకీర్తిం బిననారనాఖ్యఁ దగు నన్నున్ గస్తురీంద్రున్ సమం
చితకీర్తిన్ రఘునాథుఁ దిమ్మవిభుఁ గాంచెన్ సజ్జనాధారులన్.

కృతిపతి యైన నారాయణభూపాలుడు శ్రీరంగరాజ వేంకటపతి రాయలకు సహాయుఁ డయియుండినట్లు చెప్పబడినందున గవి ౧౫౮౦ వ సంవత్సరప్రాంతములయం దుండినట్లు కానవచ్చుచున్నాడు. మరియు గృతినాయకుడైన నారనరనాథుడు మట్ల యనంతభూపాలునికాల ములో నుండిన ట్లీక్రింది పద్యమునందుఁ జెప్పబడినందునను, కవి పదు నాఱవశతాబ్దాంతమునం దుండినట్లు నిర్ధారణము చేయవచ్చును—

సీ. తనమాటచెంజికా తంజాపురీ మధురాధినాథులకు నెయ్యంబు నెఱపఁ
దనసిరి గోలకొండనరేంద్రముఖధరాధవపద్మబంధు లౌదల వహింపఁ
దనకీర్తిమట్లనంతనృపాలముఖ్యగోత్రామరేంద్రులు కొనియాడికొనఁగఁ
దనదానగుణము గోదావరీతీరభూనిర్జరేశ్వరులు వర్ణించుకొనఁగ
వెలయు వేదండగండనిర్గళదవర్గ
శమదధారాధునీనాథకుముదబంధు
కార్యకృష్టిండిమారావధుర్వసై న్యుఁ
డతఁడు ప్రభుమాత్రుడే నారనాధి నేత.

ఈకవి కాశ్యపగోత్రుడు; శరగోపతాపసేంద్ర శిష్యుడు. ఈతని కవిత్వము సలక్షణమయి వినసొంపుగా నుండును. ఈతని కువలయాశ్వ చరిత్రములోని కొన్నిపద్యముల నిం దుదాహరించుచున్నాను—

చ. మిటిమిటి యెండవేడి బలిమిం దెలిదమ్ముల తేకుసందులం
జిటుకుమనంగఁ గూడి నివసించి తదగ్రమరంద మప్పట
ప్పటికిని మూతిముట్టి పయిపై నది చల్లఁబడంగ బ్రొద్దుగ్రుం
కుట గని యంతటం బొదలుఁ గోడెమిటారపుఁదేలు లత్తటిన్. ఆ. ౧

చ. మునివనితల్ శచీముఖతమోవిభ వేణులకుం బతివ్రతా
జనతతిఁ దెల్పుచోఁ బరవిచారముగాఁగను వేల్పుటొజ్జ
వ్వని మొగ మవ్వలం జొనుప వారలు నవ్వును రామె సిగ్గుపెం
పునఁ దలనంచుఁ జందురుఁడు పొంగఁగ నయ్యయియూగ వేళలన్. ఆ. ౨

చ. తలఁపున నెంత మోహపరితాపముగల్గిన దాఁచుకొందురో
యలయిక లేక నీకరణి సంగడిఁబెట్టుదురో వధూటికల్
పలుకవు నిన్ను వంటికులభామలఁ గానమె వారి కాత్మనా
ధులపయి బాళిలేదొ తమిదొట్టినపట్టున మట్టుపెట్టరో. ఆ. 3.

మ. అతఁ డచ్చోఁ దురగంబు నెక్కి హృదయాబ్జాపూర్ణ మోదార్ణవాం
చితుఁడై వారల వెన్క నుంచుకొని యక్షీణైక్యమాణిక్యదీ
ధితిజాతామృతరుగ్వితాన మగుదై తేమీధినాథాయతా
యతనం బల్లన నిర్గమించి పురబాహ్యాక్షోణి కేతెంచుచున్. ఆ. ౪.

చ. వెలుపలిరచ్చ నొక్కయెడ వేలుపుసానికి వన్నెకానికీ
గలహము కల్గెనేని గుఱికానితనంబున వచ్చి రోసపుం
బలుకుల వాడు రేచి సిగపట్లకు డగ్గఱజేసి క్రొవ్వునం
గలకల నవ్వువాఁడు చవుకట్లసియాడ రుమాలువీడఁగన్. ఆ. ౫.

40. దామెర వేంకటపతి

ఈకవి పద్మనాయకకులజుడైన శూద్రుడు ; ఈపద్మనాయక కులమువారి సీదేశమునందు వెలమలని వాడుదురు . ఈకవితాత సంస్థానాధిపతియై వేంకటగిరిసంస్థానాధిపతులైన వెలుగోటివారితో సంబంధబాంధవ్యములను జేసినవాడు. ఈకవి తన మేనత్తయైన వేంకటాంబను వెలుగోటి యాచమనాయనికుమారుఁ డయిన కస్తూరిరంగనాయని కిచ్చి నట్టుచు ఆదంపతులకు యాచమనాయడు పుత్రుడై నట్టుచు చెప్పి యాతనిని తనబహుళాశ్వచరిత్రమునం దిట్లు వర్ణించినాడు-

సీ. ఉత్తరమల్లూరియొద్ద దావలుపాపవిభుని గొట్టిననాటివిజయకలన
చెంగలుపట్టు నీక్షించి లగ్గులుపట్టి యాక్రమించిననాటివిక్రమంబు
పాలెముకోటవెల్పుల నాజి యతిరాజు జరగజేసిననాటిశౌర్యపటిమ
తిరుమలఁజేరి ధాత్రినిమన్నె రాజులఁ బాఱఁదోలిననాటిబాహుబలము
మున్నెతోపూర జగ్గరాణ్ముఖుల నొంచి
మధురదొరఁ జెంజిమన్నీని మద మడంచి
తిరుచనాపల్లిదొరఁ దోలుతేజము గల
మేటి వెలుగోటియాచని సాటిగలరె !

కవియొక్క మేనత్తభర్తయైన కస్తూరి రంగనాయఁడు గోలకొండ మహమ్మదీయులను కొండవీడు వినుకొండ ప్రభువులను గెలిచి, ౧౫౭౯వ సంవత్సరమునందు చంద్రగిరియందున్న విజయనగరపు రాజులపక్షమున యుద్ధముచేసి వారిశత్రుల నోడించెను. కవియొక్క మేనత్తకొడుకయిన యాచనాయఁడు చెంగల్పట్టుమండలములోని మధురాంతకముగో వాసముచేసి విజయనగరాధిపతియైన వేంకటపతిరాయలవలన పెరమాడి సీనును బహుమానమందెను; అంతేకాక యితఁడు ౧౬౦౨వ సంవత్సరమునందు శత్రువులతో యుద్ధముచేసి వారి నోడించెను; ఆవఱకు పరులపాలైన వేంకటగిరిని మరల స్వాధీనము చేసికొనెను. కవియు

నీతనికాలములోనివాఁడే యయినందున నతఁడు పదునాటవశతాబ్దాంతమునందును పదునేడవశతాబ్దాదియందును నుండినవాఁడు. ఈకవితాను బహుళాశ్వచరిత్రమును జేయకమునుపు కృష్ణకథ నొకదానిని జేసి దానిని రామభద్రున కంకితము చేసినట్లు బహుళాశ్వచరిత్రములో రామభద్రుఁడు తన్నుద్దేశించినట్లే క్రిందిపద్యములోఁ జెప్పకొన్నాఁడు.

ఉ. దామరవేంకటప్రభువతంసుని వేంకటభూప మాపయి
శ్రీమెఱయంగఁ గృష్ణకథ చెప్పితి విప్పుడు నీదుతండ్రియన్
మామకభక్తుఁ డాతనికి మాకును భేదము లేదుగాన నీ
వామహిమాధ్యుపేర బహుళాశ్వచరిత్రము చెప్ప మొప్పుగన్.

ఈబహుళాశ్వచరిత్ర మయిదాశ్వాసములు కలదయి రసవంతమయి సలక్షణమయినదిగా నున్నది. అందుండి రెండుపద్యములనిం దుదాహరించుచున్నాను—

చ. తటములఁ జుట్టుకొన్న బిగిదన్నినక్రొన్ననపొన్నగున్నలన్
జటపొటమంచు మంచుజడి చిల్కెడిగొజ్జఁగికిన్ రసాలపున్
జటిపొటితేనెవానలకుఁ జేసినకాల్వలతేటనీటిప
ల్లటముల నిక్కు నక్కొలఁకులచ్చికి మెచ్చిరి వచ్చినెచ్చెలుల్.

అ. ౨

ఉ. రామునిఁ జూచి కామునిశరంబుల గాసిలి చేష్టదక్కి కాం
తామణి యుండెనోర్తు రఘునందనపాదరజంబుచేత మున్
గోమలిరేఖ తాతి కొడఁగూడెనో లేదో యటంచు నెంచి లీ
లామహితాంగ మొందఁగ శిలామయరూపము దాల్చెనోయనన్.

అ. ౪.

41. చిత్రకవి పెద్దన్న

ఇతఁ డాఱువేలనియోగి; భారద్వాజగోత్రుఁడు. ఇతఁడు పశు
నాటవశతాబ్దాంతమునం దుండినవాఁడు. ఇతని కొడుకైన యనంతకవి
యిందుమతీపరిణయమును, మరుమఁడైన రమణకవి సాంబవిలాసమును
రచించిరి. ఇతఁడు సర్వలక్షణసారసంగ్రహమును నామాంతరముగల
లక్షణసారసంగ్రహమును రచించినట్లు,

సీ. * * * లక్షణసారసంగ్ర

హం బొనరించి యుద్యత్కీర్తిఁ బ్రఖ్యాతుఁడగు చిత్రకవి పెద్దనార్య
సుతుఁడ”

అని యీతనికుమారుఁడైన యనంతకవియు,

సీ. “సర్వలక్షణసారసంగ్రహం బొనరించి తనరె మీతాత పెత్తనకవీంద్రుఁ”

డని యీతని పోత్రుఁడైన రమణకవియు చెప్పియున్నారు.
ఈలక్షణసారసంగ్రహము నాగు లభింపకపోయినను, యప్పకవీయమున
గ్రహింపఁబడిన రెండుపద్యముల సచ్చట ఉదాహరించుచున్నాను —

గీ. మహిమ నెక్కటివల్గులన మరవఱలలు

రహిసి దమతమ కయి యేగు రమ్యచరిత

వనధిగంభీర సద్గుణవాసయనఁగ

భంజితాసురసముదాయ యాంజనేయ.

చ. ఎఱుఁగవుగాక భోగముల కెల్లను నెచ్చెలి జవ్వనంబ యి

తఱి నుడివోవకుండ నుచితంబుగ జక్కవదోయిఁ బోలి క్రి

క్కిఱిసినచిన్నిచన్నుఁగవ యింపెసలారఁగ నాదుచిత్త మన్

వఱలుసరోవరంబున నవారణఁ గేళి యొనర్చు కోమలీ.

42. యాదవామాత్యకవి

ఇతఁడు చంద్రహాసవిలాస మను కావ్యమును పూర్వోత్తరభాగములుగా రచియించెను. ఈతనికాల మెప్పుడో తెలియలేదుగాని లక్షణశిరోమణి యనునామాంతరము గలయాదవామాత్యఛందములోని,

సీ. రగణము శంఖమనఁగనొప్పుమూడవజామునఁబడపుఁజాయకుజుఁడు
గ్రహముగావేల్పు హిరణ్యరేతుఁడుగాఁగఁ దారి కృత్తికగాఁగఁ

దగదురాశి

గా మేషయోనిగా గణమాసురంబుగా శృంగారరసముగా స్థిరఫలంబు
భయముగా గౌళికభద్రగోత్రమున నెఱ్ఱనిమేన నృపకులమున జనించె
బంధుజనగేయ సత్కలిభాగధేయ

రమ్యచారిత్ర వేంకటరాజపౌత్ర

వర్ణితోదార బాపన్నవరకుమార

మదనసౌందర్య యాదవామాత్యవర్య.

ఇత్యాదిపద్యములనేకములు సులక్షణసాగములో నుదాహరింపఁబడి యుండుటచేత నీయాదవామాత్యకవి ౧౬౨౦ వ సంవత్సరమునకుఁ బూర్వపువాఁడనిమాత్రము నిశ్చయముగాఁ జెప్పవచ్చును. ఇట్లదేవముత న్నుద్దేశించి పలికినట్లుగాఁ గవి చంద్రహాసవిలాసములో నిట్లు వ్రాసికొనియున్నాఁడు—

సీ. ఇట్లనిపల్కె మహీసురాస్వయమున వాసి కెక్కినభరద్వాజమాని
గోత్రసంభవులందుఁగొమరొప్పుభాసప్పవంశంబునకుఁజాలవన్నె తెచ్చి
నట్టి తిమ్మకవీంద్రు నన్వయంబునఁబుట్టి మహి మించు నారపమంత్ర
పుత్రుఁ

డగు వేంకటాద్రి కిల్లాలైన కొండాంబతనయుఁ డాబాపన్నతమ్ములైన

ఘనులు కృష్ణయ వీరనల్ కవియెఁ జెన్న
మాంబ యనుసాధ్యయందు ని న్నాదరమునఁ
దలఁప రామన్న నీపినతండ్రికొడుకు
మదనసౌందర్య యాదవామాత్యవర్య.

ఈకవియొక్క వినయశౌశీల్యాదులు కవిస్తుతి మొదలై న యీ
కృత్యాదిపద్యములవలనఁ దేటపడుచున్నవి—

సీ. వాల్మీకి ముఖ్యగీర్వాణకవీంద్రులకును నన్నపార్యాదితెలుఁగుకవుల
కును శుభంబు లొసంగు మని భద్రగిరిరామభద్రునిఁ గడుభక్తిఁ
బ్రస్తుతించి
కవివరు ల్నామిఁడఁ గలదయచేశను గబ్బంబు చెప్పఁగాఁగలనటంచు
భావించి నే నీప్రబంధంబు గల్పింపఁదలఁచినాఁడను సతతంబు నియతి
శారదాదేవిఁ బ్రార్థించి గారవమున
వరముఁ గైకొని మీ రంప వచ్చి వాణి
నాదుజిహ్వంచలంబునఁ బాదుకొనిన
ధైర్యమునఁ బల్కెదను గవివర్యులార ।

గీ. పెంపుమీఱ వేల్పుఁ బెద్దలు పూజింప । బాలుఁడట్లు చేయుభంగిగాను
మీరు కవితఁ జెప్పినారని నే నిట్టి । చర్య కొనరితిఁ గవివర్యులార ।

క. కదళీపాకముగాఁ బెం । పొదవఁగ నీ ప్రబంధ మొగి రచియింతున్
గొదవలు మిక్కిలి గల్గిన । సదయతఁ దగ దిద్దవలయు సత్కవివర్యుల్.

గీ. లేకయుండినఁ జదు వేమిలేనివాని
కిట్టి సద్బుద్ధి జనియించు టెందుఁ గలను
నిచ్చనిచ్చలు మీ రంప వచ్చి వాణి
పొసఁగ నన్నిట్లు పలికింపఁ బూనఁ గాక.

గీ. నన్నుఁ బోలినకవి గల్గకున్న ధాత్రీ
వరకవీంద్రులన్ పే రెట్లు వచ్చు మీకుఁ

బిన్న లుండుటచేఁగాదె పెద్ద లనుచుఁ

దెలియఁగలుగుట యార్యులు తెలిసికొనుట.

ఉ. నేరిచి యాడుపుత్రులును నేరక పల్కిననందనుండునున్

గూరిమితల్లి కొక్కటియుగుం దలపోయఁగ వాగ్వధూటికిన్

మీరలు నేను నొక్కటియె మీరువచించినకావ్యమండలిం

జేరి మదీయవాక్యములఁ జేరకపోవునె యంచు నెంచుచున్.

పై పద్యములలో భద్రాద్రిరామునిఁ బేర్కొని యుండుటవలనఁ గవి గోదావరీమండలములోనివాడని తేటపడుచున్నది. ఈకవి యాఱు వేల నియోగిబ్రాహ్మణుఁడు ; భారద్వాజగోత్రుఁడు ; వేంకటరాజ పౌత్రుఁడు, బాపనార్యపుత్రుఁడు. ఇతఁడు కృతు లందుట మొదలై న వానినిబట్టి చూడఁగా నితఁ డున్నతపదమునం దుండినట్లు త్రోచు చున్నది. ఇతఁడు గ్రంథాదిని కేవలాంధ్రపద్యము చేప్పక నన్నయాదుల వలె సంస్కృతభాషతో నీక్రిందిపద్యమును వేసియున్నాఁడు—

చ. శ్రీతజనరక్షణాయ సంసీరుహపత్రవిలోచనాయ పి

శ్రుతశుభకీర్తనాయ రవిసూనుసఖాయ మఖావనాయ సం

తతిసుగుణాకరాయ వసుభాతనమూపరితోషణాయ నే

వితపవనాత్మజాయ రఘువీరవరాయ నమోనమోనమః.

ఇము కవి తాను జెప్పుకొనినట్లు కదలీపాకముతోఁ దేనె లొలుకుముద్దుపలుకులతో వినువారి చెవులకుఁ జవులు గొలుపుచు హృదయంగమముగానున్నది. కవనభంగిని జూపుటకయి చంద్రహాసవిలా సములోని నాలుగుపద్యముల నిం దుదాహరించుచున్నాను—

ఉ. బంగరుమేడలం జలువనందిరులన్ నెలరాతితిన్నెలన్

రంగగుమేలిమిద్దియల రచ్చలవంతుల నాట్యశాలలన్

సింగపుమోము లొక్కయెడఁ జెక్కినచక్కనిగోపురంబులన్

బొంగుచు నప్పురీవరము పొల్పు వహించు ధరాతలంబునన్. పూర్వభా.

ఉ. తప్పక చూచు ను గ్గనుచు దాదులు పల్కినఁ గేరినవ్వు మా
యప్పుగొ నిద్ర పొమ్మనిన నల్లన బారలు చాఁచుఁ జేతులం
జప్పటిచేయఁ జేరి విను సారెకు నత్తయటంచుఁ బుక్కు నా
యొప్పులబాలుఁ డంత ముద మొందుచుఁ దల్లియుఁ దండ్రీ కన్గొనన్.
పూర్వ.

చ. కమలదళాక్ష నీవు ననుఁగానక తక్కిన నిప్పు డిందిరా
రమణికి విన్నవెందు ననురాగము తండ్రీకిఁ గల్గుకున్నచోఁ
దమి నిజపుత్రులందు దయ తల్లికిఁ గల్గక సోవ దంతటం
గమల మదర్థమై కినుక గాంచును నీపయిఁ జాటిచెప్పితిన్—పూర్వ.

ఉ. తేమలమీఁదిప్రేమ లవలేశము వీడవు దానధర్మముల్
నేనుముతో నొనర్పఁగను లెక్క యొనర్పవు శ్రీరమాధవున్
ప్రేమముతోఁ దలంపఁగను రేయిఁబగళ్ళుచు బూన వూరకే
పామర మొందు చీ వితరపద్ధతి గోరెదవేమి కామమా—ఉత్తరభా.

43. కంసాలిరుద్రయ్య

కృష్ణదేవరాయనికాలములోఁ గంసాలిభద్రయ్యయని యొకస్వర్ణ
కారకవి యుండెననియు, అతఁడు రాయలయాస్థానమునందుండిన యష్ట
దిగ్గజములలో నొకఁడనియు కొందఱు వ్రాసియున్నాఁడు. అతఁడు సరస
మనోరంజనమును ప్రబంధము రచించెనని కొందఱు చెప్పుదురుగాని
యాగ్రంథ మిప్పు డెక్కడను గానరాకున్నది. సరసజనమనోరంజనము
లోనిదని బ్రాన్ దొరవారి ఛందస్సునం దీక్రిందిపద్య ముదాహరింపఁబడి
యున్నది

ఉ. ఎన్నఁడు నేరిచెన్ బెళుకు లీచెలికన్నులు, కారుకమ్ము ల
న్నన్న కురుల్, పిలుందు బటువై పటువై ఖరి గై కొనెంగజే,

మొన్నఁగదమ్మ పిన్న మొనమొల్కలు నేఁ డివె ముద్దులాడిలేఁ
జన్నులు గొప్పలై పయిఁటసందున దాఁగుడుమూఁత లాడెడున్.

ఈపద్యమును రాయలవారియాస్థానములోఁ జదివినప్పుడు రామ
కృష్ణకవి మొల్కయని ప్రయోగించినందు కాక్షేపించెననియు, అందు
మీఁద నొకరు దానికి సమాధానముగా నీక్రిందిపద్యమును జెప్పిరనియు,
జ్ఞాన్ దొరవారు సంపాదించి చెన్నపురిరాజధానిలోని ప్రాచ్యలిఖిత
పుస్తకభాండాగారమున కిచ్చిన చాటుపద్యమంజరిలో వ్రాయఁబడి
యున్నది—

చ. వెలగకు వెల్ల యంచు సరవిన్ జటికొండ నృసింహుఁ డాడఁగా,
మొలకకు మొల్క యంచుఁ గవిముఖ్యుఁడు భద్రయపల్కదోసమా?
బళిబళి! మంచిమాటయె ప్రబంధమునా జలరాశి దానిలో
పల నెరసు ల్గణింతురె యపారముతౌ మణు లెల్ల నుండఁగన్?

చలికొండనృసింహుఁడు వెలగకు వెల్ల యనియు, అగసాలె
రుద్రయ యనునాతఁడు మొలకకు మొల్క యనియు, అప్రప్రయోగ
ములు చేసిరని యప్పకవి చెప్పి యీపయిపద్యము నినకొండలో గుంటు
పల్లెభాస్కరునివద్దఁ గందుకూరి రుద్రయ్యగారు చెప్పినట్లీక్రిందిపద్యము
లలో వ్రాసియున్నాఁడు—

చ కొలఁదిగ మున్ను చెప్పెఁ జలికొండ నృసింహుఁడు వెల్లయంచు నీ
వల నగసాల రుద్రపనువాఁడును మొల్క లటంచుఁ గూరిచెం
దెలియక కొంద టిట్లు వికృతిం బదమధ్యమునన్ లకార రే
ఫలతలపై యకారమును బాపుదు రార్యులు నవ్వునట్లుగన్.

వ. ఇందులకు నినకొండలో గుంటుపల్లె భాస్కరయ్యగారి సమ్ముఖ
మండుఁ గందుకూరి రుద్రయ్యగారు చెప్పినపద్యము.

చ. వెలగకు వెల్ల యంచు సరవిం జలికొండ నృసింహుఁ డాడఁగా
మొలకకు మొల్క యంచుఁ గవిముఖ్యుఁ డురుద్రయ పల్క దోసమే?

బలిబలి మంచిమాటయె ప్రబంధమునా జలరాశి యందులో

పల నెరసు ల్గ్రహింతురె యపారములౌ మణు లెల్ల నుండఁగన్.

అప్పకవీయము, పంచమాశ్వాసము.

దీనినిబట్టి చూడఁగా సరసమనోరంజనములోని దన్న పయి పద్యము భద్రయ చెప్పినదిగాక రుద్రయ చెప్పినదనియు, అతఁడు కృష్ణ దేవరాయలకాలములోఁగాక గుంటుపల్లె భాస్కరునికాలములో నుండె ననియు స్పష్టపడుచున్నది. కాబట్టి కృష్ణదేవరాయనికాలములో భద్రయ్య యనుకవి యున్నాఁడో లేఁడో యనికూడ సంశయింపవలసి యున్నది. పయినిజెప్పిన లిఖితపుస్తకభాండాగారములోని చాటుపద్య ములలోనే సరసమనోరంజనములోని దయినట్లుగా నీక్రిందిపద్యముకూడ వ్రాయఁబడియున్నది—

సీ. కొప్పునఁ జుట్టినగొజ్జంగివిరిదండ నటనతో వీఁపున నాట్యమాడ,
బటువై నముత్యాలపాపట విరజాజితీరుగాఁ జెంపల దిమురుగట్ట,
ధగధగద్దగలచేఁ దనరుకెంపునతాళి సరుల్యోఁ బెనఁగొని చౌకళింప,
గబ్బిగుబ్బలమీఁది కస్తూరిచెమటల గరఁగివాసనలచేఁ గ్రమ్ముకొనఁగ.
వింతమాటలతేటల విభునిఁ గూడి
కాంత రతికేళి మిక్కిలి గారవింప
దప్పి తీఱంగ నధరామృతము లొసంగి
చంద్రబింబాఽయ్య మగలాగు సలిపె నపుడు.

ఇతఁడు నిరంకుశోపాఖ్యాన మను నాలుగాశ్వాసముల ప్రబంధ మును సుగ్రీవనిజయమచయక్షగానమును రచియించెను. ఈగ్రంథమును బట్టి చూడఁగాఁ గృష్ణదేవరాయనికాలములో భద్రయ్య యనుకవి లేఁ డనియు భద్రయ్య యనఁబడినకవి యప్పకవి చెప్పినట్లుగా గుంటుపల్లి భాస్కరునికాలలోనుండిన రుద్రయ్యయేయనియు స్పష్టపడుచున్నది. ఈగుంటుపల్లి భాస్కరుఁడు పదునేడవశతాబ్దారంభమునను దుండిన

వాఁడు. సునందాపరిణయమునందు గుంటుపల్లి భాస్కరుఁ డిట్లు
వర్ణింపఁబడి యున్నాడు.

సీ. స్థితరప్రజ్ఞావిశేషాతినిష్ఠాతిరస్కృతనిర్జరరాష్ట్రుండు
అసదృశమంత్రయోగాతివశీకృతసన్మంత్రదేవతాసముదయుండు
నిరుపమశ్రుతిశూక్తినిరీతసన్మార్గవర్ణోచితాచారవర్తనుండు
ఘనతరపాణినీగ్రంథార్థశోధననందర్భసన్మనీషాన్వితుండు
సత్యభాషాహరిశ్చంద్రజనవిభుండు
సలలితౌదార్యనిర్జితజలధరుండు
ఎల్లమాంబాసతీప్రాణవల్లభుండు
గుంటుపల్లి భాస్కరుఁడు సత్కులవరుండు.

దీనినిబట్టి కంసాలిరుద్రయకవి కృష్ణదేవరాయనికాలములో లేక,
౧౬౨౦వ సంవత్సరప్రాంతములయం దుండినట్లు తేలుచున్నది. నిరం
కుశోపాఖ్యానములోని,

శా. శ్రీభాషారమణావిమృష్టపదరాజివోత్తమాంగ్రాగుఁ డా
ర్యాభామాపరిణీత సర్వజగదారాధ్యుండు మూర్తిత్రయీ
శోభాకందము కందుకూరినగరీసోమేశ్వరస్వామి లో
కాభీష్టంబు లొసంగుఁగాతఁ గరుణాయత్తైకచిత్తంబునన్.

ఈమొదటిపద్యమునుబట్టి కవి తనగ్రంథమును కందుకూరి సోమేశ్వరస్వామి కంకితముచేసినట్లు తెలిసికోవచ్చును. ఈకావ్యమును శివుని కంకితము చేసెదనని కవి యీక్రిందిపద్యములో మనోహరముగాఁ జెప్పి యున్నాఁడు—

ఉ. కోమలవర్ణదామయును గోవిదసంస్తవనీయలక్షణ
స్తోమపదాభిరామయును శుంభదలంకరణప్రసాధన
స్తేమయు నప్రతర్క్యగుణసీమయు నై నమదీయకావ్యక
న్యామణి నిచ్చి మంచుమలయల్లుని నల్లునిగా నొనర్చెదన్.

కవి కంసాలియగుటచే ననేకు లాక్షేపించుచువచ్చుటచేత గాఁ
బోలు రుద్రయ్య తనకృతిలో నీపద్యమును వేసియున్నాఁడు—

ఉ. శుష్కవచశ్శిలాతతుల సూటిగఁ జూచి మహాకవిశ్రవ
శ్శమ్ముళికావిదారణము సల్పఁగ నేర్చినజాణలార మీ
ముష్కరతాసమున్నతికి మ్రొక్కెద నాయెడఁ జూపరాకుఁడీ
దుష్కవులార సాధుజనదూషణభూషణభూషితాత్ములై .

ఈకవి స్వర్ణకారుఁడు; పెదలింగన్నపుత్రుఁడు. ఈకవిత్వము
మృదుమధురపదభూష్టయిమై సలక్షణమయి వినువారివీనులకు విందు
చేయునదిగా నున్నది. ఈతని కవిత్వరచనాకౌశలమును జూపుటకయి
నిరంకుశోపాఖ్యానములోని కొన్నిపద్యముల నిందుఁ బొందుపఱచు
చున్నాను—

ఉ. అడిగిన నేమి దోషమె సమస్తధరాతలనాధ కోరికల్
నుడువుల నున్నవే మనసులోపలఁగాక రతిప్రసంగముల్
తడవనియంతమాత్రనే విదారితమోహుఁడై యీవిచారముల్
విడువుము వాగ్విశేషమును విశ్రుతవేషము మోక్షహేతువే. ఆ. ౧.

ఉ. ఏమిజపంబు చేసి రొకొ యేమితపం బొనరించి రొక్కొ యే
మేమిసపర్య లార్యతతి కిచ్చిరొకో జగదేకపూజ్యులై
తాముఁ దనూజరత్నములుఁ దామరతంపరలై చెలంగువా
రీమహిఁ దొల్లి యంచు నుతియించి మహీసురుఁ డాత్మలోపలన్.

ఆ. ౧.

ఉ. అత్తవు సర్వలక్షణసమగ్రగుణాధ్యవు నన్నుఁ దిట్టనున్
మొత్తనెకాని నీకొడుకుమూఢత మానుప వేల వాఁడు గో
తొత్తులమారియై గృహముశ్రొక్కక యొక్కొకదానిఁ బూనికన్
గుత్తుకు నంచు నుంచుకొని కోకలు రూకలు జోక నియ్యఁగన్.

ఆ. ౨.

మ. ధరణీనాథ దరిద్రతాపిశునవస్త్రస్ఫూర్తి నాభారతీ
 వరవంశోత్తమసూతి చింతిలఁగ నవ్వారాంగనామాత ని
 ర్భగపాండిత్యముఁ జూపి దీనదశకుఁ రాఁబోలు నీపాటి జే
 పరమేశా యనిపించఁగావలదె విప్రస్వామి నంచు న్మనిఁ. ఆ. ౨.

ఉ. ఓడకు మోయి భూసురకులోత్తమ నెత్త మకారణంబ నే
 నోడితి నీవు గెల్చితి సమున్నతి న న్నతిరోషవృత్తి నీ
 వాడినయంతవట్టు సహజార్థమ యర్థమహాభిలాషుడై
 యోడినఁ బన్నిదంబు పడకుండినఁ జండినకాఁ దలంపరే. ఆ. 3.

మ. అపరాధంబులు పెక్కుచేసితి మహాహంకార కామిక్రియా
 విపులాంభోనిధిఁ గ్రంకువెట్టి జడతావేశంబున స్తిమ్ము ది
 వ్యపథోద్వృత్తిని గొల్వ నైతిని మనోవాక్కాయకర్మంబులన్
 జపలాత్ము న్ననుఁ బ్రోవుమీ దయయకా సాక్షాత్కటాక్షేక్షణ.

ఆ ౩

ఉ. ఎక్కడివాఁడనోయి యొకయింత యెఱుంగవు బుద్ధికౌశలం
 బెక్కడి కేగె నాలుకపయి న్నువుగింజయు నాననట్టిబల్
 తక్కరినారదుం డతఁడు దై వతమార్గమునందు నేగఁగా
 నక్కడ నన్నుఁ బేర్కొనియె దాతఁడు విన్న ననర్థ మొందదే. ఆ. ౪.

చ. నెఱయ విషాదహేతువుగ నీతెలిగన్నుల నశ్రుబిందువుల్
 దొరుఁగు టెఱుంగ మెన్నఁడు కుతూహలకారణబాష్పజాలముల్
 కురియుటెకాని నేఁడు కనుఁగొల్కులవెంబడి నశ్రుపూరముల్
 వరదలుగట్ట నేడ్చెదవు వారిజలోచన యేర్పరింపవే. ఆ. ౪.

సుగ్రీవవిజయములోని ఈకడపటిద్విపదమువలనఁ గవినిగూర్చి
 కొంత తెలియవచ్చును—

ద్వి. అని కందుకూరి జనార్దనుపేర

*

*

*

నంకితంబుగఁ గాళికాంబాప్రసాద
 సంకల్పితకవితృచాతుర్యధుర్య
 యావీరపెదలింగనార్యతనూజ
 కోవిదస్తవనీయగుణ రుద్రధీర
 విరచితసుగ్రీవ విజయాభిధాన
 గరిమ భాసీలు యక్షగానప్రబంధ
 మాచక్రవాళశైలావనియందు
 నాచంద్రతారార్కమై యొప్పుఁగాత!

ఈగ్రంథము కవియొక్క ప్రథమకవితృ మగుటచే నంతరసనంత
 ముగా నుండకపోయినను, ఇగుండియు రెండుపద్యముల నుదాహరించు
 చున్నాను—

గీ. అనిన విచి రాఘవేశ్వరుం డలరి నవ్వు
 మొలక మొగమునఁ జిగు రొత్త నిలిచి పాద
 వనరుహంగుష్ఠమునఁ జిమ్మె దనుజవరుని
 సముదితాంగంబు పదియోజనములు పడఁగ.

క. తారాదిసతులశోకము
 వారిచి కుమారుఁ డేర్చి వాలికిఁ బరలో
 కారోహణాదిసత్త్రియ
 లారవితనయుండు రామునానతిఁ జేసెన్



44. ఎలకూచి బాలసరస్వతి .

ఈకవి పదు నేడవశతాబ్దారంభమునం దుండి మహామహోపాధ్యాయబిరుదము నందినవాఁడయి పాండిత్యముచేత మిక్కిలి ప్రసిద్ధి కెక్కినవాఁడు.

క. ఆలోక నుతుఁడు మొన్నటి

కీలకసమ నామతంగగిరికడ నొసఁగెన్

బాలసరస్వతులకు నతఁ

డోలఁ దెనుఁగుటీక దాని కొప్పుగఁ జేసెన్.

అని యప్పకవి చెప్పుటనుబట్టి యితఁ డాంధ్రశబ్దచింతామణికి తెనుఁగుటీకను ౧౬౦౮వ సంవత్సరమునందు చేసినట్లు కనఁబడుచున్నది. ఈకవి కట్టకడపట రచించిన రాఘవయాదవపాండవీయమునందు తాను చేసినగ్రంథములనుగూర్చియు తన్నుఁగూర్చియు నిట్లు చెప్పుకొను చున్నాఁడు.

సీ. కవిసమీహితరంగ కౌముదీనామనాటకవిధానప్రతిష్ఠాఘనుండ
సారసారస్యసచ్చంద్రికాపరిణయప్రముఖశతాగ్రప్రబంధకర్త
సంధ్రచింతామణివ్యాఖ్యానభాషావివరణాదిబహుతంత్రకరణచణుఁడ
'నేడశాస్త్రపురాణవివిధసంగీతసాహిత్యాదివిద్యోపబృంహణుండ
ననఘకౌండిన్యగోత్రుఁడ హరిసదాబ్జ
భక్తిశీలుఁడ నెలకూచి భైరవార్య
కృష్ణదేవతనూజుఁడ నేవిచిత్ర
కావ్య మొక్కటి నిర్మింపఁగాఁ దొడంగ.

శా. మెండై నట్టి విచిత్రవైఖరులచే మీఁదొమహాకావ్యముల్
దండిం దొల్లియె చేసి రాదిములు తత్కావ్యాధికశ్లాఘమై

నుండ న్రాఘవకృష్ణపాండవకథాయుక్తప్రబంధంబు వా
క్పాండిత్యం బలరార శ్లేషరచనై కప్రాధి నే జేసెదన్.

ఇతఁడు రచించిన యీ రాఘవనూదవపాండవీయము మూడర్థములు గలది. ఇట్లు త్ర్యర్థికావ్యములను రచించినవారిలో నితఁడే మొదటివాఁడు. పూర్వోదాహృతమయిన సీసపద్యమువలన నితఁడు రంగకౌముదియనునాటకమును, చంద్రికాపరిణయమును ప్రబంధమును, ఆంధ్రశబ్దచింతామణివ్యాఖ్యానము, భాషావివరణము నను లక్షణగ్రంథములను రాఘవనూదవపాండవీయ మనుత్ర్యర్థికావ్యమును రచించినట్లు కనఁబడుచున్నది ఇతఁ డాంధ్రశబ్దచింతామణికి వ్యాఖ్యానముమాత్రమే చేసియున్న పయిపద్యమునఁ జెప్పబడినను మూలగ్రంథమునుగూడ నితఁడే చేసి గౌరవముకలుగుటకయి దానికర్తృత్వమును నన్నయభట్టన కారోపణచేసినట్లచేక హేతువులచేత నిశ్చయింపఁ దగియున్నది. ఈవిషయమునుగూర్చి నన్నయభట్టారకునిచరిత్రమునందుఁ గొంత వివరముగా వ్రాసియున్నాను. నన్నయభట్టనకు శబ్దశాసనుఁ డన్నబిరు దీశబ్దశాస్త్రనిర్మాణముచేతఁ గలిగినదని కొందఱు భ్రమపడుచున్నారుగాని యది సరికాదు. నన్నయభట్టారకుఁడు మొట్టమొదట లక్షణప్రాయమైన సత్కావ్యమును రచించి యితరకవులకు కావ్యరచనకు దారిచూపుటచేత నాతనికి వాగనుశాసనుఁ డన్నబిరుదము వచ్చినదేకాని వ్యాకరణనిర్మాణముచేత రాలేదు.

“భట్టార బాలసరస్వతికవి మహాపాథ్యాయుఁడు” తానురచించిన చంద్రికాపరిణయమును పర్తియాల జమీన్ దారుఁడగు జూపల్లి వేంకటాద్రి కంకితముచేసెను ఈపర్తియాల బెడవాడకు రెండామడల దూరమున నిజామురాష్ట్రములో నున్నది. ఈకవిని కాకునూర్యప్పకవి చూచియుండవచ్చును. చంద్రికాపరిణయము కృతినాయకునితండ్రి.

జూపల్లి లింగన్న. ఈలింగన్నను రంగరాజు లింగన్నగూఢముగాఁ దిట్టిన యీక్రిందిచాటుపద్యము నప్పకవి యుదాహరించియున్నాఁడు—

క. రవికోటిధామమయమై

నవకాంచనయుతము నగుచు నానాటి కొగ్గి

భువిని శివాన్విత మగు నీ

భవనము జూపల్లి లింగ భవగుణసంగా.

చంద్రికాపరిణయమునందు కాశీరాజుకూతురై న చంద్రికను భీముఁడు వివాహమాడినకథ వర్ణింపఁబడినది. ఇతఁడు పదునేడవశతాబ్దారంభమునుండి ౧౬౩౦-౪౦ సంవత్సరములవఱకును పండితకవిగా పేరుపడియుండవచ్చును. ఈతని రెండు తెలుఁగుకావ్యములనుండియు రెండేసిపద్యముల నిం దుదాహరించుచున్నాను.

చంద్రికాపరిణయము

ఉ జంగమరోహణాన్వితదృశంబులు తత్పరఁ గల్గుభద్రసా
రంగవరేణ్యము ల్పయికి హస్తము లించుకసాచి యవ్వయ
ద్దాంగర్మురంబు పీల్చి మరి తద్వసుధుప్రకరంబు దప్పిసా
యంగ నొసంగు రంగుగ నిజాఖ్యవహించినచాతకాలికిన్.

ఉ. అంతట రుక్మబాహువసుధాధిపచందన యొక్కఁవాఁడు శు
ద్ధాంతగృహంబు వెల్పడి విశురగతిం జనుచుచె నెచ్చెలుల్
చెంశలఁ గొల్పఁ జంచదళిశింజితరంజితకుంజమంజుల
ప్రాంతగిళత్ఫలానవరతాంగజఘోటికిఁ బుష్పవాటికిన్.

రాఘవ యాదవ పాండవీయము

ఉ. బోరన సద్దునంగడచి పో నెడఁయాక చరించుమంచు న
వ్వారిధిగాఁ దలంచి పురివాడలకుం దిగఁబోలు గేహసం
స్కారకధూపధూమముమిషంబున మబ్బు దివాంతవేళల
న్వారవధూటు లందుఁ గలవాలు మెఱుంగులువో గణింపఁగన్.

ఉ. పాయక భ్రాతృయు క్తుడయి భవ్యసుఖంబులు గాంచుచు స్వగ
ద్దేయయశుం డతండు పరఁగె న్మహిదై వతపూజలం బితృ
వ్యాయతతర్పణక్రియల నంచితధర్మము వి సరిలఁగాఁ
జేయుచు భూరినిష్ఠ మహిషీయుతుడై మహాఖిల సల్పుచున్.

45. ముద్దరాజు రామన్న

ఇతఁడు కవిసంజీవని యనులక్షణగ్రంథమును రచించెను; మఱియు
నితఁడు రాఘవపాండవీయమునకు వ్యాఖ్యానమునుగూడఁ జేసెను.
ఇతఁడు నందవరీకనియోగిబ్రాహ్మణుఁడు; గణపయామాత్యుని కుమా
రుఁడు. ఇతఁడు పదునాఱవశతాబ్దాంతమునం దున్నట్లు తెలియవచ్చు
చున్నది. ఈకవి “శ్రీమన్మదనగోపాలకృపాకటాక్ష సంప్రాప్తసారసారస్వత
సంపదానంద” యని గద్యమునందు వ్రాసికొన్నను లక్షణగ్రంథమును
బట్టి కవిత్వపటుత్వవిర్లయము చేయబూనుట యుచితముకాదు. ఇతఁ
డించుమించుగా లింగమగుంట తిమ్మకవితోడి సమకాలికుఁ డగుటచే
నీకవిలోకసంజీవనినుండి యతఁడు తనసులక్షణసారములో నేమియుఁ
గైకొనలేదు.

46. చిత్రకవి అనంతకవి

ఇతఁ డాఱువేలనియోగి. రామరాజభూషణుఁ డొనర్చిన హరి
శ్చంద్రనలోపాఖ్యానమునకు వ్యాఖ్యానము చేయుటయేకాక యీకవి
యిందుమతీపరిణయ మనుప్రబంధమును రచించెను. ఇతఁడు ౧౬౨౦వ
సంవత్సరప్రాంతములందు కవిగాఁ బ్రసిద్ధికెక్కినాఁడు. ఇతఁడు చిత్రకవి
పెద్దనార్యునిపుత్రుఁడు; భారద్వాజగోత్రుఁడు. ఈకవి తన్నుగూర్చి తన
హరిశ్చంద్రనలోపాఖ్యానములో నిట్లు చెప్పకొన్నాఁడు.

సీ. శ్రీహనుమద్వర శ్రీలబ్ధసుకవిత్వచతురుండ లక్షణసారసంగ్ర
హం బొనరించి యుద్యత్కీర్తి బ్రహ్మాతుఁ డగుచిత్రకవి పెద్దనార్య
సుతుఁడ

విష్ణుచి త్రీమూదివివిధకావ్యార్థముల్ తెలిసి వక్తాణించుధీరసుతుఁడ
గండికోటాఖ్యదుర్గస్థలాద్యత్నుఁడై పృథివి వంతుకు వెక్కు పెమ్మసాని
చిన్న తిమ్మక్షమాపాల శేఖరుండు
గారవింపఁగ బహుమానగౌరవముగ
మనినధన్యుండ సభ్యసమ్మతగుణై క
గరిమ వెలయు ననంతాఖ్య కవివరుండ.

ఈవ్యాఖ్యానమును చేయునప్పటికిఁ గవి యిందుమతీపరిణయ
మును జేయలేదు. ఇతఁడు చేసిన యిందుమతీపరిణయము నాకు లభించి
నదికాదు. కవికాశ్రయుఁడైన పెమ్మసాని చినతిమ్మరాజుయొక్కయన్న
పెదతిమ్మరాజు గ౦గరవ సంవత్సరమువఱకును రాజ్యముచేసిన వేంకట
పతిరాయనికి మంత్రిగా నుండెను.

47. లింగముగుంట రామకవి

ఈకవి చతుర్వాటికామాహాత్య మను నై దాశ్వాసములస్థల
పురాణమును రచియించెను. ఇతఁడు మత్స్యపురాణము వామనపురా
ణము మొదలయిన గ్రంథములను రచియించిన ట్లీతని తమ్ముడైన లింగ
ముగుంట తిమ్మకవి తనసులక్షణసారమందు వ్రాసెను గాని యాగ్రంథ
ములు నాకు లభింపలేదు. ఈకవి తెనాలిరామకృష్ణనిత్యోడి సమకాలి
కుఁడు. రామకృష్ణుని గురు వైన భట్టరు చిక్కాచార్యులు తనకు గురు
వైనట్లు కవి యీపద్యమున వ్రాసికొని యున్నాఁడు—

క. గురురాయపట్టభద్రుని

నరిహారు శ్రీరంగనాయకాంశభవున్ భ

ట్టరు చిక్కాచార్యుని మ

ద్దురుఁ దలఁచుచు నడుగులకు నతు ల్లావించున్ .

ఇతఁడు ౧౬౨౦ - ౩౦ సంవత్సరప్రాంతములయం మండినవాఁడు.

ఈరామకవి తన చతుర్వాటికా మహాత్మ్యములో,

సీ. శ్రీవల్లభోపేంద్రదేవేంద్రజనకకశ్యపఋషిగోత్రాబ్ధిచంద్రుఁ డగుచు

వృద్ధకుండికపొంత వెలయులింగముగుంట నేకభోగముగాఁగ నేలినట్టి

చెన్నయామాత్యుని శ్రీరామమంత్రినందనుఁ డన్నపకును దద్ధర్మపత్ని

కమ్మలమ్మకు సుతుఁడనుసంభవుండుతిమ్మనకు గాదనకుఁగస్వనకుఁ బెద్ద

భవ్యభాగీరథీసతీప్రాణవిభుఁడు

ఘనులు బస్వన రామ లక్ష్మణులతండ్రి

మహితవిద్యుండు మత్పితామహుఁడు నై న

సర్వకవిసార్వభౌముని సన్నుతించు.

తనపితామహుఁడును గవి యైనట్లు స్తుతించి యున్నాఁడు.

ఇతఁడు యాజ్ఞవల్క్య నియోగిబ్రాహ్మణుఁడు; కాశ్యపగోత్రుఁడు ;

లక్ష్మయామాత్యపుత్రుఁడు ఈతని కవిత్వము నిర్దుష్టమయి రసవంత

ముగా నున్నది. చతుర్వాటికామాహాత్మ్యములోని కొన్ని పద్యము

లిందుఁ బొందుపఱుపఁబడుచున్నవి—

ఉ. చీటికినూటికిన్ సకలసీమలఁ గ్రుమ్మరుచున్ శ్రీమంబుచన్

బాటిల్ నేల దర్శనవిపాటితకల్మషకోటికిం జతు

ర్వాటికి నేగి రామున కవశ్యము మ్రొక్కుచు ముక్తి కామినిన్

జేటికఁజేయగా వలదె సిద్ధమనోరథు డై నరుం డిలన్. ఆ. ౧.

మ. తలఁపం బూర్వభవంబునం దెచట నేదానంబు లీఁగంటినో

విలసద్భావులు దానపాత్రులు మహావిద్యానిధుల్ మీరు ముం

- గలి కేతెంచితి రీప్సిత్తార్థములు వీరక స్మీకు నర్పించి మీ
వలనక దీవన లందినక భువనము ల్వర్ణింపవే కావునన్. ఆ. ౨.
- శా. ఉద్వేలప్రళయాబ్ధులో యనగ నత్యుదేకమానంబులై
విద్వద్వర్యునిఁ గుంభసంభవు మహావిర్భావధైర్యున్ మనం
బుద్విగ్నంబుగఁ బట్టి కట్టుటకు నిట్లొక్కుమ్మడిన్డాయ భా
స్వద్విఖ్యాతుల నాత్మసైన్యముల హస్తం బెత్తి మాన్వేచ్ఛడిక. ఆ. 3
- చ. ఇవిరై గొలంకు లాపగలు సింకుచుఁ గాల్నడ లయ్యె వేండ్రమై
పవనము వీచె భూజములపత్రము లన్నియు నూడె జీవజం
తువులు తపించె లోకులకుఁ దోచె విదాహము లక్క డక్కడక
దవము జనించె శైలములఁ దాసె తనంతట మండువేసవిక. ఆ. ౪.
- చ. వరద శరణ్య సీవు వనవాసము చేయుచు నేగుదెంచి నా
చరణము లంటి మ్రొక్కినఁ బ్రసన్నతఁ గైకొని ధన్యు నిన్ను భూ
వరుఁ డని యుంటిఁగాని పరవస్తు వటంచు నెఱుంగనైతి నా
యెఱుంగమి సైఁపవే తెలియనెవ్వఁడ నీఘనమాయ నచ్యుతా. ఆ. ౫.

48. లింగమగుంట తిమ్మన్న

- ఈకవి సులక్షణసార మనుగ్రంథమును రచియించెను. ఇతఁడు
యాజ్ఞవల్క్యబ్రాహ్మణుఁడు; కాశ్యపగోత్రుఁడు; లక్ష్మయ్యకును
తిమ్మాంబకును పుత్రుఁడు. ఈకవి యించుమించుగా తెనాలిరామకృష్ణ
కవితో సమకాలికుఁడు. ఇతఁడు తనకు భట్టరు చిక్కాచార్యుఁడు
గురు నై న ట్లీక్రిందిపద్యమున వ్రాసికొని యున్నాఁడు—
- సీ. శ్రీవైష్ణవహితుండఁ జిక్కయభట్టరుశిష్యుండఁ గవితావిశేష శేష
తులితసర్వార్థపుత్రుండ లక్ష్మణయకుఁ దిమ్మాంబకుఁ సుతుండఁ
బెద్దనకు మార

నకు రామకవివరునకు ననుజన్ముడ నారామకవి చెప్పినట్టిమహిత
మత్స్యపురాణ వామనపురాణాది సత్కవితలకెల్ల లేఖనఁడ వృద్ధ
కుండికాతీరలింగమకుంటనామ

పట్టణస్థితికుడ సౌభాగ్యయుతుడ

నాదిశాఖాప్రవర్తన నమరువాడఁ

గాశ్యపసగోత్రుడను దిమ్మకనినీ నేను.

ఇందుఁ జెప్పఁబడిన భట్టరు చిక్కాచార్యులే తనకు గురువై నట్లు
తెనాలి రామకృష్ణకవియు పాండురంగమహాత్మ్యమున నీక్రిందిపద్యమునఁ
జెప్పికొని యున్నాఁడు—

క. వాక్కాంతాశ్రయభట్టరు | చిక్కాచార్యులమహాత్ముశ్రీగురుమూర్తిన్
నిక్కపుభక్తి భజించెద | నిక్కావ్యకళాకలాప మీడేఱుటకుఁ.

రామకృష్ణునితోడి సమకాలీనుఁ డగుటచేత లింగమగుంట తిమ్మ
కవి ౧౬౨౦ వ సంవత్సర ప్రాంతములం దున్నవాఁడు. ఇతఁడు వృద్ధ
దశలో కాకునూరి యప్పకవికాలములో సహిత ముండియుండవచ్చును.
ఇతఁడు బహులక్ష్యలక్షణగ్రంథములను శోధించినవాఁడు. అప్పకవి
యుదాహరించిన పెక్కు పద్యము లీసులక్షణసారమునందును గానఁబడు
చున్నవి. “గడియలోపల మూడుకండ్రికలై త్రాడు ధరఁ గూలఁదిట్టె
మేధావిభట్టు” ఇత్యాదిసీసపద్యములను దానిక్రింద నప్పకవీయములో
నుదాహరింపఁబడిన ‘సాళువ పెదతిమ్మమహీశాలుఁ’ డిత్యాది సమస్త
పద్యములును సులక్షణసారమునందుఁ గానవచ్చుటయేకాక శరభాంకుఁడు
పద్యముమొదల చకారమును, ౬వ చోట హకారమును, ౧౧వ చోట
కకారమునుంచి ఢిల్లీపట్టణమును దిట్టిన చాటుధారయని యీక్రిందిపద్య
మొకటి యధికముగా నుదాహరింపఁబడి యున్నది —

ఉ. చాపముగా నహార్యమును జక్రిని బాణముగాఁగ నారిగాఁ

బాపదొరం బొనర్చి తలఁపం ద్రిపురంబులఁ గాల్పవే మహా

ద్వీపితతీవ్రకోపమున దేవత లెల్ల నుతింప నాటివిల్
పాపపుణ్ణిల్లిమీఁదఁ దెగఁ బాపఁగదే శరభాంకలింగమా.

తిమ్మకవి సులక్షణసారమునఁ దన్నుఁ గూర్చియుఁ డనప్రజ్ఞాది
కమునుగూర్చియు నిట్లు చెప్పుచున్నాఁడు—

క. లక్షణశాస్త్రము లెల్లఁ బరీక్షించుటఁ గొంతకొంత యెఱిగినవాఁడకో
లాక్షణికానుగ్రహత సు । లక్షణసారం బొనర్తు లక్ష్యము లమరన్.

గీ. గొంద తెంచులక్షణమును గొంద తెంచ

రందఱుచు నెంచినవికొన్ని యవియు నవియు

దొరయఁగాఁ గూర్చి కవిసమ్మతులను వ్రాయు

దొకటి కొకటికి సంస్కృతాంధ్రోక్తు లెనయ.

గీ. గ్రంథసామగ్రి గలుగుటఁ బ్రతిపదమున

కన్నిలక్షణములువ్రాయు దనిన నందు

గ్రంథవిస్తార మగుఁగానఁ గవితసూత్ర

మెన్నిటను జేలిపడు నన్ని విన్నవింతు.

ఈకవియన్నయయిన రామకవిచేసిన మత్స్యవామనపురాణములు
నాకు లభింపలేదు. ఈకవిచే నుదాహరింపఁబడిన శూద్రకరాజచరిత్రము,
అనిరుద్ధచరిత్రము, ఆదినారాయణచరిత్రము మొదలయిన తెలుఁగుకావ్య
ములుసహిత మిప్పుడు కొన్నిగానరావు. ఇప్పుడు ముద్రితమైయున్న
సులక్షణసారమునకును నాయొద్దనున్న యమునితపుస్తకమునకునుమిక్కిలి
వ్యత్యాసము కనఁబడుచున్నది. కవిసర్పగారుడము, శ్రీధరఛందస్సు,
కవిగజాంకుశము, వాదాంగదచూడామణి, ఆంధ్రశబ్దచింతామణి, సర్వ
లక్షణశిరోమణి, సర్వలక్షణసారసంగ్రహము, గోకర్ణఛందస్సు, ఉత్తమ
గండఛందస్సు భీమఛందస్సు, అధర్వణఛందస్సు, అనంతఛందస్సు,
కావ్యచింతామణి, కావ్యాలంకారచూడామణి, ఛందోదర్పణము,
ఆంధ్రభాషాభూషణము అను తెనుఁగులక్షణగ్రంథములనుండి యీసుల

క్షణసారమునం దనేకలక్షణములు చేకొనఁబడినవి. కవిత్వరీతిని జూపుట కయి లక్షణగ్రంథములనుండి పద్యములను జేకొనుట న్యాయము కాక పోయినను సులక్షణసారమునుండి రెండుపద్యముల నిం దుదాహరించుచున్నాను—

మ. వినుమీరీతియటంచుఁ గావ్యకరుడై వెల్లంకి తాతప్ప చె
ప్పినసూత్రంబులు కల్లగాఁ గనఁబడెన్ వీక్షింప నెట్లన్నచో
మునుదీర్ఘంబులపై అకారములకే పూర్ణసితప్రజ్ఞ గా
దనియెన్ లింగమగుంట తిమ్మకవి నేఁ దర్కింతు నిప్పట్టుచన్.

చ. అనుచు నడేమొకో మును రయంబున లక్షణసారసంగ్రహం
బెనయ వచించెఁ జిత్రకవిపెద్దన లెస్సవునోధు వోధృ శ
బ్దనయతిగానరో వినరొ దద్దును లెంతయు ధన్యు లయ్యు మే
ల్లన భ్రమ గాంతు రాత్మల నొకానొకచోటఁ బరాకు గ్రమ్మఁగన్

49. వెలగపూడి వెంగనార్యుడు

ఇతఁడు శ్రీలీలాశుకయోగినిరచితమైన కృష్ణకర్ణామృతమును మూడాశ్వాసముల గ్రంథముగాఁ దెనిగించెను. ఈకవి యాఱువేల నియోగిబ్రాహ్మణుఁడు; పెద్దనామాత్యునిపుత్రుఁడు. ఇతఁడేకాలమునం దుండినవాఁడో నిశ్చయముగాఁ దెలియదుగాని యీతని కృష్ణకర్ణామృతములోని పద్యమొకటి సులక్షణసారమునం దుదాహరింపఁబడి యుండుటచేత నితఁడు ౧౬౩౦వ సంవత్సరమునకుఁ బూర్వమునం దుండైన మాత్రము తెలియును. ఈతనికవిత్వము నిర్దుష్టమయి శ్రావ్యముగా నున్నది. కృష్ణకర్ణామృతములోని పద్యముల మూటి నిందుఁ జూపుచున్నాను—

- శా. బాలు న్మంజులతాలవాలచపలాపాంగోల్ల సల్లీలునిం
 గాళిందీపులినాంగణప్రణయశృంగారై కఫేలున్ శుభ
 శ్రీలోలుం గడుణావలోకనసుధాశీలున్ వినీలప్రభా
 జాలుం గొల్చెద రామణీయకరసస్వారాజ్యపాలు న్మదిక్, ఆ. ౧.
- చ. ఉదరము నింపఁగోరి ఖలు లుండెడితావులు చేరి వారిక
 టైదుట నశంక నిన్ను నటియింపఁగఁజేసినపాతకంబులన్
 సదయత నోర్వఁగావలెఁ బ్రసన్నమతిన్ ననుఁగన్నతల్లి శా
 రద యదువంశనాయకుని ప్రస్తుతి నిష్కృతి నే నొనర్చెదన్. ఆ. ౨
- ఉ. చల్లనివాని నవ్వు వెదజల్లెడువాని దయారసంబు జొ
 బ్బిలెడువానిఁ గెంపుజిగిపెంపు చెలంగెడుమోవివానిఁ సం
 పుల్ల సరోజనేత్రములఁ బొల్చినవానిఁ బయోధివీచికా
 వేల్చి తనీలసీరదనవీనతనుద్యుతివానిఁ గాంచెదన్.—ఆ. 3.

50. రెంటూరి రంగరాజు

ఇతఁడు భానుమతీపరిణయమును నాలుగాశ్వాసములప్రబంధమును
 రచించి మేకటగిరిప్రభువగు వెలుగోటి రామభూపాలున కంకితము
 చేసెను. ఈకవి యాఱువేలనియోగి బాహ్మణుఁడు, శ్రీవత్సగోత్రుఁడు;
 చినగంగనామాత్యపుత్రుఁడు. కృతిపతి తన్నుఁగూర్చి పలికినట్టుగా కవి
 తనశక్తిసామర్థ్యాదులను భానుమతీపరిణయమునం దిట్లు తెలుపుకొని
 యున్నాఁడు—

సీ. వ్యస్తాక్షరీధుర్యవిస్తీర్ణ భావంబు క్రముకసంఖ్యాఖ్యానకౌశలంబు
 నారోహణావరోహణ పేఖనప్రౌఢి యగ్రపద్యగ్రహణాభిరక్తి
 యనవలోకితశారికాభిఘోషనరీతి వరసమస్యాపూర్తివై భవంబు
 సముద్రగవీక్షి తచతురంగబల కేళి కావలసము నేక కాలముననె

యలరఁ బ్రకటింపఁజేర్చు వట్టావధాన । కలితశత వేళిసేపద్యగద్యశక్తి
 సాటిమీటితి వాంఛకర్ణాటచోళరాజసభలను రెంటూరి రంగనాథ్యుఁ
 గోలకొండ మహమ్మదీయులను, కొండవీడు వినుకొండప్రభువులను
 జయించి ౧౫౭౯వ సంవత్సరమునందు విజయనగరరాజులపక్షమునఁ
 బోరాడి విపక్షరాజబృందము నోడించిన కస్తురి రంగనాయసికిఁ గృతిపతి
 యైనరాయభూపతి పెదతండ్రిచున్నఁడు. భానుమతీపరిణయము కృతి
 నందునప్పటికి రాయన్నపాలునికి యుక్తనయస్సువచ్చిన కొడుకు
 లుండుటచేత గ్రంథరచనచేసినకాలము ౧౬౨౦వ సంవత్సరప్రాంతముని
 చెప్పవచ్చును.

చ. అనుపమభద్రలీల వెలమాన్వయవార్ధిఁ బ్రతాపలక్ష్మీతూ
 నెనసెరాయశౌరి జగదేకవదాన్యశిఖావతంస మా
 ననుచు నుతించుటేమియరు దావిభుఁ డిచ్చినభూరిసంపదన్
 ధందులు రాజులున్ ఘుఁచులుఁ దా రగుచు న్నిఖిలార్థు లుండఁగన్.
 ఇత్యాదిపద్యములతోఁ గవి కృతిపతిని బహువిధముల వర్ణించి
 యున్నాఁడు. ఈతని కననము ద్రాక్షాపాకమయి మనోహరమౌ
 చున్నది. శైలిని జూపుటకయి భానుమతీపరిణయముతోని కొన్నిపద్య
 ముల నిందుఁ జూపుచున్నాను.

ఉ. తీరినజాతిసీలములతిన్నెలపైఁ బ్రతిబింబితంబుతా
 తారకసౌధమాక్రికవితానము లొప్పఁగఁ జూచి బాలికల్
 చారుమృగీమదం బలఁది చక్కనికప్రపుష్కముగ్గు లిష్ప డి
 చొచ్చి రచియించినామనుచు సూటిగ నాత్మఁ దలంతు రప్పరిన్. ఆ.గె
 చ. సుమముల వ్రాలివ్రాలి పరిశుద్ధనసంతకళాప్రమత్తరం
 గములను దేలితేలి యతికాంతసుధామధురోల్లసన్మరం
 దము చవి గ్రోలిక్రోలి నవదక్షిణగంధవహఃసుకూలసం
 భ్రమమున సోలిసోలి మదబంభరము ల్విహరించు వామనిన్. ఆ.౨

- చ. అలరెఁ జగోరముల్ ప్రియతరాజ్జము ఖిమణిదృక్చకోరముల్
 కలఁగె సరోజముల్ మదనకంపితపాంథమనస్సరోజముల్
 తొలఁగెను భీతిఁ జక్రములు ధూర్తగుణోజ్జ్వలజారచక్రముల్
 నలినవిరోధినూత్నకిరణంబులు కొన్ని దివిం దలిర్పఁగన్. ఆ. 3.
- చ. అతిముద మొప్పు ధర్మతనయాదులు చూచిరి కేకకాకిల
 ప్రతతివతింసహంసమదబంభ రడింభర ధాంగనాదమం
 డితబహుగంధబంధుర పటీర తటీగ మమాణగోపికా
 ధృతమణిదీపికానికర తేజము రై వతకాద్రిరాజమున్. ఆ. ౪.

51. సింహాద్రి వేంకటాచార్యుఁడు

ఈకవి లక్షణావివాహమనునామాంతరముగల చమత్కారమంజరిని రచించెను. చమత్కారమంజరి చూడాశ్వాసములప్రబంధము. ఈకవి శ్రీవైష్ణవుఁడు; చెన్నకేశవాచార్యులపౌత్రుఁడు; తిరుమలాచార్యులపుత్రుఁడు; గౌతమగోత్రుఁడు. “భద్రాచలస్వామి రామచంద్రుఁడొనర నాడెదమున సిండియుండుఁగాత” అని భద్రాచలరామస్వామి నిష్ఠదైవతముగా స్తుతియించి యుండుటచేత కవి గోదావరిమండలము లోని వాడని తోచుచున్నది. ఇతఁడు తనగ్రంథమును వైష్ణవమతోద్ధారకుడైన రామానుజాచార్యున కంకితము చేసెను. అప్పకవికిఁ బూర్వికులయిన లాక్షణికు లెవ్వరు నీతనిగ్రంథమును పేర్కొనకపోవుట నితఁడు ౧౩౩౦-౪౦ వ సంవత్సరప్రాంతములయందుండెనని యూహింపఁ దగియున్నది. అక్కడక్కడఁ గొన్ని వ్యాకరణదోషము లున్నను, ఈతని కవిత్వము మొత్తముమీఁద ప్రౌఢముగానే యున్నది. చమత్కారమంజరినుండి రెండు మూడు పద్యముల నిందుదాహరించుచున్నాను—

గీ. అరుణాల్లవములబోలు నాపదంబు

లాకదంబులఁ బోలును నలకజాత

మలకజాతముఁబోలు నిత్యముఖలీల

నిత్యముఖలీలఁబోలు నన్నెలతనడుము.

మ. బిగువుంగుబ్బలు గాంచి మాను నలజంబీరంబు బీరంబు క్రొం

జిగిమోము ల్గని సిగ్గున న్వదలు రాజీవంబు జీవంబు విం

తగ భూరేఖలుచూచి భీతి నిడుఁ గోదండంబు దండంబు త

జగతీమోహనుమ్రోల నున్నచెలులం జర్పింపఁగా శక్యమే. ఆ. ౨.

శా. జోక స్వీడ్కొని చుక్కరేగెను జుమి శుభ్రాంశుబింబప్రభో

తేనెకంబు ల్తీగెం జుమి కడకువచ్చెం జుమ్మి యీరేము చిం

తాకాలుష్యము వేల బాల మనిలో ధైర్యం బవార్యంబుగాఁ

గోకోయన్దతిఁ గుక్కుటంబు లఱచెం గోకోవిరావార్భటికొ. ఆ. 3.

52. చేమకూర వేంకటకవి

ఇతఁడు నియోగిబ్రాహ్మణుఁడు. లక్ష్మణమాత్యుని తనూభవుఁడు.

ఈకవి సారంగధరచరిత్రము, విజయవిలాసము అను పద్యకావ్యములను

జేసి తంజాపురీనల్లభుడైన రఘునాథరాజున కంకితము చేసెను విజయ

విలాసమునకు సుభద్రాపరిణయమని నామాంతరము గలదు. కృష్ణదేవ

రాయ లించుమించుగా దక్షిణహిందూదేశమునంతను జయించిన కథ

నీవఱకే మాచదునరులు తెలిసికొని యున్నారు ఆరాయల యనంతర

మున తంజావూరు, మధుర, మొదలయిన ద్రావిడరాజ్యములు పాలిం

చుటకయి తెలుఁగునాయకులు నియమింపఁబడిరి. తంజాపురిరాజ్యము

నకు చెవ్వరాజు పాలకుఁడుగా నియమింపఁబడెను.

గీ. రీవి నఱ్ఱుతరాయలదేవయైన

తిరుమలాంబకుఁ జెలియలే తేజరిలు

మూర్తిమూర్తిబను బెండియై కీర్తి వెలసె
జెవ్వవిధుఁగ మహోన్నతశ్రీ చేలంగ.

అను విజయవిలాసములోని పద్యమునుబట్టి యీచెవ్వరాజు
విజయనగరాధీశ్వరుడైన యచ్యుతదేవరాయనికిఁ దోడియల్లుఁ డయి
నట్లు కనఁబడుచున్నాఁడు. అయినను వేంకటకవి చెవ్వరాజు మనుమఁ
డైనకృతిపతి యగు రఘునాథరాజు నాశీర్వాదించుచు,
హ. ప్రకటశ్రీహరియంఘ్రిఁ బుట్టి, హరుమూర్ధం బెక్కి యింవార మ
స్తకముం బేర్కొన నెక్కుదేవి సహజోదంచత్కులోత్పన్న నా
యకరత్నం బని యచ్యుతేంద్రరఘునాథాధీశ్వరస్వామికిన్
సకలైశ్వర్యములు నిజేశువలనం దాఁ గల్గఁగాఁ జేయుతన్.

శూద్రుఁగా వర్ణించినందున శూద్రకులసంజాతుఁ డగు చెవ్వ
రాజునకును క్షత్రియవంశ జాతుఁ డగు నచ్యుతదేవరాయనికిని బంధుత్వ
ముండునా యని సందేహము తోఁచుచున్నది. మొట్టమొదట కృష్ణదేవ
రాయలే యుత్తమక్షత్రియుఁడు గాక దాసీపుత్రుఁ డయినట్లు వాడిక
గలిగియున్నదిగాదా! క్షత్రియుడైన నరసింహరాజునకు దాసియు
శూద్రయు నగు నాగాంబకుబుట్టిన కృష్ణదేవరాయనికి మొట్టమొదట
క్షత్రియులెవ్వరును గన్య నియ్యనందున, అతఁడు శూద్రజాతి స్త్రీని
గాంధర్వవిధిచే వివాహమాడి యచ్యుతదేవరాయని పుత్రుఁగాఁ బఠిసి
యుండవచ్చును. అగుచేత నాయచ్యుతదేవరాయఁడు శూద్రకన్యనే
పెండ్లిచేసికొనియు నుండవచ్చును పెక్కు శాసనములలో నచ్యుతదేవ
రాయఁడు కృష్ణదేవరాయనికి కుమారుఁ డైనట్లు చెప్పఁబడినను, శాలి
వాహనశకము ౧౪౫౯ హేవిశంబి సంవత్సరమున నచ్యుతదేవరాయ
లొక బ్రాహ్మణునికి నారాయణపురము నగ్రహారమునుగా నిచ్చిన దాన
శాసనములో,

శ్లో. తిప్పాజీ నాగలాదేవ్యో కౌసల్యాశ్రీసుమిత్రయోః

జాతౌ వీరస్యసింహేంద్ర కృష్ణరాయ మహీపతిః
అస్మాద్బాంబికాదేవ్యా మమ్యుతేంద్రోపి భూషతి.

అను శ్లోకములయందు నరసింహరాజునకు తిప్పాంబయందు వీర
స్యసింహరాయఁడును, నాగలాంబయందు కృష్ణదేవరాయఁడును, ఓబాంబ
యందు దమ్యతదేవరాయఁడును కలిగినట్లు చెప్పఁబడి కృష్ణదేవరాయని
కతఁడు తమ్ముఁ డయినట్లు చెప్పఁబడియున్నది. ఈబంధుత్వ మింకను
విచారణీయము. ఒకవేళఁ బయిశ్లోకములలోఁ జెప్పఁబడినదే నిజమయి
నను, నాగమ్మనలెనే యోబమ్మయు శూద్రజాతయైన భోగభార్యయై
యుండవచ్చును. ఈవిచారము నటుండనిచ్చి యింకఁ గథాంశమునకు
వ తము.

క. ఆమూర్త్యంబకు నఖిల మ
హీమండలవినుతుఁ డమ్యుతేంద్రుఁడు సుగణా
ద్దాముఁడు జరియించెను ద
ద్యూమిపతి రంగధాముపూజన్మించెన్.

* * * *

క. ఆపూజ్యఫలంబుననె ద | యాపాధోరాశియైన యాయచ్యుతభూ
మిపతికిన్ రఘునాథ | త్నోపాలకుఁ శుదయమయ్యెజై వాత్సర్యుడై •

చెవ్వరాజున కచ్యుతరాజును, అచ్యుతరాజునకుఁ గృతినాయకుఁ
డయినరఘునాథరాజును బుట్టి తంజాపురరాజ్యము పాలించిరి. విజయ
విలాసముగోవి యీక్రిందిపద్యములవలన రఘునాథరాజు రసికజనాగ్ర
గణ్యుఁ డయినట్లును, విద్యాలయం దసమానుఁ డయినట్లును తెలియ
వచ్చుచున్నది—

గీ. నన్ను నడిపినయధికనన్నాన మెంచి
యఖిలవిద్యావిశారదుఁ డగుటగాంచి

యవని నింతటిరా జెప్పడని నుతించి

కృతి యొసంగఁ గీ రికలదని మతఁదలంచి.

మ. కలిగెంగా తనసమ్ముఖంబనియు సత్కారంబుతాఁజేయ నౌ
దల నెంతే శివనావహింతురనియుం బాఁగాక వేతెందు సా
ఘలకున్ దిక్కనియున్ దయన్మనుపురీతుల్లాక శక్యంబె వి
ద్యల మెప్పింపఁగ నచ్యుతేంద్ర రఘునాథస్వామి నెవ్వారికిన్?

రసికావతంసుఁడయిన కృతిపతి తన కంకితము చేయఁబడిన
నారంగధరచరిత్రమునంతను విని యందు శోకరస మత్యద్భుతముగా
వర్ణింపఁబడుటచూచి యది నిజముగా నేడిచినట్టే యున్నదని షలికె
నసియ, ఆషయిని గవి తనశక్తి నంతను జూపి ప్రతిపద్య రసాస్పదముగా
విజయవిలాసమును జేసి తీసికొనివచ్చి వినిపింపఁగా నతని యింటిపేరును
బట్టి శేషించి చేమకూర మంచిపాకమునఁ బడెనని మెచ్చుకొనెననియు
చెప్పుదురు. అచ్చతెలుఁగుపదములను పొందికగాఁ గూర్చి కవనము
చెప్పినే ర్పికవికిఁ గుదిరినట్లు మఱియొకకవికిఁ గుదిరినదని చెప్ప వలను
షడను. అందుచేతనే కృతిపతి,

క. ప్రతిపద్యమునందుఁ జను | శ్కృతి గలుగఁగఁ జెప్పనేర్తు వెల్లయెడలవై
కృతపారము బాధముగా | క్షీతిలో నీమార్గ మెవరికిని రాదుసుమీ.

అని కవిని శ్లాఘించి యున్నాఁడు. పింగళి సూరనాధ్యుని ప్రభా
వతీప్రద్యమ్నమునకుఁ దరువాత విజయవిలాసమే సర్వవిధములచేతను
తెలుఁగులో శ్లాఘ్యకావ్యముగా నున్నది. జాతీయూదిచమత్కృతినిబట్టి
విజయవిలాసమే శ్లాఘ్యతర మయినదనియు ననేకు లభిప్రాయపడు
చున్నారు

ఉ. తారసవృత్తిమై ప్రతిపదంబును జాతియు వార్తయుం జను
త్కారము నర్థగౌరవముఁగల్గ ననేకకృతుల్ ప్రసన్నగం

భీరగతి న్వచింది నుహి సుంచినచో నీక శక్తు లెస్వర
నా వ్య రఘుగాధభూషణసికాగ్రణికిం జెవిసాక్ష జెప్పగక ?

అని కవియే తన్నగూర్చి తనకవిత్వమునందువలె జాలియు,
జనుత్కారము నర్థగౌరవము, గలుగనట్లుగా నింకొక్కరు చెప్పలేని
చెప్పికొనియున్నాడు. ఈకవి తనగ్రంథములయందు రేఫ శకటరేఖలు
లకు యతిప్రాసమైత్రి కూర్చుట మేగాక, ఇకారసంధులు, క్వార్తిక
సంధులు, మొదలయిన పూర్వలాక్షణికసమ్మతములుకాని ప్రయోగము
లనేకములు చేసియున్నాడు.

ఉ. కోపమొకింతలేకు బుధకోటికి గొంగుపసిండి సత్యమా

మాపము తారతమ్యము లెఱుంగు స్వతంత్రుడు మాతనప్రియా

భోపములేని నిశ్చలుఁ డిటుల్ కృతలక్షణుడై చెలంగఁగా

ద్వాపరలక్షణుం డనఁగవచ్చుకొకో యలధర్మిందనున్. విజయవిలాసము

ఈపద్యమునందలి రెండవచరణములో రాకును బండితాకును
యతికూర్చినాడు.

గీ. అరుగఁగొంకెడు కన్నీయతెఱఁగుఁ గాంచి, విజయవిలాసము.

మ. ఖరభానుప్రియసూనుఁ డెప్పుడు నినుంగారిందునేకా విభుం

డటచేలోపలి నిమ్మపంటివలె సత్యాసక్తి మన్నింప సౌ

ఖ్యరసైకస్థితినుండి కావరమునం గన్గాన కాపత్పరం

పర రాఁ ద్రుశ్శేదవేల యావిధిఁదరింప న్నితరంబే మహిన్. నారంగద

ఇత్యాది స్థలములయందా రేఫఽకారములకుఁ బ్రాసమైత్రి కూర్చి
నాడు.

క. సైకము నడుము విలాసర

సైకము నెమ్మోము దీనిమృధుమధురోక్తుల్

పైకముఁ దెగడు న్నవలా

పైకములోనెల్ల మేలుబంతిది బల్లిరా.

విజయవిలాసము.

౪. వడి నరపాలుభోగసతివావులు నాకుఁబనేమి యంట వం
గడమునకెల్ల సొడ్డనినఁ గా దటునేనలపిన్ననాఁడె యే
ర్పడితినటన్న బోవునె స్వభావము తల్లివినాకు నేక్రియం
బడతుఁక నీవు వాచిచెడ మందు మహింగలదమ్మయెందునున్.

సారంగధరచరిత్ర

ఇందు మొదటిపద్యములో (మేలుబంతి + ఇది =) . మేలుబంతిది
యనియు, రెండవపద్యములో (పని + ఏమి =) పనేచునియు, ఇకారసం
ఘలను గూర్చినాఁడు.

చ. అననిని పాపపూపజవరా లెదలోపలఁ గాపలేక యీ
తని తెలిముద్దానెమ్మొగముఁ దప్పక తేలుమిటారికల్కిచూ
పునఁ దనివారఁజూచి నృపపుంగవ యన్నిటజాణ పూరకే
యనవలసంటిగా కెఱుఁగవా యొకమాటనె మర్మకర్మముల్.

విజయవిలాసము

ఉ. కానకుఁ గొంచునోయిపుడు కాళ్ళును జేతులుఁ గోయుఁడంచు లో
నూనినకిన్క రాజు ముదుటుంగర మిచ్చెరు మాకు బుద్ధి యే
మానతియిందు మీరనిన నట్టులెచేయుఁడు కొంకనేల రా
జాన నతిక్రమింపఁ దగునాయని యాదృఢచిత్తుఁ డాడినకొ. సారంగధ.

ఇత్యాది స్థలములయందు (వలసి + అంటి =) వలసంటియనియు,
(పోయి + ఇపుడు =) పోయిపు డనియు, క్వాడేత్తునకు సంధి కలిపినాఁడు.

చ. చందనగంధి నెన్నుదురు చండురులో సగపాలు బాల ము

ద్దం దెలిచూపు లంగజునితూపులలోపల మే లరంబు లిం
దిందిరవేణిమోవి యలతేనియలో నికరంబుతేట యే

మందము మందయానముఖమందము మీఱు నవారవిందమున్.

విజయవిలాసము

ముఖమందమని యీపద్యమునందును, రాజానయని పయిపద్య
మునందుచు షష్ఠీతత్పురుషమునం దుత్తున కచ్చు షరంబగునప్పుడు నుగా

గమమునచ్చి 'ముఖమునందము' 'రాజునాన' యని యుండవలసినదానికి
మాటుగా నుగాగమము పోగొట్టి ప్రయోగించినాడు.

మ అని బాహుళ్యరంభసంభ్రమరసాయంతైకచిత్రంబునం

దను నీక్షింప నెఱిగి యందియలమ్రోతం గేకిచున్ రా సభ

జను లేతెంచి రటంచు వే మొఱగి హ సుబు నిష్ఠింజేసె నే

ర్పునఁ దప్పించుక పోవ భూవరుఁ డనుం బూబోడికిన్ గ్రమ్మఱన్ —

విజయవి

సీ. నీలుచుండి చంకఁజేతులపెట్టుక కిరీటములు గలరాజులు కొలువుచేయ-

ఇందు 'తప్పించుకొని' 'పెట్టుకొని' యని యుండవలసినచోట్ల
కొనునకు మాటుగా కవ్వ కము ప్రయోగించినాడు.

సీ. చెంతఁగూర్చుండి చేజూపఁ గూరుచు

డెదవుగా కూరకుండెదవు సుమ్ము.

విజయని.

అచ్చు సరమగునపుడు ప్రార్థనార్థక మధ్యమపురుష మున్దగ్గ కము
నకు లోపము రాఁగూడకపోయినను 'గూర్చుండు' అని మువ్వర లోపము
కలిగించి ప్రయోగించినాడు.

ఉ. ఓన్యప నాకుఁ జూడ నటయుగ్మలి నీసుతునిన్ మనోహరా

మానవిలాసుఁ జూచి నిలు పోపక పట్టిన లోచుగామి నెం

లే నెగు లూని వానిఁ బొలియింపఁగ మాయలు పన్నె నిట్లు కొం

డేనకు ధర్మరా జలుగు నిక్కముగా మిముఁ జెప్ప నేటికిన్ — సారంగధ.

తెలుఁగులందుఁ గొన్నియెడల లులనలు పరమగునపుడు మువ
ర్ణము లోపించి పూర్వమందున్న యకారమునకు మాత్రమే దీర్ఘము
రావలసియుండఁగా నిచటఁ గొండేమునకని యుండవలసినదానికి
మాటుగా నెకారమునకు దీర్ఘముపెట్టి కొండేనకని ప్రయోగించినాడు.

ఇట్లు లఘులఘు రేఫములకు యతిప్రాసములయందు మైత్రి

కల్పించినను, పూర్వ కవిప్రయోగములకు విరుద్ధములయిన ప్రయోగములు చేసినను, లింగముగుంట తిమ్మన్న, అప్పకవి, కూచిమంచి తిమ్మన్న మొదలయిన లక్షణవేత్త లీ వేంకటకవిని లాక్షణికకవినిగా నంగీకరించి తమ లక్షణ గ్రంథములయందీతని గ్రంథములనుండి పద్యముల నుదాహరించియున్నారు ఇప్పటివారు కవిత్వసారస్వమును విచారింపక గ్రంథములయందు రేఫద్వయప్రాస విశ్రమమైత్రియో యేదో వ్యాకరణదోషమో యున్నదన్న హేతువుచేత రసవంతములైన యుత్తమ గ్రంథములను సహిత మగ్రాహ్యములని నిరాకరించుచున్నందున, అట్లు చేయుట యుక్తముకాదనియు ఛందోవ్యాకరణదోషములు లేని రస హీనములగు గ్రంథములకంటె ఛందోవ్యాకరణదోషములను గలవయినను రసవంతములయిన గ్రంథములే యధికాదరణీయము లనియు జూపుటకయి యీ కవివిషయమున నింతదూరము వ్రాసినాడను. కవిత్వమునందక్కడక్కడఁ గొన్ని నెరసులున్నను జాతీయములతోను సామెతలతోను నిండియుండి యర్థశౌరవము కలదయి రసవంతమయి యున్నందున చేమకూర వేంకటకవి కవిత్వము సర్వజనాదరణీయమునదని తెలఁచుచున్నాను. ఈ కవి యించుమించుగా పదునేడవ శతాబ్దముయొక్క మధ్యభాగమునందున్నట్లు తెలియవచ్చుచున్నది. కృతిపతియైన రఘునాథరాజుయొక్క కుమారుడగు విజయరాఘవరాజు ౧౬౭౪ సంవత్సరమునందు మధురాపురము రాజధానిగాఁగల పాండ్యదేశపురాజగు చొక్కలింగనాయకునితో యుద్ధముచేసి సహతుడయ్యెను. అతనితోఁ గృతిపతివంశ మంతరించినది. దీనినిబట్టి విజయవిలాసమును సారంగధర చరిత్రమును ౧౬౩౦-౪౦ సంవత్సర ప్రాంతములయందు రచియింపఁబడినట్లు కనఁబడుచున్నవి. మూడేసి యాశ్వాసములుగా రచియింపఁబడిన యీ పుస్తకద్వయము నుండియుఁ గొన్ని పద్యముల నుదాహరించుచు నీ కవీచరిత్రము నితటితోఁ బరిసమాప్తి నొందించుచున్నాను—

విజయవిలాసము

చ. క్షీతిషయి నష్టామ్రాఘులు చిగిర్చి నసంతుఁడు తా రసోపగుం
భిరపదవాసనల్ నెఱప మెచ్చక చుర్రుఁడు మిన్నునం బ్రస
న్నతయును సౌకుమార్యముఁ గనంబడ తా ల్గరఁగఁజేసె నే
గతిరచియించి రేని సమకాలమువారల మెచ్చరేకదా—ఆ. ౧.

ఉ. కోమలి యీగతి న్మది తగుల్పడఁ బల్కిన నవ్వె సిద్ధర
గ్రామణిసూను మీ రెచటఁ గంటిరొ యింటివి కన్నమాత్రమే
యేనుని చెప్పనచ్చు నొకయిమకభేదము లేక యాయనే
మేమయియున్న వారముసుమీ వికచాంబుజపత్రలోచనా—ఆ. ౨

చ. శివుఁ డిటు రమ్మటంచు వయచేసినచోఁ దల కెక్కి తుగ్రవై
భవమునఁ జూచుచో నడుగుఁబట్టితి వేమనచ్చు నీగుణం
బవునవు నందినన్ సిగయు నందకయున్నను గాళ్ళుఁ బట్టుకొం
దువు హరిణాంక వేళకొలఁదు ల్గద నీనడక ల్గుంపఁగన్—ఆ. 3
సారంగధర చరిత్రము

ఉ. చక్కిలిగింతపెట్టినను సారెఁ గికాగిక నవ్వుచున్ బయిం
బక్కఁబడంగఁ జక్కనిసుమారుని మక్కువమీఱ నేడ్పురాఁ
జెక్కిలిమీటి యెత్తి యెదఁ జేరిచి ముచ్చట దీరునట్లుగా
నక్కట ముద్దు లాడవలదా వలదా యిటువంటిభాగ్యముల్—ఆ. ౧

ఉ. ఆతరలాక్షి డెందమున నారట మొందుచు నేమిచేయుదున్
రాతికిఁ దోడుపోయినది రాసుతుడెండము మెత్తగాదు దా
దాతికి వచ్చియుండ నికఁ దాలిమి చెల్లునె మారుఁ డంటిమా
ఘాతుకుఁ దోడ్పరాదు సముఖంబున నేటికి రాయబారముల్—ఆ. ౨

ఉ. కందుఁ గదయ్య నీమురువు కన్నులపండువుగాఁగ నంటినం
గండుఁ గదయ్య నీతనువు కౌతుక మొప్పుఁగ నీదుప్రాపు నేఁ
గండుఁ గదయ్య యంచు నినుఁగన్న సహత్ని సహింప దందుఁ బో
కందుఁ గదయ్య యేల వినవై తివి నానచనంబు పుత్రకా—ఆ. 3

53. రాజలింగకవి

ఈ కవి కూర్మపురాణ మనెడి యాతాశ్వాసముల గ్రంథమును తన కాపుడైన చెఱుగు లక్ష్మణామాత్యుని ప్రేరణముచేత రచియించెను. ఈ లక్ష్మణామాత్యుఁ డ్వేవరిమంత్రియో చెప్పఁబడలేదు గాని తురకప్రభువుల కొలువులో నున్నట్టికింది వ్యమువలనఁ దెలియవచ్చుచున్నది.

గీ. సకలనృపకార్యరక్షావిచక్షణత్వ
మధిగమించి యమీరుల ననుసరించి
సప్తసంతానములఁ బ్రశస్తముగనిలిపెఁ
నతనికతడె సమానుషీక్షితలమున.

కొరపుట్ల గ్రామనివాసుఁ డగు చెఱుగు లక్ష్మణామాత్యుఁడు తన్నుఁ గూర్చి యీవిధముగాఁ బలికినట్లు కవి వ్రాసికొనియున్నాఁడు. ఉ. శ్రీగిరిపాదపాదసరసీరుహచింతను వీరశైవశాస్త్రాగమమార్గ సిద్ధయరిరంసు నిరంతరధీజనౌఘసం
యోగమనస్కు నుత్తమగుణోచితసంగ్రహధర్మవర్తనా
భోగుని రాజలింగకవిపుంగవు మంజులభాషు నన్నొగ్గ.

క. వినయంబున రావించియుఁ | గనకవిభూషణము లంశుకంబులువీడ్వం
బనురక్తి నొసఁగి నాత్తో | ననియె న్మధురోక్తి లక్ష్మణామాత్యుడొగిన్.

క. నీ వతిధన్యుడ వాగమ
శైవపురాణార్థసారసంగ్రహుడ వటుల్
గావునఁ కూర్మపురాణము
భూవిదితముగాఁగ నాంధ్రమునఁ జెప్పఁదగున్.

ఈ లక్ష్మణామాత్యుఁడు తనకు సఖుఁ డైనట్లు కవి యీ గ్రంథమునం దిట్లు చెప్పికొని యున్నాఁడు—

గ. అతనికి మేలువాఁడనయి యు పుచ్చినె సచివుండెనె మహా

హితమతినై స్థుంశనంబు యెల్లపుడుం బెడబొయనంకి సం
తతము మృదూక్తులన్ శివకథాకథనంబులఁ బ్రొద్దుపుచ్చుచున్
గుతకముతో వసించెదనకుంతనృత్తిఁ గవు ల్నుతింపఁగన్.

ఈపద్యములవలననే కవి పేరకై వ్రుడగుట స్పష్టముమగుచున్నది. ఇతఁడు నసిష్టగోత్రుఁడు; ఆశ్వలాయనసూత్రుఁడు, సర్వేశ్వరారాధ్య పుత్రుఁడు. ఈకవి తనగ్రంథమునందు “రంగనాథుని రామలింగకవిని సూరపరాజును గౌరనావ్వాయు” నని రామకృష్ణుని స్తుతించుటచేత రామకృష్ణకవికిఁ దరువాతను కూర్మపురాణమునుండి యప్పుకవి పద్యము నొకదాని నుదాహరించి యుండుటచేత అప్పుకవికిఁ బూర్వమునందును, ఉన్నట్టు తేటపడుచున్నది. అందుచేతఁ గవి హూణశేకము ౧౭౩౦ వ సంవత్సరప్రాంతములయం దున్నట్టు నిశ్చయింపవలసి యున్నది ఈతనిది మిక్కిలి సరసమైన కవిత్వమని కూర్మపురాణములోని యీక్రింది పద్య ములవలననే తెలియవచ్చును —

ఉ. భంబుగదే నఖావళి నభంబుగదే నడుము న్మదద్విరే

భంబుగదే కచంబు దిగిభంబుగదే నడతీరు హేమగుం

భంబుగదే కుచంబు కరభంబుగదే పొడ పూర్ణచంద్రికా

భంబుగదే స్మితం బురుశుభంబుగదే వచనంబు బోటికిన్. ఆ. 3.

చ. దురితవినాశనం బమరదుర్లభ మవ్యయ ముత్తమంబు నై

వలలెడుయోగసంగతి నవశ్యము జ్ఞానముచేసఱు న్మహే

శ్వరుఁడు కనంబడున్ బరమశాంతి యపూదినమాధియు క్తమా

వరశివయోగమార్గమున వర్తిల మోక్షము కల్గుఁ గావునన్ ఆ ౪.

ఉ శాంతులు నీతిపారగులు సభ్యు లహింసకు లప్రవృత్తు లా

గంతుకు లాహితాగ్ను లుపకారులు కోవిగు లప్రతిగ్రహుల్,

దాంతులు పావనుల్ పరమధార్మికు లాశ్రితు వీశ్వరార్చు

స్వాంతులు సత్యవాదు లననద్యులు హంక్తి యోగ్యులారయన్.

54. చిత్రకవి రమణకవి

ఈకవి సాంబవీలాసమును ప్రబంధమును రచించి వేంకటేశ్వరుని కంకితముచేసెను. ఇతఁడు ౧౬౩౦ వ సంవత్సరప్రాంతములందున్నట్లు తెలియవచ్చుచున్నది. ఇతని తండ్రియైన యనంతకవి రామరాజభూషణకృతమైన హరిశ్చంద్రనలోపాఖ్యానమునకు వ్యాఖ్య చేసినందున, అతఁడు పదునేడవశతాబ్దారంభమునందుండుట స్పష్టము. సాంబవీలాసములోని పద్యముల నప్పకవి లక్ష్యములనుగాఁ జేసి యుండుటచేత రమణకవి తప్పక తనసాంబవీలాసమును ౧౬౫౦ వ సంవత్సరమునకుఁ గొంతకాలము పూర్వమే చేసియుండువలెను. కవి తన్నుద్దేశించి యీక్రింది వాక్యములను తనపుస్తకములోఁ జెప్పకొన్నాఁడు—

ఉ. ఓరమణాఖ్య సత్కవికులోత్తమ ! మామకమంజులాహ్వయ
శ్రీరమణీయ! నీవిపుడు చేయఁగఁబూనినసాంబలక్షణ
సారసదృగ్వివాహకథ సన్నతి మాకిపు డంకితంబుగాఁ
గూరుపు నీకుఁ గల్గు జయగుర్వచలాయురభీష్టవస్తువుల్.
సీ. సర్వలక్షణసారసంగ్రహం బొనరించి

తనరె మీతాత పెద్దనకవీంద్రుఁ

డలహరిశ్చంద్రనలాధీశ సత్కథా

శ్లేషసత్కృతికిఁ బ్రసిద్ధిగాఁగఁ

గవిహితుండౌచు వ్యాఖ్యానంబు నొనరించి

మరియు నిందుమతీసుపరిణయంబు

మొదలై నసత్కావ్యములు చేసి రహిగాంచె

నరయ మీతండ్రి యనంతసుకవి

చిత్రకవిమంజులాన్వయక్షీరవార్ధి

చంద్రమూర్తివి సద్బుద్ధిశాలి వీపు

రమణసత్కవి నీవొనర్పంగఁబూను

కృతినతంసంబు నతసి కంకిత మొనర్చు.

సాంబలీలాసమునందు దుర్యోధనపుత్రియైన లక్ష్మణాకన్యను
కృష్ణుని కొడుకైన సాంబునికిచ్చి వివాహము చేసినకథ చెప్పబడినది.
ఇది సలక్షణమైన గ్రంథము. ఇందుండి రెండుమూడు పద్యముల
నిం దుదాహరించుచున్నాను.

చ. కొడవలిచేత బొడ్డు తగఁగోసి గడానిపసిండిచేటలో

నిడి నులివెచ్చనీట నొడ లెంతయు నారిచి మేలిచల్వసా

వడఁ దడియొత్తి ఫాలమున బొంగ నున్ననికాపుద్బుష్టిబా

ట్టిడి రహి దీవన ల్సలిసి హెచ్చుగ నారతు లిచ్చి క్రచ్చుట ౯ ఆ-౧

ఉ. జాంబవతీతనూజఁ డలసాంబుఁడు బొల్బమునందు మందహా

సం బనుభవ్యచంద్రిక నజస్రము మాతృమనోంబుజాతహ

ర్వాంబుధిఁ బొంగజేయుచు నుదంచితనై జగుమారచంద్రభా

వంబు యధార్థమై తనర వర్తిలు సత్కళలం జెలంగుచున్. ఆ. ౧.

మ. ఒక భిల్లాగ్రణి వెంబడించి తనపై నుత్సాహ మొప్పంగ వ

చ్చు కరోరాధికగర్వధూర్వహతరక్షుశ్శ్రేష్ఠమున్ సాంబభూ

పకరీంద్రంబు నుతింప మేలితళుకుం బల్వాడియందంపునం

జకటారింబడఁగూల్చి యార్భటు లొన ర్చెంబేర్చి శౌర్యంబునన్. ఆ ౧

ఈకవి భారద్వాజగోత్రుఁడు; కాత్యాయనసూత్రుఁడు; ఓబ
ళాంబాపుత్రుఁడు. ఇతనిచే రచింపఁబడిన రామాయణమొకటిగూడఁ
గానఁబడుచున్నది. దాని కితఁడు “విద్వత్కవికర్ణరసాయనసకలవర్ణనా
పూర్ణరామాయణము” అని పేరు పెట్టెను. ఈరామాయణములోని
గద్యముచుట్టి కవి యభిమత్యవిలాసము, సుమారగురువిలాసములొనగు
గ్రంథములనుగూడ రచించినట్లు తెలియవచ్చుచున్నది. ఈరామా

యణములోనివి ప్రతికాండమునుండియు రెండేసి పద్యముల నిం దుదా
హరించుచున్నాను—

చ. బిరుకులజల్లులున్ బునుఁగుబిల్లులపెల్లులు నుల్లసద్దతిం
బుఁగెను మేలిమూలికలవల్లులు పీక్షణఁవర్వకారిబం
ధుఁమృగరాణ్మతల్లులు వినూత్నతెరంబులు కొల్లలై తగ్గన్
సరివిని గాన్క లిచ్చి మహిజానికి నిట్లని రందఱుం దగన్.

బాలకాండము

శా. దేహం బస్థిర మెల్లవారలకు ధాత్రీభాగమం దేల యి
ట్లూహఁపోహలు చేయ నీతనికి ను న్నుత్సాహియై యత్తునం
చాహాపల్కితి వి ప్పబద్ధములు పెక్కాడంగి యుక్తింబునౌ
నా హేయూంగము దీని నమ్మి యిటు లేలా దబ్బిట ల్పల్కుఁగన్.

బాలకాండము

మ భరతుం డెవ్వఁడు కైక యెవ్వతె ధరాపాలుండు తా నేమి త
ద్వరయుగ్మం బన నేది నాశితతీవ్రస్ఫారఖడ్గంబుచ
భరతుం ద్రుంచి ధరాస్థలంబునకు నిన్ బట్టంబు నేఁ గట్టెదన్
ధరణీసుండలి నెల్లమానవులు మోదం బూసి కీర్తింపఁగన్.

అయోధ్యాకాండము

మ. నిను చున్నించి మదాత్మజుఁ రఘువరున్ నేసిట్లు కోల్పోయితిన్
నినుఁ బెండ్లాడి సమ స్తభూమిజనము ల్నిచాత్ముఁ డీతం డనం
గ నవేలంబగునింద వర్తిలితిఁ గైకా సూర్యవంశంబు నీ
దునిమిత్తంబున నెన్నిభంగులఁ జెడెన్ దోషంబు నిన్ జూడఁగన్

అయోధ్యాకాండము.

ఉ. ఉత్తములై నరాజవరు లుద్ధరబాణకృపాణచాపముల్
హత్తి ధరించు పెల్ల సభయాత్మకులై శరణన్నవారి ను
ద్యత్తరలీలఁ గావఁగ రణాంగణమం దెదిరించినట్టియు
స్మత్తరిపుప్రకాండములి మర్దనచేయఁగఁ గాదె యెన్నఁగన్.

ఆరణ్యకాండము.

ఉ. ఆచెలువంపుజొక్క పుటొయారము లాజిగిప్రాయ మాఘన
శ్రీచణరూప మాతఘకుఁ జెక్కులచక్కఁదనంబు లామహా
ధీచతురత్వ మాపలుకుఁదేనియ లాగమనంబు లావిభా
ప్రాచురి యెక్కడం గనుట పల్కుట వింటయు లేదు రావణా.

అరణ్యకాండము.

శా. నీకున్ శత్రుఁడఁ గాను భవద్రిపులతో నే నఖ్యముం జేయ నే
జోక న్నీకపకారిగా నకట యిచ్చోఁ జాలనిర్దేతుకం
బై కన్నట్టిరుష న్నను న్నిశితతీవ్రామోఘబాణంబుచే
వే కూల్పంగ నిమిత్త మేమి యిది దోర్వీర్యంబె శ్రీరాఘవా.

కిష్కింధాకాండము

ఉ. అంగదుఁ గాంచి యోతనయ యాత్మ వగం దురపిల్లఁ బోకు ని
న్నుం గడు నాదుమాటుగఁ గనుంగొను నీరవిపుత్రుఁ డిమ్మనఱో
త్తుంగభుజప్రతాపనిధితో నెడఁబాయక యుండినన్ జయా
భంగురభోగభాగ్యములఁ బ్రస్తుతి కెక్కి రహింతు వన్నిటన్.

కిష్కింధాకాండము

ఉ. బంగరుమేలినిగ్గు గలపర్వతమోయన నై జగాత్ర ము
త్తుంగముగాఁగఁ జెంచి మఱియోడనె పాశము లెల్ల నూడ్చి సా
రంగపరంపరం గదుమురాజితసాహససింహమోయనన్
బొంగుచు వెంటవచ్చుదితిపుత్రులఁ బోవఁగఁదోలి రోషియై

సుందరకాండము

ఉ. రామకర్తాగముద్రక ధరాసుతచేతి కొసంగి రాఘవ
క్షేమము తెల్పియాజనని కేవలశోకము మాన్పి లంక వా
లామితహవ్యభుక్తిఖల నంతయు దగ్ధము చేసి నీతచూ
డామణిఁ గొంచువచ్చితిఁ దటాలున నిప్పు డటంచుఁ బల్కినన్.

సుందరకాండము

శా. కామాను ల్గడు నీమదిం బెనగొనంగా నాదు నీతీరిత
 శ్రీమద్వాక్యము నీకుఁ బధ్య మగునే శ్రీరామభీమాగ్నికీ
 లామేయీంబకరాజ నీతలలు నుగ్గాడంగ నావేళలక
 నామాట ల్మది నీకుఁ బధ్య మగు నన్నన్ రావణుం డుగ్రుడై .
 యుద్ధకాండము

ఉ. సర్వసురౌఘముల్ నను భుజాబలము ల్విడనాడి కొల్చు టా
 సర్వవిదుండు విష్ణుఁడు నిజంబుగ నాతఁ డెఱుంగఁడే మహా
 గర్వితవిష్ణుఁ డొక్కరుఁడెకాఁ డలబ్రహ్మ యెదిరై నేని నే
 నోర్వక యుగ్రబాహుముల కొక్కట నాహుతి చేసి వ్రేల్చెనన్.
 యుద్ధకాండము

55. అందుగుల వెంకయ్య

ఇతఁడు నియోగిబ్రాహ్మణుఁడు; అందుగుల సూరన్నకొమా
 రుఁడు. ఈకవి కృష్ణదేవరాయల యల్లుఁ డయిన రామరాజుతమ్ముఁడగు
 తిరుమలదేవరాయుని మనుమని మనుమఁ డగు కోదండరామరాజు కాల
 ములోనుండి యాతనిపేర రామరాజ్యమ మను నామాంతరముగల నర
 పతివిజయమను గ్రంథమును జేసెను. ఈగ్రంథమునందు రామరాజు
 పూర్వులయిన నరపతులచరిత్రమును విశేషముగా రామరాజుయొక్క
 చరిత్రమును జెప్పఁబడియున్నది. రామరాజు ౧౫౬౮ వ సంవత్సరమున
 తాళికోట యుద్ధములో మహమ్మదీయులచేతఁ జంపఁబడెను. తదనంత
 రము మూడుతరములు గడచిన తరువాత నీగ్రంథము రచియింపఁబడిన
 దగుటచేత, ఇది ౧౬౫౦ వ సంవత్సరప్రాంతమున రచియింపఁబడినట్లు
 చెప్పవచ్చును. రామరాజు గుత్తి, పెనుగొండ, గండికోట, కందనూలు,

ఆదవేని మొదలయిన ప్రదేశములు గెలిచిన దీక్షిందిపద్యమునఁ జెప్పఁ
బడినది—

గీ. సకలవిభు తిమ్మరాజుసేనలకు ద్రుంచి
గుత్తి పెనుగొండ మఱిగండికోట కంద
నూలుపుర మాదవే నవలీల గెలిచి

తొలుఁదొలుత రామన్మపతి దోగ్బలము మెఱసి.

ఈపు సకమునం దీరామరాజు నిజామువలన నహమదాబాదు
గొనుట మొదలయిన మహమ్మదీయులతోడి యుద్ధములు కొన్ని
వర్ణింపఁబడినవి. ఈరామరాజు పేరునకు సదాశివదేవరాయని మంత్రి
యని వ్యవహరింపఁబడినను, సింహాసనమునకు వచ్చినపుడు సదాశివ
రాయలు బాలుఁ డగుటచేతను కర్ణాటకరాజ్యము నచ్యుతదేవరాయల
యనంతరమున నాక్రమించుకొన్న సకలము తిమ్మరాజును బాఱఁదోలి
సదాశివదేవరాయల రాజ్యమును స్థాపించినవాఁ డగుటచేతను క్రీస్తు
శకము ౧౫౮౨ వ సంవత్సరము మొదలుకొని ౧౫౯౮ వ సంవత్సరము
వఱకును నితఁడే రాజ్యపరిపాలనము చేసెను. ఇతఁడు సకము తిమ్మ
యను గెలిచిన కథను సూంచిచు నితనిప్రతాపము నరపతివిజయమునం
దీక్షిందిరీతిని వర్ణింపఁబడినది—

చ. ఎలమిని రామరాజవసుధేశుప్రతాప మవార్జ్యమై మహిమ్

జెలువుగ నిండఁబర్విశశి శేఖరదివ్యమహాశితాశుగ

జ్వలనశిఖాసముత్కరముచందము నందమునొందె నెంతయున్

సకలయ తిమ్మయప్రముఖశత్రుపురంబుల నెల్ల నారమున్.

ఈరామరాజుతండ్రియైన శ్రీరంగరాజు కృష్ణదేవరాయల తండ్రి
యైన నృసింహరాజునకు కర్ణాటకరాజ్యమును నిలుపుటలో సహాయుఁ
డుగా నుండినట్లు కానఁబడుచున్నది. ఈశ్రీరంగరాజుయొక్క శౌర్యము
నరపతివిజయములో నీక్షింది పద్యమున వర్ణింపఁబడినది—

సీ. కడువిజాపురవరకామినీ గర్భముల్ భేదించు నెవ్వనిభేరిరవము
 దామిడిఁ బోయి విజాముపట్టణముల ధూళిగాఁజేయు నేదొరబలంబు
 గోలకొండవజ్జీర్ణ కోటులకాయముల్ చించు నేరాజేంద్రుచేతికత్తి
 సకలభూపాలకాస్థానసన్నతిఁ గాంచి వెలయు నేళూరునివిజయలక్ష్మి
 యతఁడు కేవలస్మృతియే యఘునిదూర
 చర్యఁ దాశ్రితరక్షావిచక్షణుండు
 జీర్ణ కర్ణాటభూపునరీవనుండు
 రమ్యగుణశాలి శ్రీరంగరాయమౌళి.

ఈనరపతివిజయము కవిత్వముకంటెఁ జదిత్రమును జెప్పటయం
 దెక్కువ ప్రసిద్ధమైనదే నను, కవిత్వముకూడ రసహీన మయినదికాదు.
 కవిత్వరీతిని దెలుపుట కయి రామరాజీయములోని రెండు పద్యముల
 నిందుదాహరించుచున్నాను—

ఉ. ఇన్ముహిసోమదేవమనుజేంద్రుప్రతాపము నిండి దిక్కులం
 బమ్మినఁ జూతపోతనవపల్లవబింబఫలారుణాంబుజా
 తమ్ము లటంచుఁ గోకిలకదంబము కీరచయంబు చంచరీ
 కమ్ములు క్రమ్ముచుండు నొడికంబుగ భ్రాంతివహించి పల్మఱుక.

చ. అతివిభవంబునకొ దితిసుతాహితరాజు మహాపరాక్రమో
 న్నతి మృగరాజు సోయగమున న్నలరాజు సమస్తధర్మప
 ద్ధతి నలధర్మరాజు పటుధైర్యమునన్ గిరిరాజు వాక్పశ
 స్తత ఫణిరాజు నిర్దళితశాత్రవరా జగుబుక్కరాజులక.

56. కాకునూరి అప్పకవి

ఇతఁడు వైదికబ్రాహ్మణుఁడు, పదునేడవ శతాబ్దమధ్యమునం దుండిన లక్షణవేత్త. ఈకవి యాంధ్రశబ్దచింతామణి యనుపేరితో సాధారణముగా నప్పకవీయ మని వాడఁ బడెడు లక్షణగ్రంథమును పద్య కావ్యమునుగా రచించెను. ఇతఁ డెనిమిదాశ్వాసముల గ్రంథమును జేయునట్లు ప్రతిజ్ఞ చేసినను, అయిదాశ్వాసములు మాత్రమే యెల్ల యెడలఁ గానఁబడుచున్నవి. తక్కిన యాశ్వాసములు చేయకమునుపే యితఁడు మృతినొంది యుండవచ్చును. ఈయప్పకవీయమునందు ఛందో విషయము సమగ్రముగా నున్నను, వ్యాకరణవిషయ మత్యల్పముగా నున్నది. ఇప్పు డున్న భాగములో సంజ్ఞా సంధి పరిచ్ఛేదములు మాత్రమే తెనిగింపఁబడినవి. ఇతఁడు బహుగ్రంథములు శోధించినవాఁడే యయినను, పూర్వగ్రంథములనుండి యితఁ డుదాహరించిన, పద్యములన్నియు దాదాపుగా లింగమగుంట తిమ్మన్న మొదలయినవా రీతనికి ముందు చేసినలక్షణగ్రంథములలోఁ గానఁబడుచున్నవి. ఇతఁడు తనకాలపువారయినకవుల గ్రంథములనుండి విశేషముగాఁ బద్యములను జేకొని యున్నాఁడు. ప్రక్రియాకౌముదియు నాంధ్రశబ్దచింతామణియు నని నామాంతరములు గలనన్నయభట్టియముచు బాలసరస్వతికాలమువఱకు నెవ్వరు నెఱుఁగరు. అది నన్నయభట్టారకవిరచితమనియు, వేములవాడ భీమకవి దానిని గోదావరిలో గలుపఁగా నేనూ యు సంవత్సరము లయిన తరువాత సారంగధరుఁడు దానిని దెచ్చి బాలసరస్వతి కిచ్చె ననియు అప్పకవి కలగనెనట! అటు తరువాత నొక బ్రాహ్మణుఁడు దానిని తనకుఁ దెచ్చి యీఁగా తెనిగింప నారంభించెనట! ఈగ్రంథారంభమునకుఁ బూర్వమునం దప్పకవి యేదో తెలుఁగున ఘనకావ్యము చేయ సంకల్పముపూనిన ట్లిక్రింది పద్యములవలన దెలియవచ్చుచున్నది—

క. అని యిష్టదేవతాస్తుతి

యును సకలకవీంద్రులకుతియును గురునతియున్

వినయమున సలిపి తెలుగున

ఘనకావ్యం బొకటి నేయఁగాఁ దలఁచుతఱిన్.

సీ. ధాత రెండవపరార్థమున నాదిదివంబుపగట వరాహకల్పంబునందు

మహితవైవస్వతమునవేళ దేశంబు లర్ధింపనైన మహాయుగమునఁ

గలిసమయంబున దొలిచరణాబున మానితంబగుచాంద్రమాసమునను

శాలివాహనశకమున గజ శైల శర సుభాకిరణులసంఖ్యచడవ

నంగజాబ్దంబునచుదక్షిణాయనమునఁజలధిరర్తువు మొదటిమాసంబునందు

బహుళమున దేవకికిఁ జక్రపాణిపుట్టి | నట్టియష్టమి చనుదేరనధికభక్తి.

*

*

*

*

*

క. కల్పోక్తమార్గమున సం | కల్పము గావించి గోపికావిభుపూజల్

సల్పిమది నతనిపదములు | చిల్పి పురాణార్థగోష్ఠి సశ గడపునెడన్.

గీ. నుదుటఁ గన్తూరి తిలకంబు పొదలువాఁడు

తలఁచిచూచిన నాకులదైవ మగుచుఁ

బొలుచు నాకులదైవంబుఁ బోలువాఁడు

నిలిచె నొకరుఁడు నాదుముంగలను గలను.

ఇష్టదేవతానందనాదలును గురుదేవతాస్తుతియుఁ జేసి తెలుగున
ఘనకావ్యమొకటి చేయ నుద్యమించి శాలివాహనశకము ౧౫౭౮ వ

దగు మన్మథనామసంసత్సర శ్రావణ బహుళాష్టమినాఁడు సంకల్పముచేసి
కామేశ్వరైదేవాలయములో రాత్రి పురాణగోష్ఠిని గడపుచుండఁగా
శ్రీకృష్ణుఁడు కలలోనచ్చి యాంధ్రశబ్దచింతామణి నశించిన కథ చెప్పి—

చ. రమణను సక్కవీంద్రులు పురాణచయం బితిహాసపంక్తి కా

వ్యములును దొల్లియొ సపుడైనను ముంగలనైన దీని సూ

త్రములను దక్క వేటొకవిధమున నాంధ్రముఁ జేయఁజాలమిన్
జేమఁ దెనిఁగింపు దీన నవి సర్వముఁ జేయఁఫలంబు నీ కగున్.

దానిని తెనిఁగింప నానతిచ్చెనట! శ్రీకృష్ణుఁడు స్వప్నదర్శన
మిచ్చుటకుఁ బూర్వమే గ్రంథమును జేయ సంకల్పించెనో చెప్పలేదు.
ప్రక్రియకొముది యనఁబడెడి యీ యాంధ్రశబ్దచింతామణి బాలసర
స్వతి కృతమనియు దానికి గౌరవము కలుగుటకయి యీ కథ కల్పింపఁ
బడినదనియు నే నీవఱకే చూపియున్నాను. ఇయి పద్యములనుబట్టి
యీ పుస్తకము శాలివాహనశకము ౧౫౭౮ వ సంవత్సరమునందనఁగా
క్రీస్తుశకము ౧౬౫౬ వ సంవత్సరము నందారంభింపఁబడి ౧౬౬౦ వ
సంవత్సరప్రాంతమున కింతవఱకుఁ జేయఁబడియుండును. అప్పటికప్పుకవి
కవసానకాలము తటస్థించినందున గ్రంథము సమాప్తినొంది యుండక
పోవచ్చును.

సీ. జగతి నాప స్తంబశాఖో క్షుక్కుర్మపద్ధతిఖండనిబంధనంబు
కాలబాలార్ణవాఖ్యశ్లోతిషగ్రంథసంహితాసుశ్లోకసంగ్రహంబు
శ్రీమదనంత ప్రసిద్ధమహావ్రతకల్పకథాంశ్లోక్తి కావ్యరచన
శ్రీనగాధీశ స్తోత్రనింబాస్తుతిభావగర్భితసీసపద్యశతము
లలితకవిల్పకాఖ్యానలక్షణంబు | మహితసాధ్వీజనౌఘధర్మద్విపదము
నంబికావాదనామకయక్షగాన | కృతియుఁజేసితి నాకునూరికులయవ్వు.

అను పద్యమువలన నప్పకవి యీ గ్రంథమును రచించుటకుఁ
బూర్వము కొన్ని సంస్కృతాంధ్ర గ్రంథములను రచించివచ్చి తెలియ
వచ్చుచున్నది గాని యిప్పుడాగ్రంథములు లభించుట యరుదు. ఈతని
కవిత్యము సుగమమైన మృదుమధురపాకము గలదిగానున్నది. అప్పకవికిఁ
బూర్వమునందు రకార ఐకారములకు యతిప్రాసమైత్రి కలదు లేదను
నభిప్రాయభేద మున్నను, “నాన్యేషాంవై ధర్మ్యం లఘులఘూనాం

రయోస్తు నిత్యం స్యాక్” అన్నది బాలసరస్వతి సూత్రమనుకోక వాగను
శాసనసూత్రమని భ్రమపడి

గీ. చెల్లునని మున్నభీమన చెప్పెననుచుఁ
గలుపుదురు రేఫములునుఱకారములును
దుష్టకవు లవి యొకటైనఁ దొంటిపెద్ద
లందఱును నేల విభజింతు రని తెలియరు.

అని రేఫఱకారములకు యతిప్రాసమైత్రిగూర్చువారు దుష్టకవు
లని యప్పకవి దూషించి యున్నాఁడు రకారద్వయమైత్రిని నిషేధిం
చిన బాలసరస్వతియే తద్భేదము గ్రహింపలేక చంద్రికాపరిణయములోని
యీక్రింది పద్యమునందు రేఫఱకారములకు విశ్రమము కూర్చినాఁడని
కూచిమంచి తిమ్మకవి వ్రాసియున్నాఁడు—

ఉ. అక్కమలేక్షణ న్నవినయంబుగఁ గాంచుము నానుమాటుగా
మ్రొక్కుము సేమమా భువనమోహిని నీకనిపల్కు మా ర్తిచేఁ
జిక్కితి వేగఁబ్రోవుమని చెప్పుము పొమ్మిడిఁ దేటిరాయ నీ
తొక్కలమాటున న్నను భరించి లభింపుము కీర్తిపుణ్యముల్—

చంద్రికాప

రేఫరకారమైత్రికి సమ్మతింపనివారవి రెండును సేకాక్షరమే
యందురా? భిన్నాక్షరము లందురా? ఏ కాక్షరమేయయి లఘులఘు
రూపములుసూత్రమే యయినయెడల, యలవల లఘులఘు రూపము
లకువలెనే వీనికిఁ గూడ మైత్రి యేల యుండరాదు? భిన్నాక్షరము
లనెడు పక్షమున, రయోస్తు నిత్యం స్యాత్తనుచోటనేక శేషవృత్తి యెట్లు
కుదురును? అవి యొకటైనఁ దొంటిపెద్దలేల విభజింతురని యప్పకవి
యడిగిన ప్రశ్నమునకు యలవల నేల విభజించిరో యా హేతువుచేతనే
యని చెప్పుటయే తగిన యుత్తరమగును.

చరిత్రము తెలియని యితరకవుల గ్రంథములు

అష్టకపీయాది లక్షణగ్రంథములలో నుదాహరింపఁబడిన గ్రంథము లిప్పుడనేకములు గానరాకున్నవి; కొన్ని గ్రంథములపేరులు తెలిసినను గ్రంథకర్తలపేరులు సహితము తెలియరాకున్నవి. అమరేశ్వరుని గొప్ప కవినిగా పూర్వకవులనేకులు స్తుతించియున్నారు. ఈతఁడు చేసిన గ్రంథము లేవియో తెలియరావుగాని కూచిమంచి తిమ్మకవి తన సర్వ లక్షణసార సంగ్రహమునందుఁ జిమ్మపూడి యమరేశ్వరుని విక్రమసేనము లోనిదని యీ క్రిందిపద్యము నుదాహరించియున్నాఁడు—

గీ. నీర నగ్గియునికి యారయ విస్మయం

బనుచు బాడబాగ్నికపలి యష్ట

రంబుఁజొచ్చెనొక్కొరత్నాకరముమణు

లనఁగ జెలువ మమరునాపణములు.

ఈ ప్రకారముగానే హూణశాకము ౧౩౫౦ వ సంవత్సరమునకుఁ బూర్వమునందున్నట్టు నిశ్చయముగా తెలిసిన కొందఱకవుల గ్రంథనామములు తెలిసినను, నా కాగ్రంథము లిప్పుడు లభింపనందున గ్రంథకర్తల చరిత్రమును గూర్చికాని వా రుండినకాలమును గూర్చికాని నేనికవి డేమియు వ్రాయుటకు శక్తుడను గాకున్నాను. గ్రంథకర్తల నామములు సహిత మనేకములు తెలియరాలేదు. తెలిసినవారు నా కావిషయమును తెలుపుదురన్న యపేక్షతోను ఇతరు లట్టి గ్రంథసంపాదనమునకయి కృషిచేయుదురన్న విశ్వాసముతోను, ఆ గ్రంథముల పేరులనుమాత్ర మిందుఁజెప్పి వానిలోనుండి దొరికిన పద్యముల నుదాహరించుచున్నాను—

౧. కవులషష్ఠము—ఇది యెవ్వరు చేసినదో తెలియలేదు. పుస్తకముయొక్క పేరునుబట్టి యిది యనేక కవులుచేరి చేసినట్లుఁబహింపఁదగియున్నది. “తృతీయవర్గసరళమునకు రాచమల్లువారి షష్ఠస్కంధ

ములోఁ బ్రయోగ"మని యప్పకవి వ్రాసియుండుటచే నిది రాచమల్లు వారను నింటిపేరుగల కవులచే రచియింపఁబడినట్లు స్పష్టమగుచున్నది. ఆకవు లన్నదమ్ములయి యుండవచ్చును.

శా. శ్రీరామామణి సీత నాధునియురస్సీమ స్నిజచ్ఛాయఁ గ
న్నారం గన్గొని యాత్మ నన్యవనిత్తేర్ష్యం బూనఁ దత్కంధరన్
హారం బున్బుచు నింకఁ జూడుమనఁ గా నౌటం ద్రవంజెందఁ జే
ల్వారున్ రాముఁడు ప్రోచుఁగాత మింకఁ నమ్మాధీశుతిమ్మాధిపున్.

శా. చండాంశుప్రభ చిక్కతిమ్మయతనూజా తిమ్మ విధ్వస్తసా
షండం బై నత్రిలింగభాగవతషష్ఠస్కంధకావ్యంబు నీ
మిం డక్కెం జతురాననత్వగుణయుక్తు ల్మీఱ వాణీమనో
భాండారోద్ధత చూరకారబిరుదప్రఖ్యాతి సార్థంబుగన్.

అని కవిసంశయవిచ్ఛేదములోను, సర్వలక్షణసారసంగ్రహము లోను గవులషష్ఠమునుండి యదాహరింపఁబడిన పద్యములనుబట్టి యీగ్రంథము తిమ్మయపుత్రుఁడయిన తిమ్మయ కంకితము చేయఁబడి నట్లు తెలియుచున్నది. ఈతిమ్మయ యచ్యుతదేవరాయని మంత్రులలో నొకఁ డయిన ట్లాకానొకరు వ్రాసియున్నారు అదియే నిజమైనషష్ఠ మున బమ్మెరపోతరాజకృతభాగవతము శిథిలముకాఁగా పోయినభాగము లలో నొకటియైన యీషష్ఠస్కంధమును ౧౫౩౦ - ౪౨ సంవత్సరముల మధ్యను రాచమల్లువారు చేసియుందురు. దీనియందు శృంగారరస మధి కముగా వర్ణింపఁబడినందున దీనికే శృంగారషష్ఠమని నామాంతరము కలిగియున్నట్లు కనఁబడుచున్నది. అప్పకవ్యాదులుదాహరించిన శృంగార షష్ఠములోని కొన్నిపద్యముల నిందుఁ బొందుపఱచుచున్నాను —

గీ. తల్లియును దండ్రి దైవంబు తలఁప గురుఁడ

కాఁడె? యితఁ డేమిచేసికఁ గనలఁ దగునె?

నా స్తికాధమ యోరి యన్యాయవృత్తి
నా స్తికత్వం గురోః పరమ్మనఁగ వినవె. (అప్పకవి)

మ. పదము ల్పొత్తిలఁ గానుఁదీఁగ చలియింపఁ గేశము ల్తూలఁ బ
య్యెద వక్షోరుహపాళిఁ జేరఁ గనుదోయిన్ బాష్పము ల్గ్రమ్మ గ
ద్గదకంఠమ్మున వాక్యము ల్తడఁబడఁ తద్దేహముం జొచ్చి యా
సుదతీరత్నము కాంచె బాలుని మనశ్శోకానలజ్వాలినిన్. (తిమ్మన్న)

చ. వయసునఁ బిన్నవాఁడ నభివంద్యుఁడ నొడునె మీకునంచు సఁ
శయ మొనరించె దేని మునిసత్తమ కార్యములందునాగమా
ధ్యయనములందు మంత్రములయందుఁ గనిష్ఠుఁడ యేని పెద్ద ని
శ్చయ మిది వానియం దఖిలసన్నత మైననువిద్య గల్గినన్.
(అ. సూరిన్న)

౨. శ్రీరంగమహాత్మ్యము - ఇది భైరవకవిప్రణీతము. కవిగజాం
కుళమును రచించిన భైరవకవి యితఁడేయయి యుండవచ్చును —

చ. పరిచరుగాఁగ నేలె నిరపాయచరిత్రునిఁ బాపకానన
స్ఫురదురువీతి హాత్రుని సముజ్జ్వలమేరుసమానగాత్రునిన్
బరమపవిత్రునిన్ మునిసుపర్వవరస్తుతిపాత్రునిన్ మనో
హరఫలశేముషీకబళితాంబుజమిత్రుని వాయుపుత్రునిన్.
(అప్పకవి)

ఉ. గందపుఁగొండనెత్తములకందున నేలకీతీవయిండ్లలోఁ
గెందలిరాకుపాన్పున సుఖించి నితాంతరతిశ్రమంబునం
జెందినచెంచుగుబ్బెతలచెక్కులఁ జిమ్ము జవాదివాసనల్
విందులుచేయుచు న్మలఁగు వేకువఁ గోమలగంధవాహముల్.
(లిం. తిమ్మన్న)

ఉ. ఆకులవృత్తి రాఘవుశరాగ్రమునందుఁ దృణాగ్రలగ్ననీ
రాకృతి వార్ధి నిల్చుట దశాననుఁ డీల్చుట మిధ్యగాదె వా

ల్మీకులు చెప్పకన్నఁ గృతిలేనినరేశ్వరవర్తనంబు ర
త్నాకరవేష్టితావని వినంబడఁ దాతఁడు మేరు వెత్తినన్.

(కూ తిమ్మన్న)

3. శ్రైశంక్యోపాఖ్యానము—దీనిని సింగరన్న రచించిన
యిట్లుకవి చెప్పుచున్నాఁడు. ఇందు హరిశ్చంద్రానికథ చెప్పఁబడి యింక
వలెను

క. యుషకేతుద్విషునకుఁ గి

ల్బిషహర్వితవృషున కమృతవిషనిధిజామా

త్రిషునకు ఋషి పూజతునకు

విషమాక్షున కింద్రముఖదివిజషక్షునకున్.

క. డుంఠీరభై రవ్రని సితి

కందు విశాలాక్షి దండకరు జాహ్నవి నై

కుంఠహతి గుహుని లోలా

క్కుంఠేనలుమిఱ భూవరుఁడు పొడగనియెన్.

ర శమంతకమణి చరిత్రము—ఇది వణుకూరి గుర్వరాజుచేఁ
జేయఁబడినదని యిట్లుకవి వ్రాయుచున్నాఁడు—

ఉ. కాయవచోమనస్థస్థలనకల్పితదోషము లెల్లఁ బాయఁగా

నాయెదలోన నిత్యము సనాతనధర్మముఁ బూని యర్మిలిం

బాయకకొల్తు రామనరపాలనిరంతరసౌఖ్యదాయి నీ

తాయి సమస్తశోభననిధాయి మహాఫలసిద్ధిదాయి గన్.

౪. శశిబిందు చరిత్రము—

క. నాకౌకసు లై నను నీ

డాకకు నిల్చెదరె కటకటా మముబొంట్లన్

జేకొని సంరక్షింపక

నీకిటు లుచితంబె యురవణింప నరేంద్రదా.

క. నూవుంబూవును సంపెగ

పూవుగెలిచి బిరుదుముత్తైపుంజల్లి దగం

దా వై చె ననగ ముంగిర

తో వనరుహనేత్రనాస తుల లే కొప్పుక.

౬. చారుధేష్ణచరిత్రము—

గీ. అచ్చరలు నందనంబునఁ జెచ్చుకొనుసు

రాగసుమములు హర్మ్యవాతాయనముల

చెంతఁ గా లూఁది తత్పురస్త్రీల కొసఁగి

వేడికొనిపోవుచురు కప్రవీడియములు.

క. ఈలలన వెలుపుంజన | రాలో యచ్చరయొ కిన్నరవధూమణియో
వ్యాఖాంగనయో కా కి | భూలోకస్త్రీల కిట్టిపొంకము కలదే ?

౭. భేతాళపంచవింశతి—

శ్లో. చోరగ్రాహగజాంకుశంబు నలినీశుంభన్మదేభంబు ది
జ్ఞారీమూర్తికదర్పణంబు రజనీకాంతామనోహారి వి
స్ఫారాంభోధితరంగ కారి గిరిజావ్రణేశభాస్వజ్జటా
శ్రీరమ్యాభరణంబు చంద్రుఁ డుదయించెన్ సుప్రభాభాసీయై.

ఉ. ఆవిధవాశిరోమణి రయంబునఁ బోయి రహస్యవేళఁ బ
ద్మావతిఁ గాంచి రాజసుతుఁ డాడినమాటలు విన్నవింప ల
జ్ఞాపతి దానిఁ జూచి ఘనసారకరంబుల గండపాళికల్
వావిరి వ్రేసినన్ జరరవారిజలోచన వచ్చె ఖిన్నతన్.

౮. చమత్కారరామాయణము—

క. ఓశశిముఖి లోపాము

ద్రేశుఁడు కలశభవుఁ డుండు నిట సతఁడు తపో

రాశి మహాత్ముఁడు మును పా

పోశనముగఁ గొనియె సాగరాంబువు తెల్లన్.

క. నిన్నుఁ జెఱఁగొన్న హైహయ

కన్నన్ దోర్వీర్యమెక్కుడగుభార్గవు లీ

ల నిర్జించినరామున

కన్నను శూరుండు ముజ్జగంబులఁ గలఁడే ?

౯. శేషధర్మములు—

క. పెట్టెడు నారకమార్గం

బెట్టి మహాకూరకర్ముఁ డేసియు, దుద ని

ట్టనక నెమ్మనంబున

నెట్టన హరిఁ దలఁపఁ గలిగెనేని నుహత్యా.

౧౦. విజయసేనము—

ఉ. వల్లభుఁ డేగు దుర్లభుఁగు వానిదెసందగు లూఁది యిమ్మెయిన్

దల్లడ మందెదేల యుచితస్థితికి న్ననుఁ బాపజూచినన్

దల్లియు బంధులోకమును దండ్రియు నేమనువా రెఱింగరే

మల్లమ యిట్లునీకుఁ నగునో తగదో పరికించిచూడుమా.

౧౧. దేవీవిజయము—

గీ. వాక్తిజేత్రాంగనాశచీశక్తు లధిక

సంభ్రమంబునఁ గుంభనికుంభదై త్య

హృత్రిఁ బూజింపుదురు త్రయీమత్రములను

స్తోత్రములుచేసి మంగళారాత్రికలిడి.

౧౨. మధుసేనము—

క. పోనుద్యోగము చేసిన | ప్రాణంబా యింకనీకుఁ బాధేయం బీ

మానినిమందస్మితమధు | రాననచంద్రికలు గ్రోల నరుగుము పిదపన్.

౧౩. అనిరుద్ధచరిత్రము — కనప ర్తి యబ్బయామాత్యప్రణీత

మయిన యీపేరుగల యాధునిక ప్రబంధమొకటి కలదుగాని యీక్రింద

పద్యము పూర్వగ్రంథముగోనిది—

చ. నెలవుల నుప్పతిల్లి సరినిక్కి మొన ల్లలెత్తి కొవ్వొ లో
బలిసి సమంబులై బిగిసి వట్టువలై మెఱుఁ గెక్కి చక్కనై
కెలఁకులఁ బిక్కటిల్లి చెలికిం గడునొప్పెఁ గుచంబు లొప్పుకు
ప్పులుగను మన్నధుండు సరి వాఁలగఁ ద్రాసునఁ దూచెనోయనన్.

౧౮. శూద్రకరాజచరిత్రము—

మ. సమదేభారి మసంగిపై నుఱికినన్ శంకించి భూపాలుఁ డో
లము గన్నం గని దాని శూద్రకుఁడు లీలండుంచె నె నప్పు డ
త్యమలోద్యత్ప్రసవార్థివై కుసుమగంధఘ్రాణలుబ్ధభ్రమ
ద్రభమరభ్రాజితవాటలీవిటపమధ్యస్థుండ నై చూచితిన్.

౧౯. ఆదినారాయణచరిత్రము—

ఉ. శ్రీయుతలోచనోజ్జ్వలమరీచులు భానుమరీచివిస్ఫుర
త్తోయజకాంతిత్తోడఁ దులఁదూఁగెడుపచ్చనిపట్టు గట్టి య
త్యాయతశంఖచక్రరుచిరాసిగదాధరుఁ డేగుదెంచె నా
రాయణుఁ డార్తరక్షణపరాయణుఁ డాకరిరాజపాలికిన్.

౨౦. పంచబాణవిలాసము—

క. చిత్తంబుల రంజిల్లుచు
ముత్తైదువ లపుడు గదిసి పూవిల్తునన్
బిత్తరికిఁ బలుదెఱంగుల
నెత్తిరి హారతులు పొరులెల్లఁ జెలంగన్.

౨౧. పద్మమోహపాఖ్యానము—

క. పంచశరుం డపు డని చా
లించి మహాప్రథనభూమి నీక్షించి మదో
దంచితఁడై శంఖము పూ
రించెం గులగిరులు దిక్కరివజ మదరన్.

